

ئابدۇرېھىم ئۆتكۈر

# ئولوغ ئاناھەققىدە چوچىك



شىنجاڭ خەلق نەشرىياتى









ئابدۇرېھىم ئۆتكۈر

# ئۇلۇغ ئانا ھۆقدە چۆچۈك

(ئەداستان - بالادا)



شىنجاڭ خەلق نەشرىياتى





## 图书在版编目(CIP)数据

母亲的传说：维吾尔文/阿不都热依木·吾提库尔著：  
— 乌鲁木齐：新疆人民出版社，2010.4  
ISBN 978 - 7 - 228 - 13349 - 9

I.母... II.阿... III.诗歌 — 中国 — 当代 — 维吾尔语  
(中国少数民族语言) IV.I227

中国版本图书馆 CIP 数据核字(2010)第067792号

---


作 者	阿不都热依木·吾提库尔
责任编辑	阿不都热合曼·艾白，艾则孜·吐尔迪
责任校对	古丽夏尔·尼格买提
封面设计	艾克拜尔·沙力
绘 画	帕尔哈提·依布拉音
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	新疆新华印刷厂
经 销	新疆维吾尔自治区新华书店
开 本	880×1230毫米 32开本
印 张	7
版 次	2010年10月第1版
印 次	2010年10月第1次印刷
印 数	1—5000
定 价	21.00 元

---




## مۇندەرىجە


- 1 ..... ئۇلۇغ ئانا ھەققىدە چۆچەك
- 25 ..... قەشقەر كېچىسى
- 193 ..... گۈل ۋە ئازغان
- 205 ..... يېڭى جۇڭگو گۈلىستانىغا












تولوع ناما فقه حڪومت

داستان









تۈلكە ئۆز ئىنىغا ئۈرسە، قوتۇر بولۇر.  
— قەدىمكى ئۇيغۇر خەلق ماقالى  
( « تۈركىي تىللار دىۋانى » دىن )

### مۇقەددىمە

بىر زامانلار مەنمۇ سىزدەك ياش ئىدىم،  
ياشلىقىم غۇرۇردىن بەغۋاش ئىدىم.  
گاھ يۈگەنسز شوخ - ئاساۋ بىر ئاي كەبى،  
گاھ بۇلۇتلار ئىچرە ئۈزگەن ئاي كەبى،  
تەلپۈنەتتىم ھەر نەپەس مۇشتاق بولۇپ،  
ئارزۇ دەرياسىغا قانماق بولۇپ.  
بىر زامان تەكلىماكانغا ئىشتىياق  
قوزغىلىپ، قويدۇم ئاغا دادىل ئاياق.  
تەلىمگە ھەمراھىمۇ بار ئىدى —  
كى، خوتەن كارۋانلىرى تەييار ئىدى.  
قالدۇرۇپ چۆللەردە ئىز ماغدۇق ئۇزاق،  
گاھى ئاتلىق، گاھ ئېشەكلىك، گاھ يايلاق.  
بىزگە يول باشلار ئىدى ھېچ تېنىمەي  
كۆپنى كۆرگەن، كۆپنى بىلگەن بىر بوۋاي.  
ئاخشىمى سۆكسۆك قالاپ، گۈلخان يېقىپ،



سوزۇلۇپ ئارام ئېلىپ چۆلدە يېتىپ،  
گاھ ھېكايەت ئاڭلىشاتتۇق، گاھ راۋاب،  
ئۇچرسا چۆلدە كېيىك، يەتتۇق كاۋاپ ...

بىر كۈنى چۈشكۈن قىلىپ قونغاندا بىز،  
بەك قىزىق بىر چۆچەك ئېيتتى بوۋىمىز.  
بەلكى بۇ چۆچەكنى سىزمۇ ئاڭلىغان  
ياكى مەلۇم بىر كىتابتىن ئوقۇغان.  
كونىراپ قالماي لېكىن ھەق گەپ پەقەت،  
گەرچە تەكرار بولسىمۇ بىرنەچچە رەت،  
چۈنكى كۆپ سۈرتكەنسېرى ئەينەكنى بىز،  
شۇنچە روشەن بولغۇسى ئۆز ئەكسىمىز.  
يەنە ھەر گۈلنىڭ پۇراقى ئۆزگىدۇر،  
گۈلخۇمارلار دىماغى ھەم ئۆزگىدۇر.  
شۇڭا، ئۇ چۆچەك مېنىڭدە كەتمىگەي،  
ئاڭلىغاننى باشقىلارمۇ ئاڭلىغاي  
دەپ، بۈگۈن تۈزدۈم بايانغا قوشاق،  
بولسىمۇ نۇقسانى گەرچە بىر قۇچاق.

# 1

بار ئىكەن تەكلىماكاندا بىر شەھەر،  
بۇ شەھەرنى دەر ئىكەن شەھرى قەمەر.  
تا قەدىم « يىپەك يولى » دا كۈن ۋە تۈن



شەرق بىلەن مەغرب ئارا بولغاچ بۈگۈن،  
پۇر كېتىپ داڭقى جاھانغا دەممۇدەم،  
بوپتۇ ئەلنىڭ نەزەرىدە بەك مۆھتەرەم.  
ھەيۋىتى ھەم قەسىردەك كاشانىسى  
شۇ زامان بازىرىنىڭ يېگانىسى.  
كوچىلارغا سايىۋەن چىنارلىرى،  
بويلىشىپ بۇلۇت بىلەن مۇنارلىرى،  
چىلىنار كۈن ئالدىدا بوم قوڭغۇراق،  
ئارقىلار ئارچا ئىسىدىن خۇش پۇراق.

چۆرىسى خۇددى ئۇنىڭ باغى ئېرەم،  
باغ ئارا رەيھان پۇرايدۇ سۈبەي دەم.  
تاغلىرىدا قاشتېشى ھەم كەھرۇئا،  
سۈپسۈزۈك مەرمەر بىلەن ياقۇت تولا.  
سۇلىرى ئاندىن شىپالىق، جىلۋىگەر،  
زەر چاچار ھەر مەۋجىدە شامۇ سەھەر.  
ئوتلىشار بۇغا - مارال پادا - پادا،  
قۇشلىرى پەرۋاز قىلار كەڭ دالدا.  
خەلقى كۆپ مەشھۇر ئىكەن ھۈنەر بىلەن،  
قىز - جۇۋانلار بەسلىشەر ئەرلەر بىلەن.  
شايى، ئەتلەس، زىلچىسىدىن دەممۇدەم  
رەشك بىلەن ھەيران ئىكەن ھىندۇ ئەجەم<sup>①</sup>.  
شاھمۇ ئۆز تەختىدە مەسرۇر ئىكەن،

① ھىندۇ ئەجەم — ھىندىستان ۋە ئىران.



ئامتى، ئىقبالدىن مەغرۇر ئىكەن.  
ئۆزىمۇ تاۋغاچقا<sup>①</sup> تەۋە شاھ ئىكەن،  
بولسا تاۋغاچ بىر دەرەخ، ئۇ شاخ ئىكەن،  
ھەممىدىن تاۋغاچ خانغا كۈيۈغۇل  
بولغىنىچۇن، سۇ ئىچىپ ئاندىن كۆڭۈل،  
ئۆتكۈزەر كەن ئۆمرىنى بىدەرد - بىغەم.  
لك<sup>②</sup> تولا قىينايدىكەن بىرلا ئەلەم،  
چۈنكى، بىر ئوغۇل يۈزىن كۆرمەي ھۇنۇز،  
باشلىنىپ قاپتۇ ئۆمۈر باغدا كۈز.  
ئەھ چىكىپ، ھەسرەت چىكىپ ئەفغان بىلەن،  
ئۆزىتىپ يىللارنى شۇ ئارمان بىلەن،  
ئاخىرى يالغۇز قىزنى پادىشاھ  
تەختىنىڭ ۋارىسى دەپ قىتۇ جاكا.

شاھ قىزى ھۆسن - جامالدا ھۆر ئىكەن،  
بەلكى كۆپ ئەللەر ئارا مەشھۇر ئىكەن.

① تاۋغاچ — مەھمۇد كاشغەرىينىڭ تەبىرىچە: (1) ئۇيغۇر دېمەكتۇر؛  
(2) ھەممىدىن چوڭ ۋە قەدىم نەرسە دېمەكتۇر. شۇنىڭدىن ئېلىنىپ، خانلار -  
نىڭ خانى «تاۋغاچ خان» دېيىلىدۇ؛ (3) ماچىن مەملىكىتىنىڭ نامى، بۇ مەد-  
لىكىت چىندىن تۆت ئايلىق ئۇزاققا جايلاشقان. («تۈركىي تىللار دىۋانى»،  
فوتو نۇسخا، 116 -، 117 - بەتلەر). «قۇتادغۇبىلىك» تە قاراخانىيلار سۇلالى-  
سىنىڭ ھۆكۈمدارى «تاۋغاچ بۇغراخان» دەپ ئاتالغان، يۈسۈپ خاس ھاجىپ  
بۇ كىتابنى شۇ خانغا تەقدىم قىلغان. مەسلەن:  
«مەلىكىنىڭ ئوڭىدە ئوقىمىش مۇنى،  
بۇ تاۋغاچ قارا بۇغراخانلار خانى.»  
② لك — لېكىن.



بىر كۆرۈپ قالغان كىشى بوپتۇ ئادا،  
ئىككى كۆرسە قىلغۇسى جاننى پىدا.  
كۈن بىلەن ئاي تەڭلا چىققاندىكە شۇدەم،  
ھۆسنىگە ئەمدى قوشۇلغاچ تاجى ھەم،  
بىر - بىرىدىن قىزغىنىپ بەگزادىلەر،  
ئەڭ يىراق ئەللەردىكى شاھزادىلەر  
ئەلچىسى بىرلە تولۇپ كەتكەن شەھەر  
پادىشاھقا ھەم يېتىپتۇ بۇ خەۋەر،  
قارىسا بىر - بىرىدىن ئالىي مۇقام،  
ئەمدى قانداق قىلغۇلۇق گەپنى تامام؟  
ئاخىرى قىزغا بېرىپ ئەركىنى شاھ،  
قىپتۇ خىلۋەتخانىنى باشقا پاناھ.  
رازىلىق بىلدۈرمىگەچكە قىز بىراق،  
تارقىلىپتۇ بەزى بەگلەر ھەر قاياق.  
بەزىلەر ئاڭلاپ بۇ قىز جاۋابىنى،  
باشلىشىپتۇ ئۆچ - ئاداۋەت بابىنى.  
بەزىلەر ئۆزىمەي ئۈمىد قىپتۇ داۋام،  
شاھ قىزغا ھەر كۈنى يوللاپ سالام.  
شۇ يوسۇن بىرنەچچە ۋاق ئۆتكەنمىش،  
ئاقىۋەتتە يۈز بېرىپتۇ غەيرىي ئىش.

## 2

شۇ شەھەرنىڭ چېتىدە بىر تۇل ئايال  
كۈن كۆرەر كەن ئوغلى بىرلە قەدرى ھال.



ئوغلى بىر پالۋان يىگىت بوپتۇ ئۆسۈپ،  
ئەل ئىچىدە ئاتىسىغا ئىز بېسىپ.  
گاھىدا يەر باغرىنى تىلغايدىكەن،  
گاھىدا چۆلدە كېيىك ئوۋلايدىكەن.  
بىر كۈنى قاچقان كېيىككە دۇچ كېلىپ،  
يېقىتىپ تۇرغانىكەن ئوقيا ئېتىپ،  
دەل شۇ چاغدا چۆل تەرەپتىن بىر پەرى،  
بىر پەرىكىم، بارچە گۈللەر دىلبىرى،  
قولدا ئوقيا، بەلدە خەنجەر پارقراق،  
ئاستىدا چىلان تورۇق شوخ ئارغىماق،  
قوغلىشىپ كەپتۇ كېيىكنى بتۇيۇق،  
بۇ يىگىتنىڭ ئاتقىنىدىن خەۋىرى يوق.  
ئۇ پەرى بىلگەچ كېلىپ ئىشنىڭ سىرىن،  
ئاتقۇچىغا دەپتۇ دەرھال ئاپىرىن.  
ئۇ يىگىت ئاتلىق پەرىگە بىر قاراپ،  
تېغىرقاپ قايتۇ گويىكى كۆز قاماپ.  
«نېمە بۇ، ئادەممۇ ياكى ئۆزگە سىر؟  
ياكى كۈندۈز ئۇچرىغان شۈبھەدىر؟  
ئادىمى بولسا ئەگەرچە، ئېھتىمال  
شاھ قىزدۇر» دەپ يىگىت قىپتۇ خىيال.  
شۇ مەھەلدە ئارقىسىدىن ئات قويۇپ،  
بىنايان چۆللەر ئارا چاڭ تۈزدۈرۈپ،  
يېتىشىپ كەپتۇ يەنە بىر توپ پەرى،  
خۇددى باغنىڭ گۈللىرىكەن ھەربىرى.



ھەممىسى ئاتتىن چۈشۈپ نىزام بىلەن،  
شاھ قىزىغا باش ئېگىپ ئىكرام بىلەن،  
قوشۇرۇپ قول تۇرغۇدەك قاتار - قاتار،  
بويلرى گويا يېڭى ئۆسكەن چىنار.  
دەل شۇ چاغ ئۆلگەن كېيىكنىڭ جورىسى  
كۆرۈنۈپ قاپتۇ يىراقتىن قارىسى.  
شاھ قىزى ھەم كېنىزەكلەر شادىمان  
ئات قويۇپتۇ تۇشمۇتۇشتىن شۇ تامان.

ئەلقسىسە، شۇ بايقى مەرگەن يىگىت،  
ئەمدىلەتن ھوشغا كەلگەن يىگىت  
باشقىچە ھالغا چۈشۈپتۇ ناگھان،  
خۇددى ئەمدى قالمىغاندەك تەندە جان.  
بىر تۇرۇپ ئاھ دەيدىكەن مىڭ تولغىنىپ،  
بىر تۇرۇپ پاھ دەيدىكەن باغرى كۆيۈپ.  
ئۆزىمۇ بىلمەيدىكەن نېم بولغىنىن،  
نېمە دەرد، نېمە بالاغا قالغىنىن.  
بىرلا دەرد قىينايدىكەن بارغانسېرى،  
شاھ قىزىنىڭ سۈرىتى كەتمەي نېرى.  
ئۆرۈلۈپمۇ شۇ خىيال، شۇ ۋەسۋەسە،  
چۆرۈلۈپمۇ شۇ خىيال، شۇ تەلۋەسە.  
شۇ ئىكەن جاننى قىسىپ ئىسكەنجىدەك  
ھەم غىدىقلاپ قىيىنغان تىلسىز تىلەك.  
قىسقىسى مەرگەن يىگىت شۇندىن بۇيان



مۇپتىللىق ئوقىغا بوپتۇ نىشان،  
نە شىكار، ئېتىز ئىشى، نە كالىسى،  
يادىغا كەلمەيدىكەن نە ئانىسى.  
كۈن بويى ئاھ دەپ يۈرۈپ، ۋاھ دەپ يۈرۈپ،  
تۈن بويى پەرياد بىلەن پاھ دەپ يۈرۈپ،  
سارغىيىپ چىرايمۇ بوپتۇ سامان،  
راست ئەمەسمۇ « ھەممىدىن كۆيۈك يامان ».

### 3

نە تېۋىپ، نە پىرىخون، نە بىر دۇئا  
بولمىغاچ بۇ غەلىتە دەردكە داۋا،  
ئانىسى مىڭ يالۋۇرۇپ، مىڭبىر سوراپ،  
ئاڭلىماق بوپتۇ ئوغۇلدىن بىر جاۋاب.  
ئاخىرى يىغلاپ ئوغۇلمۇ زارۇزار،  
قىپتۇ سىرنى ئانىسىغا ئاشكار.

ئانىسى كۆز ياش تۆكۈپ تارام - تارام،  
دەپتۇ: «جان باغرىم، جىگەر پارەم بالام،  
شۇنچە دەردكە قالغىنىڭغا مەن سەۋەب،  
چۈنكى سەندىن سورىمىدىم ھالىڭ نە دەپ.  
نە قىلايىكى، نۇل خوتۇن بىچارىمەن،  
كاج پەلەك رەپتارىدىن ئاۋارىمەن.  
ھەر يىلى بەك قىسقا كەلدى قولمىز،



ھېچ ئېچىلماي ياخشى ئىشقا يولمىز .  
گەر ھايات بولسا داداڭ ئۇ رەھىمىتى ،  
( چوڭ ئىدى ھەر ئىشتا ھىمەت غەيرىتى ) .  
ھالىمىز بولماس ئىدى مۇنچە يامان ،  
ھەم سېنى ئۆيلەر ئىدۇق ئاللىقاچان .  
ھېلىمۇ بولساق ئامان ، بۇ كۈز چوقۇم  
سەدىقەڭ بولسۇن ، بالام ، بارۇ يوقۇم .  
شەھرىمىزدە قىز تولا گۈل - غۇنچىدەك ،  
تېگى - تەكتى پاكىز ھەم ئۈنچىدەك .  
ئەتىلا ئۈمىد بىلەن ئۆيدىن چىقاي ،  
تەلىيىڭنى بىر سىناپ كۆرۈپ باقاي .  
شاھ قىزىنى ئويلما ئوغلۇم لېكىن ،  
ئايىنى ئالماقتىنمۇ بۇ بىزگە قىيىن .  
ھەر كىشىنىڭ ئۆز خىلى ، ئۆز جورى بار ،  
كونا تۈگمەن چىغىدا ئۆز نورى بار .  
شاھ قىزى بولماس ساڭا ھەرگىز قاياش ،  
تاڭسىمۇ تۇرماس ياغاچقا چۈنكى تاش . »

شۇ يوسۇن قىلسا نەسىھەتلەر ئانا ،  
ھېچ پىسەنت بولماپتۇمىش لېكىن ئاڭا .  
ئەكسىچە ئەزۋەيلىشىپ بارغانسېرى ،  
يەر قۇچاقلاپ ، باش كۆتۈرمەي ، ئاخىرى  
دەپتۇكى : « گەر شاھ قىزى بولماس نېسىپ ،  
ئۇشبۇ دەردتە ئۆلسەم ئەمدى نە ئەجىب ،



ياخشىسى مەندىن رىزا بولغىن، ئانا،  
قىسمىتىم شۇ بولسا ئەمدى، ئەلۋىدا ! »

ئاقىۋەت بىچارە مەزلۇم باغرى خۇن  
شۇ نادان، تەرسا ئوغۇلنىڭ كۆڭلىچۈن،  
تا ئۆلۈمگە ھەم تەۋەككۈل ئەيلىبان،  
ئوردىغا دادىل قەدەم بوپتۇ راۋان.

#### 4

ئەلقسىسە، ئۈچ كۈن ئۇدا ئوردا ئالدىنى  
سۈپۈرۈپ قىلغاندا ئىزھار دادىنى،  
شاھقا يەتكەچ بۇ خەۋەر، قىپتۇ قوبۇل،  
بولسىمۇ بۇ ئەلچىدىن كۆڭلى مەلۇل.  
مەيلى دەپ ئۇ شاھمۇ بۇزماي ۋەدىسىن،  
چىللىتىپتۇ ئالدىغا مەلىكىسىن.

شاھ قىزى ھەيران بولۇپ قىپتۇ سوئال:  
« كىم تەرەپتىن كەلدىڭىز، بۇ نېمە ھال؟ »  
شۇندا ئۇ بىچارە مەزلۇم، ناتىۋان  
شاھ قىزىغا ھەممىنى قىپتۇ بايان.  
شاھ قىزى مەرگەن يىگىتنى ئەسلىگەچ،  
قەھقەھ بىرلە كۈلۈپ مەسخىرىلىگەچ  
دەپتۇكىم: « شۇ ئوغلىڭىز كەلسۇن، كۆرەي  
ھەم جاۋابىنى ئۆزىگە روشەن بېرەي. »



ئوردىدىن قايتقاچ ئانا مىڭ غەم بىلەن،  
نەملىشپ كىرىپكىلىرىم شەبنەم بىلەن،  
شاھ قىزىنىڭ گەپلىرىن قىپتۇ بايان  
ھەم ھاقارەت قىلغىنىن تۇتماي نىھان.  
شۇندىمۇ گەپكە پىسەنت قىلماي يىگىت،  
ئانىنىڭ كۆز يېشىغا باقمىي، ئىست،  
خۇددى مەست پىلدەك چىقىپ ئۆيدىن گاراڭ،  
ئوردىغا ئۈمىد بىلەن بوپتۇ راۋان ...

شاھ قىزى كۆرگەچ يىگىتنىڭ ھالىنى،  
ھېچ تاپالماي قايتۇرۇش ئامالىنى،  
ئويلىنىپ بىردەم، ئاڭا دەپتۇ كېيىن:  
«تويلۇقۇمغا كۈچىڭىز يەتمەسەن؟»  
«قىنى» دەپتۇ ئۇ يىگىت: «ئاڭلاپ كۆرەي،  
گەر كېرەك بولسا، بۇ جاننى ھەم بېرەي.»  
«ياخشىسى» دەپتۇ ئۇ قىز: «سىز سورىماڭ،  
مەنمۇ ئىيتماي، جېنىڭىزنى قىنىماڭ.  
سىز ئەمەس، مەن - مەن دېگەن بەگ چېغدا  
ئاڭلىسا، قالغاي پۇشايمان دېغدا.»

«مەيلى» دەپتۇ ئۇ يەنە: «ئاڭلاپ كۆرەي،  
نېمە بولسا ھەم ئۆزۈمنىڭ شورى دەي.»  
شاھ قىزى دەپتۇ ئاخىر: «ئۆز مەيلىڭىز،  
خۇن تۆلەشكە بولسا شۇنچە رايىڭىز.



ئانىڭىزنى ئۆلتۈرۈپ ھازىرغىنا،  
يۈرىكىنى ئەپكىلىك ئىسسىقنى،  
تويلۇقۇم شۇلدۇر مېنىڭ، بۇ سۆز تامام،  
پائىلاتۇن، پائىلاتۇن، ۋەسسalam!»

## 5

ئوردىدىن قايتقاچ ئوغۇل ھالى خاراب،  
«نېمە گەپ؟!» دەپتۇ ئانا ئەھۋال سوراپ.  
ئوغلى دەپتۇ: «جان ئانا، كۆپ قىنىماڭ،  
تويلۇقى ئېغىر ئىكەن، گەپ سورىماڭ.»  
«قېنى ئېيت، ئاڭلاپ باقاي» دەپتۇ ئانا:  
«مۈشكۈلۈڭنى ھەل قىلار قادىر خۇدا.»

شۇندا ئۇ تەرسا يىگىت كۆپ ئويلماي،  
ھەممىنى ئېيتقانمىش گەپ ئايماي ...  
«جان بالام غەم يېمىگىن» دەپتۇ ئانا:  
«سەن ئۈچۈن ھەممە نېمە تەييار مانا.  
گەر مۇرادىڭ مەن بىلەن ھەل بولسا، تا  
بۇ مېنىڭ ئىسسىق چېنىم بولسۇن پىدا.  
بىر ئەمەس، مېڭىر يۈرەك بولسا بېرەي،  
ئال، بالام، تەسەددۇقۇڭ مەن بولاي!»

شۇندا بارچە يەر - جاھان، بارچە ھايات،  
تاكى ئۇ چەكسىز سامادا كائىنات



نېم قىلاركى بۇ يىگىت ئەمدى دىبان،  
كۈتكىنىدە ئاقۋەتنى ناگھان،  
ئەقلىدىن ئازغان يىگىت قولدا پىچاق  
ئانىنىڭ ئالدىغا تېز كەپتۇ ... بىراق،  
شۇ زامان بوران چىقىپ، يەر سىلكىنىپ،  
كۆكتە گۈلدۈر ھەمدە چاقماق چىقىلىپ،  
ياغسىمۇ دەھشەتتە يامغۇر كەينىدىن،  
شۇندا ھەم يانماي ئۇ قاتىل پەيلىدىن،  
ئاخىرى قانلىق يۈرەكنى سۇغۇرۇپ،  
ئوردىغا ئوقتەك ئۇچۇپتۇ يۈگۈرۈپ ...  
دۈم چۈشۈپتۇ پۈتلىشىپ يولدا بىراق  
ھەم يۈرەك ئىرغىپ چۈشۈپتۇ نېرىراق.  
شۇندا چوغدەك قىزىرىپ ھەم نۇر چېچىپ،  
پارقىراپ تۇرغان يۈرەك ئېغىز ئېچىپ،  
دەپتۇ: «جان باغرىم، جېنىم، ئالتۇن قوزام،  
بىر يېرىڭ ئاغرىدىمۇ، جېنىم بالام؟»  
بۇ يۈرەكتىن ئۇرغۇغان ئۇشۇ سادا —  
دىن شۇ ئان تەسىرلىنىپ ھەتتا خۇدا،  
ئانلىق مېھرى ئۈچۈن رەھمەت قىلىپ،  
شۇم ئەجەلنىڭ نۆۋىتىن ھەم رەت قىلىپ،  
ئورنىغا سالغاچ يۈرەكنى قايتىدىن،  
ئانا ھەم دەرھال تۇرۇپتۇ جايدىن.  
يوق ئىمىش ئوغلى قېشىدا قارىسا،



ھېچ كىشى بىلمەسمىش ھەم سورىسا،  
 شۇڭا، كۆپ ئىزدەپ ئۇنى سەرسان بولۇپ،  
 شۇ جۇدالىق دەردىدە ۋەيران بولۇپ،  
 ئاخىرى ھالدىن كېتىپ قالغان كېزى،  
 باشقا ئىش باشلاپتۇ ئاسمان گۈمبىزى.

## 6

بايىقى قاتىل چۆچۈپ ھەق قەھرىدىن،  
 باشقا بىر ئەلگە كېتىپتۇ شەھرىدىن.  
 ئۇندىمۇ بىر پادىشاھلىق بار ئىكەن،  
 ئەل ئۇنى تاغلار دىيارى ① دەيدىكەن.  
 ئۇ شۇ يۇرتتا بىر مۇساپىر ھالدا  
 كۈن كۆرۈپتۇ نەچچە كۈنلەر خالدا.  
 بىر كۈنى مىرشاپ تېپىپ ئۇندىن خەۋەر،  
 تۇتقىلى نۆكەر بىلەن كەپتۇ سەھەر.  
 شۇندا ئۇ بىرنەچچىسىنى تاش بىلەن،  
 بەزىسىنى مۇشت ۋە پەشۋا، باش بىلەن  
 يېقىتىپ، قىلغاچ تامام زىرۇ زەۋەر،  
 پادىشاھقا ھەم يېتىپتۇ بۇ خەۋەر.

بۇ شەھەرنىڭ پادىشاھى ھەم نوقۇل  
 ھېلىقى مەلىكىگە باغلاپ كۆتۈل،

① تاغلار دىيارى — قەدىمكى تۈبۈت ياكى تىبەت مەملىكىتى.



ھەر قېتىم يانغاچ جاۋابسىز ئەلچىلەر ،  
ئۇخلىماي ھەتتا ئۇ ئەمدى كېچىلەر ،  
گاھى پۇل ، گاھى زۇلۇم قىلماق بىلەن  
بەند ئىكەن ، بىر چوڭ قوشۇن يىغماق بىلەن .  
بايىقى تەرسا يىگىت پالۋانلىقى  
خۇددى شۇ كۈنلەرگە دەل كەلگەن چېغى ،  
شۇ سەۋەبتىن پادىشاھمۇ شۇ كۈنى  
«بىر كۆرەي» دەپ تۇتقۇزۇپ كەپتۇ ئۇنى .  
قارسا ، بەستى يوغان بولغان بىلەن ،  
گەپ - سۆزىدىن تولمۇ نادان ئىكەن .  
شۇندىقى لازىم ئىدى دەپ خۇش بولۇپ ،  
كۆڭلىگە پۈككەن ئۆمىدى قوش بولۇپ ،  
دەپتۇكىم : «قىلساڭ ئەگەر خىزمەت ماڭا ،  
كەلگۈسى دۆلەت گۈلى جەزمەن ساڭا .  
چۈنكى ، ئۇ شەھرى قەمەر قىلدى نىزا ،  
بەرمىكىم لازىم بولۇپ قالدى جازا .  
شۇندا مەن دارغا ئېسىپ پاشاسىنى ،  
يەتكۈزەي مەلىكىگە جەزمەن سېنى .  
شەرت شۇكى ، پالۋانلىقىڭنى ئايىما ،  
ئۆز دىيارىم دەپ ئاڭا يۈز قارىما!»

شۇندا ئۇ ئەقلى بۇزۇق ئازغۇن نادان ،  
نە نادانكىم ، لەنتى تۈزكۈر قاۋان ،  
باغلىبان دۈشمەنگە خىزمەت كەمىرىن ،







ئادىمىدىن سەندەكى ھېچ چىقمىغاي.  
مەن چىغمدا ئوڭكۈرۈم — ئىنىم سايان  
باشلىمايمەن دۈشمىنىمىنى ھېچقاچان.  
گەرچە قان ئىچمەي تاپالمايمەن ئارام،  
ئۆز قېرىندىشىم قېنى مۇتلەق ھارام.  
شۇمدى سەندە ئادەملىك خىسلىتى؟  
ياغسۇن ئەمدى مەڭگۈ ھەقىقەت لىھىتى! »

7

شۇ يوسۇن تا يەنكۈچە ياۋدىن خەتەر  
ئۇيغۇ ئىچرە غەرق ئىكەن شەھرى قەمەر.  
سەلتەنەت تەختىدە شاھ غەپلەت بىلەن،  
مەست ئىكەن ھەر كۈنلۈكى ئىشرەت بىلەن.  
بولسىمۇ مەلۇم قوشۇن - لەشكەرلىرى،  
بولمىغانكەن ئېھتىيات تەدبىرلىرى.  
چۈنكى، نە ھاجەت ئۇرۇش دەپ ئويلىغان،  
باشقىلارنى ھەم ئۆزىدەك چاغلانغان.  
دەل شۇ چاغدا ياندۇرۇپ دەھشەت ئالاۋ  
باستۇرۇپ كىرگەچكە ئەلگە ۋەھشى ياۋ،  
ئاندا يانغىن، مۇندا قىرغىن - قەتلىئام  
ھەم تالان - تاراج بىلەن خامان تامام.  
ياۋ كېزەر پىتراپ گۇيا چىكەتكىدەك،  
يەر - جاھاننى توزۇتۇپ يەپ كەتكۈدەك.



قارشىلىق كۆرسەتسىمۇ يۇرت ئەرلىرى،  
 كۆپ ئىكەن ھەم زور ئىكەن ياۋ لەشكىرى.  
 ئاخىرى شەھرى قەمەر بوپتۇ قامال  
 ھەم قامالدىن يوق ئىكەن ئۆزىگە ئامال.  
 گەرچە خانغا كەتسىمۇ دەرھال چاپار،  
 يول يىراق، تاغلار ئېگىز، قاچان بارار؟  
 بەختىگە قورغان تېمى بەكمۇ ئېگىز،  
 تاش بىلەن پۇختا سېلىنغان دەخلىسىز،  
 ياۋ كىرەلمەي قاپتۇ سىرتتا خېلى كۈن،  
 تۇمشۇقى تاغقا تېگىپ، ھالى زەبۇن.  
 قىلىسىمۇ ياۋ كۆپ ھۇجۇم دەھشەت بىلەن،  
 قايتۇرار قورغان ئۇنى شىددەت بىلەن.  
 چۈنكى، ئەمدى ئويغىنىپ شەھرى قەمەر،  
 ياش - قېرى، ئەرۇ ئايال باغلاپ كەمەر،  
 قوغدىماققا يۇرتىنى يادلاپ قەسەم،  
 ھەممىسى قويغاندى دادىل قەدەم.

قىلىسىمۇ شۇنچە جاسارەتلەر، بىراق  
 تەس ئىدى ياۋنى بوسۇقتىن قوغلىماق.  
 چۈنكى، ياۋنىڭ سېپىدە بىر پەھلىۋان  
 بار ئىدىكى، خۇددى بىر غالىجر قاۋان.  
 ھېچ كىشى بەرداش بېرەلمەي زەربىگە،  
 «خەپ سېنى» دەپ ئاستا قايتار كەينىگە.  
 قانچىلارنى شۇ قاۋان قىلغاچ ھالاك،



ئەھلى قورغان ياقسى كۆپ بولدى چاك.  
 ئۇ ئىدى شۇ بايقى ئازغۇن نادان،  
 ئۇ نادانكىم، بايقى خائىن يۇھان<sup>①</sup>.  
 خەلق ئۇنى دەرھال تونالماي نەچچە كۈن،  
 شۇ يوسۇن ئۇ ئەلگە ساپتۇ قارا كۈن.  
 ئاخىرىدا بەزىلەر يەتكەچ تونۇپ،  
 قارغىشىپتۇ تۇشمۇتۇش لەنەت ئوقۇپ.  
 بەزىلەر: «ئەمەستۇ» دەپ تالاشقۇدەك،  
 بەزىلەر ئانغا يات قاراشقۇدەك.

## 8

بىر كۈنى قورغان بېشىدا بەند ئانا،  
 جەڭ ئىشقا جان بىلەن پەيۋەند ئانا  
 بىر قاراپ مەيدان ئارا ھاڭ - تاڭ بولۇپ،  
 ھېچ ئىشەنمەي كۆزىگە ھەيران بولۇپ،  
 توۋا دەپ تۇتۇپ ياقا غەزەپ بىلەن  
 ئاھ ئۇرۇپتۇ مىسلى يوق بىر دەرد بىلەن:  
 «ۋاي ئىست، نېمىدەپ سېنى تۇغقاندىمەن؟!  
 نېمىدەپ ئاق سۈت بېرىپ باققاندىمەن؟!  
 شۇمدى سەندىن يېتەر ئەلگە ۋاپا؟»


① يۇھان (يەھۇدا) — ئىنجىل رىۋايەتلىرىگە قارىغاندا، ئەيسا پەيغەمبەر -  
 نىڭ ئون ئىككى مۇرىتىنىڭ بىرى بولۇپ، ئاخىر ئەيساغا خائىنلىق قىلغان  
 ۋە شۇنىڭ ئۈچۈن خائىنلارنىڭ تىپىك ۋەكىلى سۈپىتىدە تونۇلغان.



بالمەس، بولدۇڭغۇ يۇرتقا بىر بالا!»  
دەپتۇ - دە، ئوتتەك يېنىپ غەمكىن كۆزى،  
تاشقىرى چىققانىمىش تەنھا ئۆزى.

قولدا تىغ، ئات ئوينىتىپ تۇرغان قاۋان  
تونۇغاچ ھەم ئانىنى كۆرگەن ھامان،  
ئېتىدىن دەرھال چۈشۈپ، رەڭگى ئۆچۈپ  
يۈگۈرۈپتۇ ئالدىغا ئوقتەك ئۇچۇپ.  
كەپتۇ - دە، قۇچاق ئېچىپتۇ ئانىغا،  
تاش كەبى قاتقانكەن لېكىن ئانا.  
ئانىنىڭ ئۆتكۈر نىگاھى نەيزىدەك  
سانجىلىپ تۇرغاچقا كۆزگە يەكمۇيەك،  
تىزلىنىپتۇ ئاخىرى ئۇ شۇم قاۋان  
تىترە - تىترە بار ۋۇجۇدى، باش تۆۋەن.  
شۇ مىنۇت جىم بوپتۇ بارچە يەر - جاھان،  
نە جاھان، جىم بوپتۇ ھەتتا ئاسمان.  
مۇندا قورغان ئەھلى جىم ھەيرەت بىلەن،  
ئاندا دۈشمەن تىترىشەر دەھشەت بىلەن.  
شۇ سۈكۈنات ئىچرە ئۇ قەيسەر ئانا  
بۇرچىنى نومۇس بىلەن ئەيلەپ ئادا،  
تىغ ئۇرۇپتۇ ياۋغا قايناپ نەپرىتى،  
دۈم چۈشۈپتۇ شۇ زامان ئۇ لەنتى.  
كۆز يۇمۇپ - ئاچقۇچە ئىش بوپتۇ تامام،  
ياش تۆكۈپتۇ ئانا ھەم تارام - تارام.  
نە ئۇچۇن ياش تۆككىنىن بىلمەس ئىكەن،







كۆز يېشىنى ئۆزبەھۇ سەزمەس ئىكەن.  
بىر چىگىش تۇيغۇ بىلەن بەھوش كەبى  
يادىغا ھېچ نەرسىمۇ كەلمەس ئىكەن.  
دەل شۇ چاغ ۋۇلقان كەبى پارتلاپ شەھەر،  
ئېتىلىپتۇ ياۋغا قارشى سەرمۇسەر.  
ئانىمۇ شەمشەر بىلەن جەڭگە كىرىپ،  
ئەل بىلەن ئالغا مېڭىپتۇ سەپ يېرىپ.  
پىتىرىشىپ ياۋ ھەر قاياققا ئۇرۇنار،  
خۇددى بىر باشسىز يىلاندىكە تولغىنار.  
باستۇرۇپ قوغلار ئۇنى تاشقىن قىيان،  
ياۋ قاچار پىتىراپ پەرىشان ھەر تامان.

### خاتىمە

سۆز تامام بولدى مانا، چۆچەك تامام،  
ئەمدى نە ھاجەت ئىزاھات، ۋەسسالام.  
ھەر كىشى قىلسا تەپەككۇرنى ھەۋەس،  
بۇ جاھاندا ھېچنېمەرسە سىر ئەمەس.  
جان نېمە، جانان نېمە، ۋەتەن نېمە؟  
ھەر كىشىنى ئادىمىي ئەتكەن نېمە؟  
يانمىسا كۆڭۈل ئۆيىدە بىر چىراغ،  
گۆش - تېرە، سۆڭەك بىلەن بۇ تەن نېمە؟  
شول ئېرۇر بۇ چۆچىكىمنىڭ خاتىمى،  
مەنىسىگە يەتسە گەر ھەر ئادىمىي.

1979 - يىلى ئاپرېل، ئۈرۈمچى






شهرک حس

داستان









## مۇقەددىمە

ئۆتمۈشنى ئۇنتۇش ئاسىيلىقتىن  
دېرەك بېرىدۇ.

— ۋ. ئى. لېنىن

بوران شۇڭقارلىرى سىلكتىپ پەر،  
سۇپۇرگەچكە پەلەكنى غالب - مۇزەپپەر،  
يوقاپ زۇلمەت، كۈلۈپ چىققاندا چولپان،  
تارىمدا ھەم يورۇپ كەتكەندە ئاسمان،  
كىيىپ بۇغدامۇ تاج ئالتۇن قۇياشتىن،  
تۇغۇلغاندا جاھانغا يېڭىباشتىن،  
بۇ داستان ئىچرە تۇن - زۇلمەتنى سۆزلەش  
قىلۇر بەلكى كۆڭۈلنى خىرە ھەم غەش.

تىيانشاندا ئېرىپ قار، تاشقاندا دەريا،  
باياۋانلارمۇ گۈل قىسقاندا گويا،  
سەھەر گۈلشەن ئارا كۈلگەندە لالە،  
گۈلابغا<sup>①</sup> تولۇپ ئالتۇن پىيالە،  
زىمىستان ئورنىغا مەڭگۈ بولۇپ ياز،  
بەخت - ئىقبال قۇشى قىلغاندا پەرۋاز،  
بۇ داستان ئىچرە نەس ئۆتمۈشنى ئەسلەش  
قىلۇر بەلكى كۆڭۈلنى خىرە ھەم غەش.

① گۈلاب — گۈل سۈيى، بۇ يەردە گۈلدەك قىزىل مەي مەنىسىدە.



لېكىن تارىخ يولى دۇردانە ① ھېكمەت،  
 بۇ ھېكمەت مەڭگۈ ئۆچمەس بىر ھەقىقەت:  
 كىشىگە ئۇنتۇماس ئۆتمۈش ئەلەمنى،  
 قوياي كەلگۈسىگە توغرا قەدەمنى.  
 زىمىستان دەھشىتىنى ئەسلىگەنچە،  
 يېتەر ھەر جان باھار قەدىرىگە شۇنچە.  
 باھاردا ئۇنتۇسا غۇربەت كۈنىنى،  
 قاراچى ئالغۇسى كىيگەن تونىنى.  
 بەختتە ئەسلىسە غۇربەتنى ئادەم،  
 تايۇر ئىقبالنى غۇربەتتە ئۇ ھەم.  
 بۇ داستاندىن مۇراد شۇلدۇر ناھايەت،  
 ئايان بولسا شۇ مەقسەت ئەلگە شاھىت ②.

مېنى سورىسا پادا باققان بالدىم،  
 بۇ شائىرلىق غېمىدىنمۇ نېرىدىم.  
 قاچانكى سۇندى تەقدىر بىر قەدەھ مەي،  
 ئۇنى ئىچمەك بىلەن ھوشۇمنى بىلمەي،  
 بولۇپ دىل بىر جۇنۇنلۇق مۇپتلاسى،  
 يېپىشقاندا جېنىمغا ئىشق بالاسى،  
 تۇتۇندۇم بۇ جاپالىق ئىشقا يەكدىل،  
 ۋە گەرچە قىسقىدۇر قول، چولتىدۇر تىل.  
 مۇراد داستان ئۇچۇن داستان ئەمەستۇر،  
 يېتىلسە ئەلگە خىزمەت، ئۇشۇ بەستۇر!

1979 - يىلى دېكابىر، ئۈرۈمچى

① دۇردانە — مەرۋايىت دانىلىرىدەك ساپ ۋە ئېسىل.

② شاھىت — ئەجەب ئەمەس، بەلكى.



## بىرىنچى باب

بېشىڭدىكى دوپپاڭنىڭ  
كۆلگە چۈشتى شولسى.  
بىزنى كۆيدۈرگەن يارنىڭ  
نەزەرباغدا ھويلىسى.  
— قەشقەر خەلق قوشقى

### 1

خيال ئاسمىندا كۈلگەندە چولپان،  
گۈزەل قەشقەرگە رىشتە باغلىدى جان.  
قاراپ ھۆسنىگە بىر بوستاننى كۆردۈم،  
نە بوستان، دىلرەبا جاناننى كۆردۈم.  
شۇ جانان مەڭزىگە خالدىك ياراشقان  
تۈمەن<sup>①</sup> بويلىرىدىن مىڭلارچە داستان  
يېزىلسا، ئەرزىگەي ئەل كۆڭلىگە ساز،  
قىلاي قىسسەمنى مەنمۇ شۇندىن ئاغاز<sup>②</sup>.  
تۈمەن ناملىق تىنىمىز، شوخ بۇ دەريا،  
گۈزەللىكتۇر ئۇنىڭ مەنىسى گويا.

① تۈمەن — قەشقەر كونا شەھەرنىڭ يېنىدىن ئېقىپ ئۆتىدىغان دەريا.  
بۇ دەريانىڭ قەدىمكى نامى «تەمەن» ئىدى («تۈركىي تىللار دىۋانى»، يازما  
نۇسخا، 244 - بەت).  
② ئاغاز — باشلاش.



نېمىكى دىلرەبا بولسا جاھاندا،  
 شۇلارنىڭ ھەممىسى مۇندا مۇھەببەت<sup>①</sup>.  
 زۇمرەت بىرلە ياقۇت، پىرۇزىنى ھەم  
 شۇ دەريا بويىغا قىلغان كەبى جەم.  
 چىمەنگە بۇركىنىپ نۇرانە قىرغاق،  
 ياتار قۇشلار ناۋاسى بىرلە ئويغاق.  
 باراقسان تال - سۆڭەتتار دىلغا ئارام،  
 ئارامى شامىلى ئاندىن دىلئارام.  
 تۈمەن مىڭ گۈل - چىچەكنىڭ خۇشبۇيىدىن،  
 كېتەلمەيدۇ كىشى تۈمەن بويىدىن.  
 كۆرۈنگەن مەلىلەرنىڭ ھەر يېرى باغ،  
 ئېتىز، ھويلا، ئېرىق - ئۆستەڭ قىرى باغ.  
 شۇڭا كۇلباغ بولۇپ ئۇ تاپتى شۆھرەت،  
 بۇ دەرگاھ راستى ھەم پىردەۋسى<sup>②</sup> جەننەت !

ئاشۇ جەننەت مىسالى باغ ئارا باغ  
 كېلىشكەن بىر گۈزەل مەلە «نەزەرباغ».  
 تۈمەنگە ياندىشىپ تۇرغان بۇ دەرگاھ  
 ئەجەب ھۆسنى بىرلە دىلغا ئارامگاھ.  
 ئەگەرچە ئولتۇرۇپ بۇ باغ ئىچىدە  
 تاماشا ئەيلىسەڭ ھەم كۆز ئۇچىدە،  
 ئانار، شاپتۇل شېخى ئۈزرە تۆۋەنگە  
 نەزەر سالساڭ سۈيى ئۆركەش تۈمەنگە،

① مۇھەببەت — تەبىئىي.

② پىردەۋسى — باغ: دىنىي رىۋايەتلەردىكى جەننەتنىڭ بىر ئىسمى.



ئەجەب ھېسار بىلەن كۆڭلۈك بىتاقەت  
دېڭىزدەك چايقلار تىنماي ئالامەت.  
كۆرۈنسە مۇڭلىنىپ قەشقەر ھىسارى ①  
(ئۇزاق ئۆتمۈش زامانلار يادىكارى)،  
كىشىدە ئىختىيار قالغايۇ شۇ دەم  
ئۇزاق تارىخنى بىر - بىر ئەسلىمەي ھەم ...

قاچانكى مەلدە كەزگەندە بىر ئان،  
ئۈجىملىكىنى قىلىپ سالقىن خىيابان،  
ۋە ياكى سۇغا چىقسا قىز - جۇۋانلار  
(چېچى سۇمبۇل، ئانار يۈزلۈك بۇ جانلار)،  
ۋە ياكى كەچكى شەپەق كۈلگەندە تاغدا،  
ۋىچىرلاپ قارلىغاچلار باغمۇباغدا،  
يېنىشسا مەلىگە مۆرەپ موزاي، قوي،  
كىرىپ كەلگەن كەبى بىر شادىيان توي،  
ھاياجانلىق بىلەن مەستانە بولماي  
تۇرارمۇ قەلبىڭىز ئىلھامغا تولماي!  
بۇ ئۇيغۇر مەلىسىنىڭ ساددا چېھرى،  
لېكىن ئوتتەك يېنىق شۇ ئىشقى - مېھرى  
كۆڭۈل مۈلكىنى شۇنچە قىلىسمۇ شاد،  
ئۇنىڭ تەشۋىرىنى ئەيلەشكە بۇنىياد ②  
قەلەم ئاجىز، تىلىم بىچارە - چولتا،  
قىلاي مەن گەپنى ئەمدى كالتا - كالتا.

① ھىسار — سېپىل، قورغان.

② بۇنىياد — ۋۇجۇدقا كەلتۈرۈش.



2

«نەزەرباغ» دەپ بىكار ئېيتماپتىكەن ئەل،  
نەزەر تەگكەن ئىكەن ئاۋۋالدن - ئاۋۋال.  
ئۆزى قانچە ئاجايىپ، خەلقى شۇنچە،  
يىگىتلەر خۇددى شىر، قىزلىرى غۇنچە.  
بېغدەك خەلقنىڭمۇ كۆڭلى بىر گۈل،  
بۇ گۈلگە ھەر كىشى شەيدايى بۇلبۇل.

بىراق، شۇ خەلق ئىچىدە بىرلا ئادەم  
ئاجايىپ كۆرۈنەتتى كۆزگە ھەر دەم.  
تۇراق مەخسۇم ئىكەنمىش ئەسلىي ئىسمى،  
لەقەم سىڭگەن «چولاق» دەپ ئەمدى رەسمىي.  
نېچۈن قويدى ئاڭا ئەل بۇ لەقەمنى،  
باياندىن تېجەپ قەغەز - قەلەمنى،  
يازاي بىرنەچچە مىسرا سۈرىتىدىن،  
يەنە خۇلقى - مەجەزى، قىسمىتىدىن.  
سېمىزلىكتە ئىدى مەخسۇم تۇلۇمدەك،  
ئىرغاڭلاپ مېڭىشى گويىكى ئۆردەك.  
يۈزى چوقۇر، كۆزىنىڭ بىرى ئالغاي،  
ساقلى كوسدۇر ھەم دوقا ماڭلاي.  
بۇرۇننىڭ ئورنىدا بىر ئەگرى مۇنچاق،  
تەبىئەت قىلدى گويى ئاڭا چاقچاق.  
بىراق، ئىنساب بىلەن ئېيتايكى، ئەلۋەت،











ئۇزاق ئۆتمەي بۇ مۈشكۈل بولدى ئاسان،  
ۋە بەلكى توي ئىشمۇ چۈشتى ئەرزان.

ئايال شۇ مەللىك، ئېتى گۈلايم،  
ئۆزى قويدەك ياۋاش ئىدى مۇلايم.  
قويۇپ يالغۇز كېنەردە ئېرى مەرھۇم،  
ئۇنىڭدىن قالدى بىر قىز تولا مەسۇم.  
ئىتى لەيلى ۋە ياكى لەيلىگۈلدۈر،  
يېشى بەش - ئالتىلەردە، چېھرى گۈلدۈر.  
بۇ ئۆسمۈر غۇنچىنى كۆرگەندە مەخسۇم،  
جىمى غەمنى قويۇپ بىر چەتتە بىر زۇم<sup>①</sup>؛  
«مۇشۇنداق قىزنى تۇغقان بولسا ئۇ خان،  
ئەجەبمەستۇر مېنىڭدىن تۇغسا ئوغلان»  
دېدى ھەم كۈنتى پەرزەنت نەچچە ياز - قىش،  
ۋە لېكىن كۈتكىندەك بولمىدى ئىش.  
دېمەك، مەخسۇم ئۆزى تۇغماس كىشىكەن،  
نېمە چارە بۇغا، تەقدىر ئىشىكەن!  
شۇغا ئاخىر ئۈزۈپ ئۈمىدىنى مەخسۇم  
دېدى: «قىسمەت شۇ بولسا، رازى بولغۇم...»  
لېكىن قىزغا ئەگەر چۈشسە نىگاھى<sup>②</sup>،  
تۇتالماستىن ئۆزىنى دەيتتى گاھى:  
«بۇ غۇنچە — گۈل ئۆسۈپ، گەر بولسا شەمشاد<sup>③</sup>،

① زۇم — قىسقا ۋاقىت، لەھزە، دەققە.

② نىگاھ — نەزەر، بېقىش، قاراش.

③ شەمشاد — سۇۋادانىڭ بىر خىلى، ئادەتتە كېلىشكەن قەددى - قامەت شۇنىڭغا ئوخشىتىلىدۇ.



كىشى چەكمەي تۇرارمۇ ئاھۇپەرياد.  
 قېنى شۇ چاغدا قەشقەر ئەھلىدىن كىم،  
 پالان بايۇ پوكۇن باي ھەمدە ھاكىم  
 كۆرەي ئالدىمدا تەزىم قىلمىغانى،  
 ئۆيۈمگە ئەلچىلەر ھەم تولمىغانى!»  
 شۇڭا، مەخسۇم بۇ قىزغا قىلدى پەرۋىش،  
 ئوقۇتتى ئانچە - مۇنچە ھەر يىلى قىش.

چولاق مەخسۇم كارامەت قىلدى گۇيا  
 (يېقىن كەلگۈسىنى ئۇ بىلدى گۇيا)،  
 قىزى لەيلى ئۆسۈپ يەتكەندە بويغا،  
 جامالى ئەل ئىچىگە سالىدى غوۋغا.  
 كۆزى چۈشكەن يىگىتنىڭ تېنى ياپراق،  
 جېنى مەڭگۈ بولاتتى ئاڭا مۇشتاق.  
 ئىشتىكەن ئارزۇلۇق بولدى كۆرۈشكە،  
 كۆرۈش بىرلە قالاتتى بىر كۆيۈشكە.  
 ئۇنىڭ داڭقى ئېشىپ ئۆز مەلىسىدىن  
 يېتىپ ئەتراپقا تەكشى، ھەممىسىدىن  
 كېلىشكە باشلىدى ئەلچى ئۈزۈلمەي،  
 بىرى كەتمەي، بىرىنى بىرى كۈتمەي.  
 چولاق مەخسۇم بولۇپ بىر سۆزچى ناتىق،  
 تېپىپ ھەر ئەلچىگە ئۆزرە مۇۋاپىق،  
 كۈتەر بىر - بىرىدىن ئالىي مۇقاملار ①،  
 تەمە بىلەن يېقىپ ھەر يولغا شاملار.

① مۇقام — بۇ يەردە «ئورۇن، مەرتىۋە» مەنىسىدە.



ئۇنىڭ بۇ ھالدىن بىزنىڭ گۈللىم  
 بولۇپ دۇچار قارا تەشۋىشكە دائىم،  
 يوپۇرماقتەك دىرىلدەپ تۇرغىنىچە  
 كۆزىدىن ياش تۆكەتتى ئۇنچە - ئۇنچە.  
 قازارا بۇ چولاققا قايسى بىر كىم  
 ياراپ قالسا بۈگۈن يا ئەتە بەلكىم،  
 ئۇ چاغدا ئىش تامام بولمايدۇ بەربات،  
 كىمگە ئەيلىگەي قىز دادۇ پەرياد؟  
 ئۇ چاغدا نېم بولار شېرىن خىيالى،  
 كېرىم ئاتلىق يىگىتنىڭ دەردۇ ھالى؟  
 ئېچىلماي سولسا گەر شېخىدا غۇنچە،  
 ئاياغ ئاستىدا خار بولسا بۇ ئۇنچە،  
 قۇرارمۇ كۈن ۋە تۈنلەر كۆزى نەمدىن،  
 يېرىلماسمۇ يۈرەك ئاچچىق ئەلەمدىن؟!  
 شۇڭا، قانچە سوزۇلسا ئارقىغا ئىش،  
 يېنىكلەيتتى ئۇنىڭ كۆڭلىدە تەشۋىش.  
 ئۈمىد شۇكى، پەقەت ياز كەلسە پاتراق،  
 كېرىمنىڭ تەلىسىمۇ كۈلسە پاتراق،  
 تېپىپ بەش - ئونچە تەڭگە، باشلىسا سۆز،  
 نادامەت داغدىن ياشلانمىسا كۆز.  
 شۇ ھالدا ئۆتتى ئايىلار قانچە - قانچە،  
 باھار كەلدى، بۇلۇتمۇ چاچتى تامچە.

### 3

قۇياش ئەركىلىتىپ يەرۇجاھاننى،  
 قىشچە ئىگىرىغان بىچارە جاننى،







تۆكۈپ كۆزدىن تولا قانلىق يېشىنى،  
قويۇشقا يەر ئاپالماي بىر بېشىنى،  
پەرىشان بولدى كۆپ، ھەر يان پەرىشان،  
چىچىدىنمۇ ئۆزى سەرسان پەرىشان.  
سەۋەبىكى، «ئەلچى» دەپ بىر قېرى دەللە  
(يەنە ئىككى ساقاللىق، باشدا سەللە)،  
كىرىپ كەلگەچ بۇ ئۆيگە كەچ گۆگۈمدا،  
يۈدۈپ دەھشەت بىلەن غەمنى تۇلۇمدا،  
شۇ سائەت كەتتى بۇ ئۆيدىن ئامانلىق،  
ئىشىك، تۇڭلۇكتە ماراپ مىڭ يامانلىق.  
نېچۈكتۇر بىر بالانى قىلدى تەيىن،  
جىمى غەم لەشكىرى ھەم كەردى يايىن.

كېتىپ ئەلچى، ئارادىن بىردەم ئۆتمەي،  
چولاق مەخسۇم خوتۇندىن گەپمۇ كۈتمەي  
دېدى: «گەپ شۇ، قېنى ئولتۇر ئىزىڭغا،  
بەگ ھاجىمدەك كىشى چىقماس قىزىڭغا.  
بىلەمسەن، كەلدى بىزگە بەختۇ ئامەت،  
يېتىپتۇ ئەمدى ئىشقا ياخشى سائەت.  
ئۆزى كىم ئۇ، بەگ ھاجىم — نامى مەشھۇر،  
پۈتۈن قەشقەر ئىچىدە بىرلا مەسرۇر ①.  
بەدۆلەت ھەم ئەمەلدار، ھەمدە تەقۋا،  
ئۇنىڭ قىلغان سۆزى ھەر جايدا پەتۋا.  
كەڭەر بىلسەم ئىدىم مەيلىنى زاتنىڭ،

① مەسرۇر — خۇشال، شادىمان.



دۇئاسغا بېرىپ لەيلىنى زاتىنىڭ،  
 ئۇلۇغ دەرگاھىغا قۇللۇق قىلاتتىم،  
 دۇئاسىنى يەنە كۆپرەك ئالاتتىم.»  
 بۇ گەپلەرگە گۈلايىم ھېچ چىدالماي  
 دېدى: «مەنمۇ گېيىمنى قىسقا ئېيتاي،  
 ئەگەرچە ئۇ كىشى بولسا كۈيئوغلۇم،  
 ئاتا دەملا ئۇنى ۋە ياكى ئوغلۇم؟»  
 بۇنى ئاڭلاپ چولاقنىڭ رەڭگى ئۆچتى،  
 غەزەپتىن تىترىدى، ئەرۋاھى ئۆچتى،  
 يۈگۈردى ئالدىغا، تىل سالىدى دەرھال،  
 پۈتۈن ھويلا ئىچىدە قوپتى جاڭجال.  
 چولاق ئېيتتى: «دېمە بىلمەس سىرىمنى،  
 قىزىڭغا كۆزلىدىڭ كۆپتىن كېرىمنى.  
 تىلىڭغا ئالغۇچە بولما كېرىم دەپ،  
 يالاڭ تۆشكە ئاتا بولماق نومۇس گەپ.»

ئۆزى قويدەك ياۋاش بىزنىڭ گۈلايىم  
 بۇ دورەم تۇرمىدى قاراپ مۇلايىم.  
 «بوغۇزلايمەن دېسەڭ، قويمۇ تېپىرلار»  
 دېگەندەك، ئۇمۇ قىلدى گەپنى ئاشكار،  
 دېدىكىم: «قويمىدى بىچارە لەيلى،  
 ئۇنىڭمۇ يوقمىدى خاھىشى - مەيلى؟  
 يالاڭ تۆش بولسىمۇ، ئۆز جورى ياخشى،  
 ئۆزىدەك ناتىۋان غەمخورى ياخشى.»  
 چولاق سەكرەپ دېدىكىم: «ئەمدى گەپ بەس،



سېنىڭدەك تېڭى پەسنىڭ كۆڭلىمۇ پەس.»  
 شۇ گەپ بىرلە يەنە ئۇلغايدى جانجال،  
 گۈلايىم بوغچىسىنى تۈگدى دەرھال.  
 دالاندىن يىغلىغانچە لەيلىگۈل ھەم  
 گۈلايىمنىڭ قېشىغا چىقتى شۇ دەم.  
 يىغا - زار بىلەن تولدى بۇ ھويلا،  
 ئارىغا كىردى ھەم بىرقانچە قوشنا.  
 چولاقمۇ تەمتىرەپ كۆپ چەكتى ۋايىم:  
 كېتىپ قالسا قىزى بىرلە گۈلايىم،  
 نېمە قىلسۇن چولاقنى ئەمدى ھاجى،  
 چىقىپ كەتسەمدۇ قولدىن بەختۇ تاجى؟  
 شۇڭا، دەرھال بوشاشتى كۈلكە ئارىلاش،  
 يېلى قاچقان رېزىنكە توپقا ئوخشاش.  
 سالا بىرلە گۈلايىمۇ بېسىلدى،  
 لېكىن لەيلى شۇ ئان باغقا ئېتىلدى.

#### 4

كىرىپ باغقا يۆنەلدى كۆل تامان ئۇ،  
 بىراق ئالەم ئىدى زۇلمەت قاراڭغۇ.  
 نە كۆك گۈمبەز شاملىرىدىن ئەسەر بار،  
 نە كۆكنىڭ ئەركىسى ئايدىن خەۋەر بار.  
 شامالدا چايقلار، دولقۇنلىنار كۆل،  
 لېۋىدە ئولتۇرار قىز، كۆزلىرى ھۆل.  
 گويا زۇلمەت قاراڭغۇ تۇن تۈپەيلى،



بوغۇلغان بارچە جاننىڭ ئەركى - مەيلى .  
 نە بىر ئۇن سالىسچۇ ھەتتا چېكەتكە ،  
 ئۇ ھەم گويا ئەسر غەم بىرلە دەردكە ،  
 پەقەت ئاچچىق غەزەپتىن ھۇۋلغاندەك  
 يا سەۋر - تاقىتى ھېچ قالمايدەك .  
 تۆمەندىن ئاڭلىنار دەردلىك سادالار ،  
 سادا بىرلە يەنە ئوتلۇق نىدالار .  
 نىداكى ، بارچە زۇلمەت تۈنگە لەنەت ،  
 بۇ تۈندىنمۇ قاراڭغۇ كۈنگە لەنەت !

دېدى لەيلى : «بۇ قانداق زامان بولدى؟  
 بېشىمغا تاغ يىقىلدى، يامان بولدى .  
 گۈلى غۇنچە ئىدىم، بوراندا قالدىم ،  
 نە بوران، بىر يامان شۇبەرغاندا قالدىم .  
 نە ئارمان تاڭ بىلەن تەڭ بىر ئېچىلسام ،  
 يېتىپ ئارمانغا مەن، ئاندىن يۇمۇلسام .  
 نېتەي مەن بۇ زامانە شۇملۇقىنى ،  
 ئۇنىڭ جانغا زەھەر - زۇقۇملۇقىنى؟  
 نېتەي مەن خورلۇقى ھەم كورلۇقىنى ،  
 مېنىڭدەك ناتىۋانغا زورلۇقىنى؟!»  
 شۇنى ئېيتىپ كۆزىنى تىكتى كۆلگە ،  
 ئەجەب مۇدەھشى پىكىر كەلدى كۆڭۈلگە :  
 كۆزىنى يۇمسايۇ ھەم قىلسا غەيرەت ،  
 قۇتۇلمايدۇ جىمى غەمدىن شۇ سائەت؟  
 ھاياتلىق قانچە شېرىن، قانچە ياخشى ،



ئۆلۈمۈ نۆۋىتىدە شۇنچە ياخشى ...  
 شۇ چاغ كەلدى يىراقتىن نەي ساداسى،  
 يۈرەكنى تىترىتىپ مۇڭلۇق ناۋاسى.  
 جىمىدى لەيلىمۇ شۇ نەينى ئاڭلاپ،  
 يۈرەك تىنماس ئىدى لېكىن تېپىرلاپ.  
 بېرىپ شۇ ئان يۆلەندى بىر تېرەككە،  
 ياقار ئوت نەي سەسى ① دەرەلىك يۈرەككە.  
 كېلەر نەي سەسلىرى مەلە چېتىدىن،  
 بۇ غەمكىن كېچىنىڭ سۈكۈناتىدىن؛  
 كېلەر نەي سەسلىرى باغلارنى ئاتلاپ،  
 ئۆزىگە مېھرىبان دىلبەرنى يادلاپ؛  
 كېلەر نەي سەسلىرى دىلدارنى ئىزدەپ،  
 كېرىمىڭ كەلدى، لەيلى قېنى سەن دەپ؛  
 كېلەر نەي سەسلىرى كۈيلەپ ۋىسالنى،  
 گۆدەكلىك دەۋرىگە باشلاپ خىيالىنى:

مانا بىللە يۈرۈپ ئۆسكەن نەزەرباغ،  
 يۈگەنسز تاي كەبى شوخ بالىلىق چاغ.  
 كېرىم يۈكۈرەر يالاڭباش ھەم يالاڭ ئايلاق،  
 بولۇپ لەيلى بىلەن ئويناشقا مۇشتاق ②.  
 چىقار لەيلى چېچى تال - تال ئۆرۈكلۈك،  
 يىغىلغاج بالىلار قىزىپ ئۆرۈكلۈك،  
 بولۇر بىردەم ئويۇن مۆككەننى تاپماق

① سەس — ئاۋاز.

② مۇشتاق بولۇش — ئىشتىياق باغلاش.



ۋە ياكى بىرى قوغلاپ، بىرى قاچماق.  
 ئۆتەتتى باللىق شۇنداق گۈزەل، شاد،  
 نە دەردكە مۇپتلا، نە چەكسە پەرياد.  
 نە ئەمدى بولسا شۇ بەغۋاش گۆدەكلىك،  
 يۈگۈرسە قېشىغا، بارسا يۈرەكلىك.  
 بىرى ئېيتسا تېپىشماق، بىرى تاپسا  
 ۋە ياكى ئۈجمىلىكتە بىللە چاپسا.  
 يا ئەمدى بولسچۇ دۆڭلۈكتە مەكتەپ،  
 تېپىشقاندەك بولۇپ كاككۈك ۋە زەينەپ،  
 يېنىشسا ئۆيگە بىللە ئوينا - ئوينا،  
 مۇئەللىمنىڭ سۆزىنى ئويلا - ئويلا.

بىراق، غەمسىز گۆدەكلىك ئۆمرى قانچە،  
 تۇيۇلدى كۆكتە چاقماق چاقىنغانچە.  
 قاچانكى جۇش ئۇرۇپ بىر ھېس - ھارارەت،  
 كۆڭۈل مۈلكىدە قۇرغاچ بىر ئىمارەت،  
 بىرى سەزدى ئۆزىنى رابىئەدەك،  
 بىرى سەئىدىن بولۇپ كۆيدى بەتتەررەك.  
 ئۈزۈلدى ئىختىيار تىزگىنى دەھشەت،  
 يۈرەك قىلماس ئەقىلگە ئەمدى بەيئەت.  
 نېمىدۇر ئىستىگەن ئىسيانچى ئارمان  
 چاپار ھوشسىز، يۈگەنسز ھەم پەرىشان.  
 بىراق، قانۇن ئىدى قىزلارغا مۇتلەق  
 شەرىئەت ھۆكۈمچە مەستۇرە بولماق.  
 شۇڭا، ئۆتمەي ئۇزاق بوغۇلدى لەيلى،



بوغۇلدى تام ئىچىدە ھەممە مەيلى.  
بوغۇلدى ئىختىيار، سۇندى نىھالى ①،  
قەپەس ئىچرە ئەسىر بىر قۇش مىسالى.  
بوغۇلدى ھەممە ئەرك، باشلاندى ھىجران،  
پەقەت شۇ نەي ئىدى ئارادا قالغان.

يېتىپ كەلسە شۇ نەينىڭ ئاھۇ زارى،  
كېتىپ قىز ئىلكىدىن بار ئىختىيارى،  
چىقاتتى باغقا ئۇ تېپىپ باھانە،  
تۆكۈپ ياش ئۈنچىسىنى دانە - دانە.  
كۈتەتتى سەۋرىسىز شۇ بىنەۋانى ②،  
ۋە بەلكى نەي كەبى باغرى يارانى.  
كۈتەتتى بىر تالاي چاغلار قاتارى،  
يېقىن كەلمەسدى لېكىن ئۇ يارانى.

نە بولدىكى، بۈگۈن ئۆزگەردى ئەھۋال،  
گويا يارغا ئايان بولمىش جىمى ھال.  
كېلۇر نەي سەسلىرى ئاستا يېقىنلاپ،  
يېقىنلاشقانسېرى ئاھى يېلىنچاپ.  
كۆرۈنگەچ مانا تامدا بىر كۆلەڭگە،  
يۈگۈردى لەيلى، سىغماي جانى تەنگە.  
بىراق، شۇ چاغ چىقىپ باغقا تاراقلاپ،  
«قىنى سەن؟» دەپ چولاق مەخسۇم ۋالاقلاپ،

① نىھال — ياش كۆچەت، بۇ يەردە ۋۇجۇد مەنىسىدە.


② بىنەۋا — ئاجىز، كۈچسىز، بىچارە.



كېيىپ باغنى بېشىغا سالدى چۇقان،  
بۇزۇلدى ئىش تامام، بولدى يۈرەك قان.  
يەنە ھىجران، جۇدالىق داغى پەرياد،  
پەلەك قىلدى يەنە زۇلمىنى بۇنياد.

\* \*

ئايا چەرخ، بۇ سېنىڭ پەيلىڭگە لەنەت،  
قارارسىز ۋەھشى شۇم مەيلىڭگە لەنەت!  
نېمە بۇ مۇنچىلىك بەھۇدە ئازار،  
ئاران يەتكەندە پۇرسەت ۋەسلى دىدار؟  
ئەجەب تەتۈر ئىكەن ھۆكۈمىڭ ھەمشە،  
مۇھەببەت ئەھلىگە زۇلمىڭ ھەمشە!





## ئىككىنچى باب

قەشقەر قىزى يۈزىدە  
دانە - دانە خالى بار.  
ماڭا ئېيتقان سۆزىدە  
شېكەر دېسەم، بالى بار.  
— بىر كونا ژۇرنالدىن

### 1

نېچكۈك ئاتقۇزدى تاغنى لەيلى شۇ تۇن،  
كۆزى ياشلىق، جىگەر - باغرى بولۇپ خۇن.  
بۇنىڭ تەسۋىرىگە يوق مەندە بەرداش،  
ئەگەر يازسام، كۆزۈمدىن تۆكۈلۈر ياش.  
ئۇنىڭدىن قىسسىگە ئېز كۆچكىنىم خوپ،  
جۇنۇن بىرلە ئادا بولمىغىنىم خوپ.

\* \*

چولاق مەمنۇن بولۇپ بەگ ئەلچىسىدىن  
(كۈتۈلگەندىن تولا نېسۋىسىدىن)،  
ئىچىگە خۇشلۇقنى پاتقۇزالمى،  
قىمىرلاپ ئورنىدا تاڭ ئاتقۇزالمى،



ئاران يەتتى — ئۇلاشتى تاڭ سەھەرگە،  
سەھەر بىرلە كىرىپ كەتتى شەھەرگە.  
خالايققا ئۆزۈمنى كۆرسىتەي دەپ،  
ئەنەي كىردى ساماۋارغا① سەھەرلەپ.  
كۆرۈنسە بىر تونۇش، كەلسە يېنىغا،  
قىلىپ تەكلىپ ئۇنى چايۇ نېنىغا،  
ئاچار سۆز شۇ زامان تېپىپ باھانە،  
كۆيۈھەققىدە سۆزلەپ مەغرۇرانە.  
ساماۋار ئەھلىمۇ ھەيران قېلىشتى،  
چولاقنىڭ بەختىگە: «بەللى» دېيىشتى.

## 2

چولاقنى شۇ ئورۇندا قالدۇرۇپ بىز،  
گۈلايمىلار قېشىغا يانلى تېز.  
بەگ ھاجى ئەلچىسى كەتكەچ بۇ يەردىن،  
گۈلايىم ياخشىلىقنى كۈتمەي ئەردىن،  
نېمە قىلماقنى بىلمەي بېشى قاتتى،  
بېشى قاتماق نېمە، ھوشىن يوقاتتى.  
ئاياندۇر ھەممە گەپ، ئىش بولدى مۈشكۈل،  
نە مۈشكۈلكى، ئۈمىدەمۇ بولدى بىر كۈل.  
ئاسان بولماس ئىدى شىرغا تۇتۇلماق،  
لېكىن مۈشكۈل بەگ ھاجىدىن قۇتۇلماق.  
سەۋەب: شىر قوغلىسا، قاچماققا ئىمكان

① ساماۋار — قەشقەردە جايخانا «ساماۋار» دېيىلىدۇ.



تاپار ئاھۇ ئەگەر بولسا تىرىك جان.  
 بىراق، بۇ بەگ ھاجى بىر بالادۇر،  
 كىمكى ئۇچىرسا، بەختى قارادۇر.  
 شۇنى ئويلاپ گۈلايم تىرە - تىرە،  
 كۆزىدىن ياش تۆكۈپ ھەم قەترە - قەترە،  
 قۇچاقلار لەيلىنى، ساقلاي دېگەندەك،  
 ئۇنى باغرى بىلەن ئاسراي دېگەندەك.  
 لېكىن، لەيلى بۆلەك ئويلار بىلەن بەند،  
 ئۇنىڭ بۇ ئويلرى ئىقبالغا پەيۋەند<sup>①</sup>.  
 سەھەردە خالىي قالغان باغ ۋە ھويلا،  
 چىقىپ لەيلىمۇ باغقا ئويلا - ئويلا،  
 سۈزۈك كۆل لېۋىدە ئولتۇردى جىم - جىم،  
 بۇنى كۆرگەچ يېتىپ كەلدى گۈلايم.  
 دېدى: «ۋاي شورى قۇرۇغۇر شۇم پېشانەم،  
 نېمە بولغاي كۆزۈمدە قۇرۇسا نەم؟  
 بېشىمدىن كەتمىدى ھەسرەت - نادامەت،  
 ماڭا يولداش ھەمىشە دەردۇ كۈلپەت.  
 جاپا بىرلە قىرىقتىن ئاشتى ياشىم،  
 زەھەر بولدى ھەمىشە يېگەن ئاشىم.  
 نە كۆڭلۈم تىندى بىر كۈن، كۆردى لەززەت،  
 نە ئەردىن تەلىيم، نە كۆردۈم ئىززەت.  
 مېنىڭدەك بولمىغايسەن لەيلى دەيتتىم،  
 كېچىلەر ئۇخلىماي بەختىڭ تىلەيتتىم.  
 قېرىشتى بۇ پەلەك، كاج كەلدى تەلەي،

① پەيۋەند — باغلانغان، ئولانغان، تۇتاشقان.



نېمكى تىلدىم، ئۇ قاچتى كەلمەي.  
 دېدى لەيلى: «ئانا، بولماڭ پەرىشان،  
 پەرىشانلىق بىلەن كۆپ قىنىماڭ جان.  
 نېمكى كەلسە باشقا، ئۆز شورۇم دەي،  
 كۇناھىم قىز تۇغۇلماق، مەن نە ئەيلىي؟  
 مېنىڭ بەختىم ئۇچۇن شۇنچە ئەلەملەر  
 چېكىپ شامۇ سەھەر كۆپ دەردۇ غەملەر،  
 بېشىمدا بولدىڭىز پەرۋانە گويى،  
 ئېقىپ كۆزدىن تولا ياش، بولدى دەريا.  
 لېكىن، جانىم ئانا، مەن شۇنى ئىيتاي،  
 بۇ كۆز ياشلار قاچان تاشنى ئېرىتكەي؟  
 تىلەك بىر گەپ ئىكەن، تەقدىرمۇ باشقا،  
 قاچان باقتى زامان ئاققان بۇ ياشقا؟  
 ئۇنىڭدىن چۆل - باياۋان نەدە سەن دەپ،  
 كېرىم بىرلە كېتەي مەن پۈتكۈزۈپ گەپ.  
 تىلەيمەن ئانىلىق دۇئاڭىڭىزنى،  
 قىلاي قىبىلەم ھەمىشە دەرگاھىڭىزنى.»  
 بۇنى ئاڭلاپ گۈلايىم بولدى ھالسىز،  
 نېمە ئىيتارغا ھەم قالدى ئامالسىز.  
 پەقەت چوڭقۇر خىيالغا چۆمدى بىردەم،  
 يىلان چاققان كىشىدەك تولغىنىپ ھەم.  
 يەنە شۇ خۇنپەرەس ئەجدىھانى ئەسلەر،  
 ئۇنىڭدىن چاچرىغان زەھەرنى ئەسلەر.  
 قايان بارسا ئۇنىڭ شۇم تىرنىقى بار،  
 ئۇنىڭدىنمۇ يامانراق يارلىقى بار.



يەنە چۆللەر ئارا ئۆيسىز - ماكانسىز  
 نېمە غۇربەت چۈشەر باشقا ئامانسىز؟  
 نېمە قىلماق كېرەك؟ بەك ئەزدى قايغۇ،  
 جۇدالىق كۈنلىرى ئۇندىن قاراڭغۇ.  
 لېكىن، راست ئېيتتى قىز، جىم تۇرغۇلۇقمۇ؟  
 يېسەڭمۇ مەيلى دەپ ئولتۇرغۇلۇقمۇ؟  
 «يېتىپ قالغۇچە ئەمدى بىر ئېتىپ قال»  
 دېگەن سۆز بولغۇسىدۇر ياخشى بىر پال.  
 شۇ ئويلاردىن كېيىن غەمكىن تەبەسسۇم،  
 تەبەسسۇمكى، رىزىلق بولدى مەلۇم.  
 بۇنى لەيلى كۆرۈپ، كۈلدى - يېپىلدى،  
 نە كۈلدى، خۇددى بىر گۈلدەك ئېچىلدى.  
 ئېسىلدى ئانىنىڭ بويىنىغا دەرھال،  
 سۈزۈك كۆل يۈزىدە ئەكس ئەتتى بۇ ھال.

### 3

شۇكۈركىم، كەلدى پۇرسەت مەن ئۈچۈن ھەم،  
 قىلاي رەسساملىقىمنى ئەمدى بىردەم.  
 سىزاي لەيلى ئۈچۈن نەشۈرىي سۈرەت،  
 ئەگەر ئىلھام قولۇمغا بەرسە قۇۋۋەت.  
 بىراق، كۈتمەڭ ئۇنى رەڭدار - بوياقلىق،  
 بوياققا ئىستىدات، رايىمۇ چاغلىق.

مانا ئاددىي بىر ئۇيغۇر قىزى سىزگە  
 تونۇشتۇر، قارا سۇمبۇل چېچى بىزگە.



يۈزى ئايدەك دېمەيمەن، چۈنكى ئايدا  
 ئۇنىڭدەك مېھرىنىڭ يالقۇنى قايدا؟  
 ئۇنىڭ مەڭزىدىكى بىر دانە خالى  
 ياراشقان شۇنچىلىك، گويا جامالى  
 ئۇنىڭسىز بولمىغاي گۈلشەندە رەنا،  
 نە قىلغاي ئايدىكى داغلاردا مەنا؟  
 دېمەك، ئاي تەڭلىشەلمەس بۇ چىرايغا،  
 پەقەت مۇڭلۇقلۇقى ئوخشايتتى ئايغا.

گۈزەللەر كۆزىنى ھېچ ئىختىلاپسىز  
 «گويا چولپان» دېگەن شائىر ھېسابسىز.  
 لېكىن، بۇ قىز كۆزىنى ئۇنچە مەسرۇر  
 دېيىشكە يوق مېنىڭدە باي تەسەۋۋۇر.  
 نە چولپان جىلۋىسى، بىبەھرى نۇرى،  
 نە ئويناق ئەر كە قىزنىڭ شوخ غۇرۇرى  
 تىپىلماس لەيلىنىڭ كۆزىدە ھەرگىز،  
 ئەزەلدىن كۆپ خىيالچان چۈنكى بۇ قىز.  
 تاپاي نەدىن ئۇنىڭ تەسۋىرىگە سۆز،  
 پەقەت ئاھۇدا بار شۇنداق ئوماق كۆز.

يامان كۆزلەر بۇ كۆزگە چۈشمىگەي دەپ،  
 كېچەيۇ كۈندۈزى دائىم غېمىن يەپ  
 ئۇزۇن كىرىپكىلىرى بىدار ھەمىشە،  
 نە بىدار، ساقچىدەك ھوشيار ھەمىشە.  
 كىمكى بىر قاراپ قويسا ئۇ كۆزگە،  
 تېگەر بىر ئوق كەبى كىرىپك شۇ كۆزگە.



بۇ ئوقكى تەگسە گەر يا جاننى ئالماي  
ۋە ياكى جان ئالمىسا، مەيلىگە قويماي،  
قىلار دىلنى ئەسىر قارماق مىسالى،  
ئۇنىڭدىن قۇنۇلۇشنىڭ يوق ئامالى.

قەلەمدەك قاشلىرى دەپ قانچە شائىر  
گۈزەللەر تەئرىپىگە بولدى ماھىر.  
ئەگەرچە لەيلىنى ھەم دېسەك قەلەم قاش،  
ئۇنىڭ ھەربىر قېشىغا بىر مەنە يولداش.  
نەۋائىينىڭ قولى تۇتقان قەلەمدۇر،  
ئۇنىڭ ھەربىر تېلى بىر ئىشقى - ئەلەمدۇر.

فۇزۇلى دەرد بىلەن سىزغاندا سۈرەت،  
دېدى ئۆز لەيلىسىنى سەرۋى قامەت.  
لېكىن، قەشقەر قىزىنىڭ بويىغا خاس  
تەسەۋۋۇرنى تاپالماي، ئەيىۋەنناس،  
تىلىم تىترەپ، دىلىم كۆپ چەكتى دىشۋار،  
سەۋەبىكى، بىزدە نەدە «سەرۋى» سۆزى بار؟  
ئۇنىڭدىن ياخشىسى ئۆز سۆزىمىزچە  
قىلاي تەسۋىر: بۇ قىزنىڭ بويى غۇنچە.  
جاھاندا غۇنچە بوي قىز بەلكى كۆپتۈر،  
لېكىن ھېچقايسىسى لەيلىچە يوقتۇر.

دېمەك، بارچە گۈزەللىك خەزىنىسىدە  
ۋە ياكى جۇشقۇن لاتاپەت باغچىسىدە  
نېمىكى بولسا، شۇندىن دەستە - دەستە



بېرىلگەن لەيلىگە شۇنچە نېسۋە .  
پەقەت شوخلۇق، غۇرۇرلۇق چەشمەسىدىن،  
تەمەننا نازىنىڭ كەرەشمە ① سىدىن  
نېچۈندۇر تەگمىگەن بۇ گۈل پەرىگە،  
نە گۈلكى، بارچە گۈللەر سەرۋىرىگە .  
تۇرۇپ يەڭ باغدا ئەمگەك قىلسا گاھ - گاھ  
ۋە ياكى چاق ئېگىرسە ئۆيدە تەنھا،  
قىلاتتى ناخشىنى ھەمراھ، ۋە لېكىن  
ئىدى بۇ ناخشىلار مۇڭلۇق ۋە غەمكىن .  
گۆدەك چاغدا مۆكۈشمەك ئويناشتىمۇ قىز  
ئەمەستى بالىلاردەك شوخ ۋە ئەنسىز .

بىراق، لەيلى شۇ تاپتا غەيرىي بىر قىز  
بولۇپ قالدى، ئاجايىپ شوخ ۋە كەپسىز .  
بايا كۆرگەچ گۈلايمدا تەبەسسۇم،  
بۇنى بىر رازىلىق دەپ شۇنچە مەسۇم  
بوۋاقتەك بىغۇبار زوققا تولۇپ ئۇ،  
ئېسىلدى ئانىنىڭ بوينىغا دەررۇ .  
ئېسىلدى، تاپتى گۈيا باشپاناھنى،  
ۋىسال ئارزۇسىغا ھەم رەھنەمانى ② .  
ئېسىلدى، كۆزدە ياش، ئۈمىد، ھاياجان،  
گۈلايم قەلبىنى ھەم باسنى تۇغقان .  
دېدى يىغلاپ گۈلايم: «مەن نېمە دەي،

① كەرەشمە — تەننازلىق، سەتەڭلىك، ئويناقلىق .  
② رەھنەما — يول كۆرسەتكۈچى، يول باشلىغۇچى .




پەلەكنىڭ كاجلىقىدىن كىمگە نالەي؟!  
 بۇيان تارتسام ھارۋا سۇنار، نېتەي مەن؟  
 ئۇيان تارتسام ئۆكۈز ئۆلەر، نېتەي مەن؟  
 كېتەرسەن، مەن قالارمەن بۇ ماكاندا،  
 نېمە خوۋلۇق بولار ئەمدى جاھاندا؟  
 ئىزا ھەم تەنە - دەشەنەم، دوقمۇ چاغلىق،  
 ئۆتەر ئۆمرۈمۈمۇ بىر - بىر ساناقلىق.  
 ئۆلۈم ئاسان ئىدى ئايرىلمىقىدىن،  
 قاننىمنىڭ سۇنۇپ قايرىلمىقىدىن.  
 لېكىن، بولماي سېنىڭ بەختىڭگە زامان،  
 ئىلاھا، يەت، قىزىم، مەقسەتكە، ئامان!

ئانا بەرگەچ دۇئاسىنى مۇئەييەن،  
 كېڭەش بىرلە جىمى ئىش بولدى جەزمەن:  
 كېرىم كەلسە ئەگەر كەچتە سوراقلان،  
 ئۇنىڭ بىرلە كۆرۈشكەي بىر ئاماللاپ.  
 ئەگەرچە كەلمەسە يا چىقسا توسقۇن،  
 تېپىپ بىر چارە - تەدبىر ئەتە - ئۆگۈن،  
 خەۋەر قىلغۇزغۇلۇق بۇنى گۈلايىم  
 (كېلىپ قالغاي ئۆزى كەچتە، ئىلاھىم).  
 ئۈمىد، ئارزۇ، ۋىسالغا تەلپۈنۈپ دىل،  
 نىجاتلىقنى تولا ئىزھار قىلىپ تىل،  
 تىلەكلەر تىلىدىيۇ شۇنچە شېرىن،  
 ھامان ياشلىق ئىدى كۆزلەر ۋە لېكىن.



\* \* \*

ئايا چەرخ، قىل بۇ نۆۋەت بىر مۇرۇۋۋەت،  
زۇلۇم، بىدادلىقنى قوي بۇ نۆۋەت.  
يېتەر شۇنچە ئۇنى كۆيدۈرگىنىمۇ،  
پىراق بىرلە تىرىك ئۆلتۈرگىنىمۇ.  
ئۈمىدىگە يېتىپ بىچارە لەيلى،  
نىجات تاپقاي دىلى مىڭ پارە لەيلى.  
قەلەم، سەنمۇ بۇ گەپنى ئەمدى بەس قىل،  
نېمە بۇ ئىلتىجا، ئىشنى ھەۋەس قىل.  
قېنى لەيلى ئۈچۈن مەجنۇن كېرىمىڭ،  
ئۆزۈڭدەك باغرى خۇن، مەھزۇن ① كېرىمىڭ؟  
ئۇنى كەلتۈر، قېنى خىلۋەتتە كەلتۈر،  
ۋىسال باغغا تېز سۈرئەتتە كەلتۈر!



① مەھزۇن — غەمكىن.



## ئۈچىنچى باب

پايدىسىز بىر پارچە گۆشتىنلا ئىبارەتتۇر يۈرەك،  
پارە - پارە كەسمسە ئىشقى - مۇھەببەت قايچىسى.  
— ئابدۇللا توقاي

### 1

كېرىم ئاجىز تېرىمچى بىر ماكاننىڭ،  
تىكەندەك ئوغلى ئىدى توختىكامنىڭ.  
كىشىنىڭ يېرىگە ئەر ئۆمرى ئىشلەپ،  
ھامان قالغاچ يەنە لېۋىنى چىشلەپ،  
تۈگۈپ بىر كۈن بېلىگە زاغرا ناننى،  
سېلىپ ئۆشنىسىگە ياماق چاپاننى،  
شۇ كەتكەنچە ئاتا تاغ ئارقىسىغا  
(«بەخت تاپماق» ئۈچۈن ئۆيۋاقسىغا)،  
بۇ يۇرتقا قايتىمىدى، شۇ بولدى بانا،  
يېنىشلاپ قانچە رەت قايتىسمۇ تۇرنا.  
شۇ يىللار ئىچىدە بۇ بىقارار چەرخ  
يولدا ئوڭ ۋە سولنى قىلمايىن پەرق،  
ئوقۇپ بارچە بالا - شۇملۇققا ئەپسۇن،



تىرىلدى گۆرىدىن گويىكى پىرئون ①.  
سوقۇپ بوران، جۇدۇن - چاپقۇن، شۇبىرغان،  
تومۇغ دەھشىتىدە قالدى تىيانشان.  
تارىمنىڭ ياقىسى يىرتىلدى نەچچە،  
ئاياغ ئاستىدا قالدى لالە - غۇنچە.  
كىمكى ئەرك دېدى، باش قالدى تەنسىز،  
كۆمۈلدى نې ئەجەب ئەرلەر كېپەنسز.  
ئاساۋ، قارىغۇ ئەجەل ھەر ياندا كەزدى،  
كىمكى ئۇچرىدى، دەسسىدى، ئەزدى.  
ئۈچەيلەر ئىلىنىپ جاڭگال گىياھى  
شامالدا ئۇشقرتار ماتەم ناۋاسى.  
گويا قۇشخانغا ئايلاندى ئۆلكە،  
پۇراپ قان، يامرىدى چىلبۆرە، تۈلكە.  
كۆرۈنگەن ھەممە دۆڭ شېھت مازارى،  
سۆڭەكلەردىن تىكىلدى «شېڭ» ② مۇنارى.  
تىرىكلەر چۆرە - قۇل، ئىت ئورنىدا خار،  
ئۆزىنىڭ يۇرتىدا غۇربەتكە دۇچار.  
پىيالە سۇندى ھەم تۆكۈلدى شەربەت،  
نىكاھ تەنتەنسى بولدى مۇسبەت.

① پىرئون — رىۋايەتلەردە ئېيتىلىشىچە، مۇسا پەيغەمبەرگە ۋە ئۇنىڭ  
قوۋمىغا پەۋقۇلئاددە خەۋپ - زۇلۇملار قىلغان قەدىمكى مىسىر پادىشاھى.  
② «شېڭ» — زالىم شېڭ شىسەي. ئۇ شىنجاڭدا ئون بىر يىل ھۆكۈم  
سۈرۈش جەريانىدا ھەر مىللەت خەلقىدىن ئىككى يۈز نەچچە مىڭ كىشىنى  
ناھەق قاماپ، يەتمىش - سەككىز مىڭ ئادەمنى قىيناپ ئۆلتۈرگەن. ئۇلار  
ئىچىدە جۇڭگو كوممۇنىستىك پارتىيەسىنىڭ ئەزالىرى، دېموكراتىك  
زاتلار ۋە ئىلغار زىيالىيلارنىڭ سانى نەچچە مىڭغا يېتىدۇ.



يۇلار چاچ ئانىلار ئوغۇل غېمىدە،  
ئوغۇللار قاتمۇقات تۈرمە ئىچىدە.  
كېلىننىڭ چاچلىرى ئاقاردى بىۋاخ،  
بوۋاقلار زىنخى ھەم ئۆچتى بىچاغ.  
ئەگەرچە بىر ئۆمۈر يازسا مۇئەررىخ<sup>①</sup>،  
نېچۈك پۈتكەي بۇ قانلىق ئەسىرى تارىخ.

يەنە تويماي قارارسىز چەرخ شۇنچە قانغا،  
«قىيامەت» دەھشىتىنى سالدى جانغا.  
زاۋالى ئاز كۆرۈپ، ئەپكەلدى تۈنى،  
قارا تۈنگە قوشۇپ ئاچچىق تۈتۈنى.  
گومىنداڭ كەلدى يۇرتقا، بولدى پاشا،  
قولدا قامچىسى، ئاغزىدا غاڭزا.  
كۈلنى قاقتى بىزنىڭ باشمىزغا،  
پۈتىنى چىلدى كۆز ياشمىزغا.  
نېچۈك بۇلغاتسا چاڭجياڭ سۇلىرىنى،  
تارىمغا چاچتى شۇنچە زەھىرىنى.  
ئاۋۋال باشلاپ بوغۇزلاپ كۆمدى پەنى،  
مائارىپ دېسە كىم، سالدى كىشەننى.  
بۇزۇپ مەكتەپنى قىلدى بىر گۆرىستان،  
تىياتىر ۋە كۈلۈبلار بولدى يىڭفاڭ<sup>②</sup>.  
تىرىلدى سوپى - ئىشانلىق جاھالەت،

① مۇئەررىخ — تارىخچى، تارىخشۇناس.

② يىڭفاڭ — ھەربىي لاگېر.



تۇماندەك قاپلىدى ئاسماننى زۇلمەت.  
 «قزىل پاچاق» ئاتالدى ھەر زىيالىي،  
 كۈنى شورلۇق، ئايانچلىق بولدى ھالى.  
 كىمكى داد دېسە، كەستى تىلىنى،  
 تىلى تۇرماق، تۆكۈپ ئىچتى قېنىنى.  
 خۇسۇسەن يۈرگۈزۈپ ئىرقىي سىياسەت،  
 خەلقلەر ئىچىگە سالدى ئاداۋەت.  
 قىلىپ ئىنكار جىمى مىللەتنى قەستەن،  
 دېدى: «سەنلەر بىر نەسلىداش ئۇرۇق سەن»<sup>①</sup>.  
 بىرنى ئاقچى سەن دەپ، بىرنى كۆكچى،  
 بىرنى ئوغرىدۇر، بىرنى دوغچى،  
 دېدى ئەلنى بۆلۈپ مېڭىر بۆلەككە،  
 بۆلۈنگەننى ئوڭاي تېرىپ يېمەككە.  
 دېدى: «بۇ چېگرا خەلقى بېشى تىنماس،  
 بېشى تىنسا، تۈگۈلگەن مۇشتى تىنماس.  
 قىلار ئۈچ يىلدا بىر قوزغىلاڭنى،  
 ھەر ئون يىلدا قىلار ئۇندىن يوغانى.  
 كېرەك سالماق ئاغما زەنجىر - كىشەنلەر،  
 قىرىلسۇن يىلتىزدىن ئەرك دېگەنلەر.»

قۇرتتەك يامىردى جاي - جايدا جاسۇس،  
 ئاياغ ئاستى قىلىندى بىتتى نامۇس.

① «گومىنداڭنىڭ خەلققە قارشى گۇرۇھى جۇڭگودا كۆپ مىللەت بار -  
 لىقنى ئىنكار قىلىپ، خەنزۇلاردىن باشقا ئاز سانلىق مىللەتلەرنى «نە -  
 سىلداش ئۇرۇق، دەپ ئاتىدى» («ماۋزېدۇڭ تاللانما ئەسەرلىرى»، 3 - توم،  
 خەنزۇچە نەشرى، 1084 - بەت).



نە چىن دوستلۇق - ۋاپادىن قالدى زەررە،  
 قارا ئىتلار ئۈچۈن مول كەلدى مەررە.  
 نە تىنچلىقتىن ئەسەر، نە بەرکە ئەلدە،  
 نە قالدى كۈچ - قۇۋۋەت بىلەكتە، بەلدە.  
 زۇلۇكتەك شورىدى قانىنى بۇ «لويىا»<sup>①</sup>،  
 كىشىگە كەڭ جاھان گۆر بولدى گويىا.  
 زامانە زورغا بولدى، قايغۇ كورغا،  
 قاچان باققان زامانە كۈنى شورغا؟!  
 كىمكى تاپتى يۈز، گۈللەندى يۈز - يۈز،  
 كىمكى ناتۋان، باغدا كەچ كۈز.  
 پۇلى بارنىڭ گىپى ئوڭ بولدى ھەر چاغ،  
 پۇلى يوقنىڭ بېشىغا كەلدى دوزاخ.  
 تېرىمچى بىر چولاق كەتمەندە قالدى،  
 ماتاچى مىڭ ياماق چەكمەندە قالدى.  
 غىچىلدار ھارۋىنىڭ چاقى قەدەمدە،  
 كانايغا بولمىسا، سۇنايغا نەدە؟!  
 ئەگەر سوزسام بۇ گەپلەرنى يازاي دەپ،  
 قەلەم - قەغەز بىلەن تۈگەرمىدى گەپ.  
 ئۇنىڭدىن ياخشىسى باشلاي كېرىمىدىن،  
 بايا باشلاپ چالا قويغان يېرىمىدىن.

زىمىستان دەھشىتى گەر بولسا قامچە  
 بوران ھۇۋلاپ، ئۇرۇپ تۇرسىمۇ قانچە،  
 ۋە ياكى شاخغا ھەر كۈندە پالتا

① لويىا (خەنزۇچە) — خوجايىن، ئەمەلدار، ھاكىم.







پەقەت لەيلى بىلەن ئۇرار ئىدى جۇش،  
 مسالى گۈل دېدى بۇلبۇل، بولدى بەھوش.  
 شۇ لەيلى قىلمىسا يار قەلبىنى قان،  
 توتۇپ كەتمەن قېتىپ تاشتەك قاپارغان  
 بۇ قوللار ئەۋرىشىم بولغايىمۇ زىنھار  
 بېسىپ نەي پەدىسىن شۇنچە ھوشيار؟!  
 بولۇپ شۇ نەي كۆڭۈلنىڭ تەرجىمانى،  
 ئۇنىڭدىن ئۇرغۇسا دەردلىك پىغانى،  
 نېچۈك تۈزگەي ئۆيدە لەيلى بىردەم،  
 ئاڭغا قىلماي ئۆزىنى يارۇ ھەمدەم؟!

## 2

مانا كەلدى بۇ ئاخشام نەيدىن يەنە سەس،  
 لېكىن ئۆيدە ئىدى مەخسۇم چولاق نەس.  
 بۈگۈن مەخسۇم بولۇپ شېرىن سۇخەن ساز،  
 ئۆزىچە ھەر سۆزىدە كۆرسىتىپ ناز،  
 گۈلايمغا قاراپ ھىجايىدى بىرپەس،  
 ئۇزانتى ئارقىدىن بىر قارا ئەتلەس.  
 قىلىپ لەيلىگە ئاندىن كۆپ خۇشامەت،  
 ئۆزىنى كۆرسىتىپ بەك ئالىي ھىممەت،  
 تاۋار - دۈردۇننى يايىدى پارچە - پارچە،  
 دېدى: «ئال ياقىنىنى خالىغانچە»  
 ئۇنىڭ مۇنچە سېخى ھاتەملىكىدىن،  
 نە ھاتەمكى، تولا بىپەملىكىدىن  
 كۈلۈشتى ئۆز ئىچىدە ھەر ئىككىيلەن،  
 بېسىپ دەرد، ئاچچىقىنى سەۋر بىلەن.



ئەنە شۇ چاغ ئىلى دىلغا تونۇش نەي  
تۆكۈپ مۇڭ - زارنى، دەردكە تۈزەلمەي،  
كېلىپ باغ ئارقىسىغا چەكتى ئەففان،  
قىلىپ دەۋەت يىنىغا يارنى پىنھان.  
بىتاقەت بولدى لەيلى جىم تۇرالماي،  
بۇنى سەزدى چولاقمۇ چەتتە قالماي.  
دېدى ئۇ كۆڭلىدە: «ھەي، ساددا، مۇڭ قىز،  
سىرىڭنى بىلدۈرۈپ قويدۇڭ تولا تېز.  
قىنى قانداق قىلارسەن، بىر كۆرەيچۇ،  
كۆرۈپ ئاندىن جازايىڭنى بېرەيچۇ.»  
شۇنى ئويلاپ چولاق ئۆز كۆڭلىدە خۇش،  
نامازخۇپتەنگە ماڭدى ئوينى قويۇپ بوش.

ئۆتەر - ئۆتمەي ئارادىن ئازغىنا چاغ،  
يۈگۈردى لەيلىگۈل، ئايدىڭ ئىدى باغ.  
كېرىمەمۇ چۈشتى شۇ چاغ باغ تېمىدىن،  
يۈرەك تىترەر ئىدى ۋىسال دېمىدىن.  
يېقىن كەلگەچ تۇرۇپ قالدى باراۋەر،  
بىرىدىن بىرىنىڭ قامىتى دىلبەر.  
قاراپ يەرگە چېچنى ئوينار ئىدى قىز،  
نازۇك بارماقلىرى تىترەيتتى ئەنسىز.  
كېرىم ئۆز مەس ئىدى قىزدىن كۆزىنى،  
تاپالمايتتى بىراق ئېيتار سۆزىنى.  
خىيابان بولدى بىر شاپتۇلا خىلۋەت،  
پۈتۈن باغ ئۇيقۇدا، ھاكىم سۈكۈنات.



پەقەت كۆكتە تولۇنئاي جىلۋە بىلەن  
ئۈزۈپ يۈرگەن كەبى دېڭىزدا يەلگەن  
بۇ ئاشامنى تاماشا قىلار ئىدى جىم،  
بۇنىڭ تەسۋىرىگە يوقتۇر ئىلاجىم.  
لېكىن، شۇ چاغ بۇ باغنىڭ بۇرجىكىدىن  
(يېرىلغان باغ تېمىنىڭ يوقۇقىدىن)  
چولاق مارار ئىدى ئوغرى مۇشۇكتەك،  
بۇنى سەزمەس كېرىمۇ لەيلىگۈلدەك.

دېدى ئاخىر كېرىم: «ئەي گۈل ئۇزارىم،  
ھاياتىم گۈلشەنى، جان لالزارىم،  
جىمى گەپتىن تولۇق بولدۇم خەۋەردار،  
تىلىم ئاجىز غېمىم ئەيلەشكە ئىزھار.  
مۇشۇنچە ھىجرى داغى يەتمىگەندەك،  
ئاراغا ئۇندى ئۇ زالىم تىكەندەك.  
ئۈمىد، ئارزۇ گۈلى سولغايمۇ ئەمدى،  
جۇدالىق بىر ئۆمۈر بولغايمۇ ئەمدى؟!»  
جاۋاب ئورنىدا قىز بىلمەي ئۆزىنى،  
قولى بىرلە توسۇپ ئالدى يۈزىنى.  
تاراملاپ چۈشتى دەرھال كۆزىدىن ياش،  
كېرىم تىترە بېرەلمەي بۇغا بەرداش.  
شۇ ھالدا ئىككى قەلب مۇڭ - زار تۆكۈشتى،  
زامانە پەيلىنى قارغاپ سۆكۈشتى.  
سۆكۈشتى كۆزى كور، گۈمراھ ① زامانى،  
نە گۈمراھ، شۇم پېئىل بەتتەخا زامانى.

① گۈمراھ — ئازغۇن، يولدىن ئازغان.



سۆكۈشتى كۆڭلى تار، نامەرد زامانى،  
 نە نامەرد، خۇنپەرەس، بەتەخت زامانى.

ئاخىرى لەيلى قىلدى سىرنى ئىزھار  
 (نجات ئىزدەپ كېتىشكە ئۆزى تەييار)،  
 دېدى: «مۇندىن كېچىكمەي تېز كېتەيلى،  
 نېمىكى كەلسە باشقا تەڭ كۆرەيلى.»  
 بۇنى ئاڭلاپ، كېرىمنىڭ قەلبىدە جۇش  
 ئۇرۇپ بىر ھېس، ئۇ گويا بولدى بەھوش.  
 كۆڭۈلدە بولسۇمۇ گەرچە شۇ مەقسەت،  
 ئايان ئەيلەشكە بولماي تىلدا جۈرئەت،  
 يېشى تاشتەك قېتىپ ئاشۇ ئازابتىن،  
 يىلاندىك تولغىناتتى ئىزتىراپتىن.  
 بۈگۈن بولغاچ شۇ مەقسەت ۋاقتىدا ھەل،  
 يېنىپ گويا ئۈمىد دەشتىدە مەشئەل،  
 نېمە قىلماقنى بىلمەي خۇشلۇقىدىن  
 سىلار قىزنىڭ چېچىن بەھوشلۇقىدىن.  
 نېمىدۇر ئېيتقۇسى ھەم كەلدى شۇ ئان،  
 بىراق تىترەپ لېۋى بەرمەيتتى ئىمكان.  
 شۇ ھالدا بىرھازا ئۇ بولدى تەخىر،  
 يىغىپ ئەس - ھوشىنى مىڭ تەستە ئاخىر،  
 دېدى: «يار ھىممىتىگە بارىكالا،  
 بېشىم كۆككە ئۇلاشتى، مىڭ ھەشقاللا!  
 مۇبارەك لەۋزىڭىز يول ئاچتى روشەن،  
 يېسۇن ئۆز گۆشىنى ئەمدى ئۇ دۈشمەن.  
 ۋاپا مەكتىپىدىن كىم ئالسا تەلم،











بىكار ئاقماس ئىدى دەريادا تاھىر،  
 دىلىدا بولمىسا يار ئىشقى زاھىر.  
 لاۋۇلداپ تۇرمىسا لەيلى ۋاپاسى،  
 قەيەردىن ئاڭلىنار مەجنۇن ناۋاسى.  
 بىكارغا كۆيىمىدى شاھزادە پەرھاد،  
 چېكىپ ئۆمرى بويىچە شۇنچە پەرياد.  
 ئەگەرچە بولمىسا ئەرمەندە شېرىن،  
 نېچۈن تارتقاي بۇ پەرھاد ئىشقى جەبرىن؟  
 قولدىن كەلسە گەر سوقراتمۇ تاغدا  
 قويۇپ كەتمەس ئىدى پەرھادنى داغدا.  
 تالاي ئىزدەندى شائىر ھەم دانىش  
 قىلىپ بۇ سىرنى — بىر ئالچاقنى خاھىش.  
 يەنە قانچە مۇنەججىم باقتى كۆككە،  
 جاۋاب تاپماق ئۈچۈن سىرلىق كۆيۈككە.  
 جاۋاب بىر بولدى ئاخىر ھەممىگە ماس:  
 «كۆيۈك بىر بەخت، پەقەت ئاشىققىلا خاس!»  
 دېمەك، بۇ بەخت نېسىۋى ھەممىگە تەڭ  
 (بەزەن تارراق ۋە بەزەن ئىككىلىك كەڭ)  
 يېزىلغان يالتىراق باغاق ئەمەسكى،  
 بېرىپ ئادىرىسغا تەگسە، شۇ بەسكى،  
 ئەگەرچە بولسا ئۇ بىر قارىغۇ ئامەت،  
 ئاۋۋال تەككەن بولاتتى بەگكە ئەلۋەت.  
 ۋە لېكىن بەگ تۈگۈل، باي ھەم ئەمەلدار،  
 پۈتۈن قەشقەردە چەكسىز ئابرويى بار؛  
 لاداق، كەشمىر بىلەن خوتەن، كۇچادا



يۈرەر كارۋانلىرى بار كەڭ - كۇشادا؛  
شەھەردە قانچىلاپ ساراي، دۇكانغا،  
يەنە بىر قانچىلاپ ھويلا ۋە ساڭغا،  
خوجايىن نەچچىلەپ باغلارغا مۇتلەق،  
ئۆيدە نازىنن خانىملىرى نەق؛  
يەنە دائىم كۆڭۈلنىڭ ئىشقىدا مەس،  
جۇۋانمۇ ياكى قىز دەپ پەرقمۇ ئەتمەس  
بەگ ھاجىدەك كىشىگە تەگمىدى ئۇ،  
بۇ «زات» نىڭ ئىستىكى گەر بولسىمۇ شۇ.  
ئۇنىڭ ئەكسىچە بۇ بەخت نەدە دەيسەن دەپ،  
غەربىي بىر يېتىم — كېرىمى ئىزدەپ،  
شۇنىڭ قەلبىدە بىر بەخت قىلدى بۇنىياد،  
چىندەك ئورنىشىپ قالدى ئۆمۈرباد.  
سەۋەبىكى، قايسى قۇزغۇن بولدى بۇلبۇل،  
يەنە ئازغان نېچچۈك بولسۇن قىزىلگۈل!  
سەۋەبىكى، مىستىمۇ يوق رەڭ ئېيىۋى،  
لېكىن تەگمەس ئاڭغا ئالتۇن نېسىۋى!

\* \*

تەلە، شائىر، ساڭا ھەم كەلسە شۇ بەخت،  
ئەجەبمەس قۇرسا قەلبىڭ ئىچرە بىر تەخت.  
ۋىسالغا ئېرىشمەك گەرچە تەستۇر،  
كۆيۈككە مۇپتىلا بولساڭ شۇ بەستۇر.



## تۆتىنچى باب

مەزرەئى لۇتقى ئىلاھىدۇر دىيارى كاشغەر<sup>①</sup>،  
ئىشق ئېلىنىڭ قىبلىگاھىدۇر مەزارى كاشغەر.  
ئىشقۇ ئۇلفەت چەشمەسىدىن دەردۇ مەنەت جۇش ئېتەر،  
تۇفراغى ھەسرەت بىلەن پۈتكەن ھىسارى كاشغەر.  
— گۈمناڧ<sup>②</sup>

### 1

تولۇن ئاي مۇگدىمەكنە كۆكتە خامۇش،  
نەزەرباغ ئۇيقۇدا، ئۇخلاپ كۆرەر چۇش.  
پەقەت ئويغاق ياتار بىر كۆلبە<sup>③</sup> چەتتە  
(كېرەمباغقا تۇتاشقان يول تەرەپتە).  
ئوغۇل بىرلە ئانا نۆۋەتمۇنۆۋەت  
قىلار ئۆز غەملىرى ئۈستىدە سۆھبەت.  
كېرىم ئېيتقاچ جىمى گەپنى بۇ ئاخشام،  
كۆزىگە ياش ئېلىپ زورەمخان ئاچام،  
گويى شادلىقىدىن ھوشنى بىلمەي  
ۋە ھەتتاكى قۇلاققا ئىشەنمەي،

① كاشغەر — ئاللاننىڭ مەرھەمىتى تېرىلغان يۇرت.  
② گۈمناڧ — تەخمىنەن 19 - ئەسىرنىڭ باشلىرىدا ياشىغان مەشھۇر  
ئۇيغۇر شائىرى.  
③ كۆلبە — غەربانە ئۆي.



سورايتتى ئوغلدىن گەپلەرنى تەكرار،  
 قىلىپ ئۆز تەشۋىشىنى ھەمدە ئىزھار.  
 دېدى ئاخىر: «ئەجەب ئوڭ كەپتۇ تەلەي،  
 خۇداغا يۈز تۈمەن مىڭ شۇكۈرلەر دەي.  
 بۇ يۇرتتا تېڭى يوق جانان بۇ قىزغا،  
 خالايق ئاغزىدا داستان بۇ قىزغا  
 ئانا بولماققا لايىق بولسام ئەمدى،  
 نە ئارمان خۇشلۇقۇمدىن ئۆلسەم ئەمدى.  
 ئاقارغان چاچلىرىم بولسا پايانداز،  
 سېنىڭ بەختىڭ ئۈچۈن شۇمۇ يەنە ئاز.  
 ئۆزۈندىن شۇ ئىدى مەقسەت - مۇرادىم،  
 خۇدايمغا يېتىپتۇ ئەمدى دادىم.  
 گۈلايمخانمۇ دائىم شۇنى دەيتتى،  
 مېنىڭدىنمۇ تولاراق غېمىڭ يەيتتى.  
 قاچان بولسا لېكىن بىر توي ئىشى بار،  
 بۇ يوقسۇزلۇق غېمىنىڭ تەشۋىشى بار.  
 نېمىمۇ قىلغۇلۇق چولاق مۇبادا  
 بۇ ئىشتا قىستىسا قارىغۇنى يادا»  
 كېرىم دەيتتى: «ئانا، كۆپ غەمگە چۆكمەڭ،  
 بولار بىر گەپ، تولا ئەندىشە قىلماڭ.»  
 شۇ خىلدا سۆزلىشىپ ئۆتتى يېرىم تۈن،  
 ئۈمىد، تەشۋىش ئىدى ھەر گەپكە مەزمۇن.  
 دېيىشتى ئاخىرى: «ئەمدى تەۋەككەل،  
 تەۋەككۈل تېغىرقاشتىن مىڭ - مىڭ ئەۋزەل!»



چىمىلدىقتىن چىقىپ كۆلگەندە چولپان،  
يۈزىنى ناز بىلەن ئاچقاندا ئاسمان،  
خورازلار چىلىشىپ شوخ يانمۇياندىن  
نامايىش باشلىغاندا سۈبھى تاغدىن،  
يۈرەك دولقۇنلىنىپ دېڭىز مسالى،  
قانات قاققان كەبى پىكرۇ خىيالى،  
كېرىم ئەسلىدى كەچمىشنى مەھزۇن،  
چۈشۈپ يادىغا ئۆتكەن بىر ئەجەب كۈن:

... مانا كەچ كۈز، پاتار قەشقەر قۇياشى  
سېغىنغاندەك گويا ياستۇقنى باشى.  
بۇلۇتلار مەڭزىگە قونغان شەپەق ھەم،  
كېتىشكە ئالدىرايتتى ئالماين دەم.  
تەبىئەت چېبرىسى غەمكىندى شۇنچە،  
گويا كۆلمەي سولاشقان لالە - غۇنچە.  
توسۇپ بىر توپ قاراقچىلار يولىنى  
بۇلاپ كەتكەن كەبى بەرقۇت تونىنى،  
كېسىپ ئەمدى غېربىي مەللە چەكمەن،  
قىسىپ ھەم بوينىنى غەم - غۇسسە بىلەن  
ياتار يەر ۋە جاھان غەمكىن قىياپەت،  
نە غەمكىنكى، تولا مسكىن قىياپەت.  
شامال بەگۋاشلىقى ئاندىن يامانراق،  
ئۇسۇپ ھېچكىمنى قويماي تىنچ - ئامانراق،



چېلىپ ئۇشتەك چاپار كۆپ شوخلۇقدىن،  
يوپۇرماقلار چۈشەر تىترەپ شېخىدىن.  
خازان سەرسان ئۇچار ھەربىر تاماندا  
ماكانى يوق كەبى بۇ كەڭ جاھاندا.  
خازاندەك تەمتىرەر ھەر يان ئادەمزات،  
تىرىكلىك غېمىدىن سەرسان ئادەمزات.  
بىرى ھەيدەر پىيادە مەپسىنى  
يۇتۇپ سەمەن<sup>①</sup> يولىنىڭ توپىسىنى.  
بىرى ئەپكەش بىلەن ئاۋارە شۇ دەم،  
بىرى بىر نانغا زار — دىۋانە شۇ دەم.  
بىرى ھاممال، توشۇر گەزمالنى تاي - تاي،  
ئۆتەر ئۆمرى لېكىن تەننى ياپالماي.  
بىرى قايتار بازاردىن كۆلبىسىگە  
يۈدۈپ نان ئورنىغا غەم دۈمبىسىگە ...

كېرىمۇ ئۆيىگە قايتاي دېگەندە،  
يولىنى توستى بىر ئىش كۈتمىگەندە:  
قولدا ياغلىق قاپاق بىر قېرى دېھقان  
ئۆتۈپ كەتكەچ يېنىدىن بەخىرامان،  
ئۇدۇلدىن كەلدى بىر ساقچى ئەمەلدار  
(تۆمۈر ئاتقا مىنىپ مەغرۇر، جىلدار).  
كۆزى چۈشكەچ قىزىل كۆڭلەككە يولدا،  
تۇتالماي ئەندىكىپ ئۇ رولىنى قولدا،

① سەمەن — قەشقەر شەھىرىنىڭ غەربىي شىمالىدىكى بىر چوڭ مەھەللە.



كېلىپ سوقتى دېھقاننى زەپتى بىلەن،  
يىقىلدى پۇتلىشىپ ھەر ئىككىيلەن.  
چىقىلدى ياغلىق قاپاق، يول بولدى پاتقاق،  
ئەمەلدار بۇلغىنىپ، ياغلاندى قالپاق.  
دېھقان يەردە، ئاقار قان چېكىسىدىن،  
ئەمەلدار تۇنقىنچە يەلكىسىدىن  
تۇرۇپ تۇرغۇزدى سىلكىپ، ياغدۇرۇپ مۇشت،  
خالايق بىرلە تولدى كوچا - دوقمۇش.  
شۇ بولدى باشلىنىش، ئولغايىدى جاڭجال،  
دېھقان تىرەر ئىدى دەھشەتتە غال - غال.  
ئۇنىڭ ئۈستىگە زالىم گالدىن سىقىپ چىڭ،  
زەھەرلىك تىل - ھاقارەت ياغدۇرۇپ مىڭ،  
دېدى: «ھايۋان، تۆلەيسەن ئۈستىباشنى،  
بۇنىڭسىز ئويلما ھايات ياشاشنى!»  
نېمىدۇر ئېيتتى ۋە يالۋۇردى دېھقان،  
لېكىن مۇشت تەگدى باشقا يەنە شۇ ئان.  
خالايق دەرغەزەپ تەۋرەندى قاتتىق،  
بىراۋلار ئاھ دېدى، سەسكەندى قاتتىق.  
بىراق، ھېچكىم ئاچالماس ئاغزىنى ھەم،  
يۇمار بەلكى بىراۋلار يەنە مەھكەم.  
چىدالماستىن كېرىم بۇ ھالغا زىنھار،  
كۆزىدە ئوت يېنىپ، شىردەك غەزەپكار  
ئېتىلدى، تۇتتى جاللاتنى بىلەكتىن،  
دېدى ۋە: «گەپلىشىيلى، كەل بۆلەكتىن!  
ھۆكۈمەت ئادىمى دەپ شۇنچە زورلۇق



قلامسەن كوجا - كويدا ئادەمخورلۇق؟  
 ئۆزۈڭ تۆك يېغىنى، ئۇر يەنە شۇنچە،  
 تۆلەمدۇ ئۈستباشنى تېخى سېنىڭچە؟»  
 ئەمەلدار چەكچىيىپ ۋە قاتتى تامدەك،  
 غەزەپتىن ھەم ئاقاردى يۈزى شامدەك.  
 بەش - ئون يىلدىن بېرى بۇ يۇرتتا ھېچكىم  
 بىرەر ئادەم تۈگۈل، خىزىرمۇ بەلكىم  
 ئاغما قول ياندۇرۇش بۇياقتا تۇرسۇن،  
 ئەقەللىي تىك قاراشقا ھەددى بولسۇن.  
 بۈگۈنۈزە بۇ يالاڭ تۆش توك سەھرىلىق،  
 ئەدەپ - ئىكرامنى بىلمەس مۆڭ سەھرىلىق —  
 «يالاڭياغ» شۇنچە ئىشقا قىلسا جۈرئەت،  
 بۇ قانداق بولغىنى، قانداق جىنايەت؟!  
 شۇ ئوي بىرلە تېپىپ يەرنى ئەمەلدار،  
 قاۋاندەك چىرقىراپ ئاندىن غەزەپكار،  
 كېرىمگە ئاتتى بىر مۇشت شۇنچە ئىتتىك،  
 بېرىپ چۈشتى ئۆزى موللاق ئېتىپ تىك.  
 بۇ دەردكە پايلىيالىماي ئاچچىقىدىن  
 ئېلىپ قولغا ناگاننى يانچۇقىدىن،  
 قوپاي دەپ تۇرغىنىدا يەر تىرەجەپ،  
 كېرىم دەسسەپ بېلىدىن ئىككى پۈكلەپ،  
 بېشىغا ياغدۇرۇپ مۇشت قەھرى بىلەن  
 دېدىكىم: «ئۇر دېگەننى مەندىن ئۆگەن!»  
 ناگان نەدە، ئۆزى نەدە ئۇ جاللات،  
 كۈچۈكتەك غىڭشا - غىڭشا چەكتى پەرياد.







بۇ ھالەتتىن خالايق شاد ۋە ھەيران،  
دېيىشتى: «بۇ يىگىت كىم، مۇنچە پالۋان؟»  
بىراۋلار قىلدى ئەمما غەم ۋە تەشۋىش:  
ئۆلۈپ قالسا، يىگىتكە تەس بولۇر ئىش.  
دېدى كىمدۇر بىرى: «قوي، مەيلى ئەمەسمۇ،  
ئۆلۈپ قالسا، ئۆزىنىڭ پەيلى ئەمەسمۇ؟»  
بۇنى ياقلاپ بىراۋلار دېدى دەررۇ:  
«نېمە تېرىسا، شۇنى ئورار دېگەن شۇ.»

بىراق، كۆرگەچ بۇ ماجىرانى يىراقتىن،  
سۈرەن - چۇقان بىلەن ساقچى ياقتىن  
يۈگۈرگەنچە كېلىپ بەش - ئونچە ساقچى  
بولۇشتى توپنى يولدىن قوغلىماقچى.  
خالايق شۇ زامانلا بولدى مالمان،  
كېرىمنى ئۆز ئىچىدە قىلدى پىنھان.  
كۆرۈپ ئۆز باشلىقىنى يەردە نىمجان،  
چۈشەنگەچ ساقچىلارمۇ ئىشنى شۇ ئان،  
«كىم ئۇ شۇنچە بالا تېرىغان بالاخور،  
قېنى ئۇ بىزگە قارشى مۇشتۇمزور؟»  
دېيىشتى قۇتىرىغان ئىتتەك قاۋاپ تەك،  
كۆتۈردى مىلىتىنى ھەم تۇرۇپ يەك.  
بۇ گەپلەرگە بىراۋ دەرھال جاۋابەن  
بۆلەك بىر كوچىنى كۆرسەتتى قەستەن.  
يۈگۈردى ساقچىلار، تارقالدى ئەلەمۇ،  
بولۇپ قالدى شۇ چاغ ۋاقتى زاۋالمۇ.



كېرىمنى بىللە باشلاپ ئىككى ئادەم  
 ئۆتۈپ تار كوچىلاردىن دەل نامازشام،  
 كېلىشتى «نوبىشى» دەپ ئات چىقارغان  
 بىر مەھەللە ئىچىگە بەكمۇ چاققان.  
 مانا ئاددىي، يىغىنچاق ھۇجرا ئىچىرە  
 ئېچىپ ئەسرارنى چىن مېھرى بىرلە،  
 قوبۇپ ھەر ئىككىسى سۆزگە مۇھەببەت،  
 تاسادىپ باشلىدى دوستانە سۆھبەت.  
 چراغ پىل - پىل قىلار ئاستا شامالدا،  
 ئايان بولدى مۇراد - مەقسەت بۇ ھالدا:  
 بۇلار بىر ئاتىدىن ئىككى ئوغۇلكەن،  
 چوڭى روزى، كىچىكىنىڭ ئوبۇلكەن.  
 مۇئەللىملىك قىلار روزى شەھەردە،  
 ئوبۇل نىمكار بولۇپ ئىشلەر كۆزەردە.  
 بايا كۆرگەچ كېرىمنىڭ غەيرىتىنى،  
 زۇلۇم تەختىگە جەكسىز نەپىرىتىنى،  
 ئاتقا باغلاپ كۆڭۈلدە سۆيگۈ - رىشتە،  
 ئۈزلەلمەي رىشتىسىنى ھېچ رەۋىشتە،  
 ئۆمۈرلۈك دوست تۇتۇشقا قىپتۇ ۋەدە،  
 يۈرەككە ئورنىتىپ چىن بىر ئەقىدە.  
 يەنە ساقچى تۇتۇپ كەتمەستە ئىزدەپ،  
 ئۇنى خەۋپتىن ئاسرايلى بىز دەپ،  
 تونۇشمايلا ئۆيىگە قىپتۇ دەۋەت،  
 بۇ گەرچە بولسىمۇ بىر غەيرىي ئادەت.



بۇ گەپلەر بىر مەدەنىكار چاقىرىقتەك  
ۋە ياكى بىر ھاياتبەخش ھايقىرىقتەك  
يۈرەكنىڭ تارنى تىترەتتى ئانداق،  
كېرىم بىلمەس جاۋاب ئېيتماقنى قانداق.  
ئۆزىدىن چوڭ تۇرۇپ روزى ئەپەندى  
ئۇنى ھۆرمەتلىسۇنكى شۇنچە ئەمدى،  
بېرىپ تۆردىن ئورۇن، بەكمۇ قەدىرلەپ  
ۋە گاھى چىن كۆڭۈلدىن ئۆز ئىنىم دەپ،  
ئاڭغا تۆكسە سىرىنى ھېچ ئايانماي،  
قالۇرمۇ دىلدا دوستلۇق ئوتى يانماي؟!  
ئوبۇلدەك تەڭ دېمەت دوست نېمىدېگەن ئۆز،  
ئۆزى شىردەك بەقۇۋۋەت، مېھرىبان يۈز.  
ۋاپادار كۆزلىرى دوستقا نەمۇنە،  
تۇيۇقسىز ئۇچرىدى گۇيا خەزىنە.  
شۇڭا، كەم سۆز كېرىمۇ خۇددى ناتىق  
كەبى ئۆز پىكىرىدە كۆرسەتتى مەنتىق.  
شۇ بولدى باشلىنىش، ئوتتى بىرەر يىل،  
ئاجايىپ رىشتە بىرلە باغلىنىپ دىل.  
گاھى دوست ھەم قېرىنداش، گاھ مۇئەللىم  
بولۇپ روزى بېرەتتى ئاڭغا تەلىم.  
بايان ئەيلەر ئىدى كۆپ يېڭىلىقلار:  
ئۇلۇغ ئىش باشلىشىپتۇ ئىلىلىقلار.  
زۇلۇم - زۇلمەتكە قارشى كۆتۈرۈپ تۇغ  
قانات قاققان ئىمىش غۇلجىدا سۇمۇرغ.  
ئېشىپ قىرغاققا سايرام چايقىلىپتۇ،



تۇمانلىق ئەلكىمۇ باش كۆتۈرۈپتۇ.  
 دېمەككى، ئىلىخودا دولقۇن - ئۆركەش  
 چىقىپ خۇاڭخې ئۇنىگە بوپتۇ تەڭكەش.  
 شۇ خىل سۆزلەر سىڭىپ قەلبىگە ھەر كۈن،  
 ئۇنى ئۆز لەيلىسىدەك قىلدى مەپتۇن.  
 بىراق، «يازدا تويۇڭنى بىللە ئويىناپ،  
 يۈرەمىز نەي چېلىپ دەريانى بويلاپ»  
 دېگەن قىش كېچىسى روزى تاسادىپ  
 يوقالدى ئىز - دېرەكسىز، بولدى غايىب،  
 يوقالدى، قالدى ئۆي شام ۋە چىراقسىز،  
 كۆچەتمۇ قالدى سۇسىز، ئۇلاقسىز.  
 مانا بىرنەچچە ئاي ئۆتتى ئېرىنچەك،  
 ھامان چاڭقاقلىقىدا قالدى ئىستەك.  
 قېنى ئۇ سۆزلىرى يالقۇن مۇئەللىم،  
 قېنى دەريا كەبى تاشقان مۇئەللىم؟!  
 ئۇنىڭسىز ياش تۆكەر ھەر لەھزە قەلبى،  
 قېنى ئۇ غەمگۈزار، كەمتەر مۇرەببى<sup>①</sup>؟  
 قېنى دوستلۇق ئۆيىنىڭ پەخرى - شامى،  
 قېنى ئۇ توي بېشى، سۆيگۈگە ھامىي؟  
 بۇنى ئاز دەپ جاپا كۆرسەتكۈچى چەرخ،  
 يىقىلغاننى تېپىپ خار ئەتكۈچى چەرخ  
 تۇيۇقسىز باشلىدى ئۆز جاڭگىلىنى  
 (بەگ ھاجى سوزدى قانلىق چاڭگىلىنى).  
 ئوبۇل ئاڭلاپ بۇ سىرنى بىر كىشىدىن،

① مۇرەببى — تەربىيەچى.



كېچىپ ئۆز غەم ۋە ھەسرەت - تەشۋىشلىرىدىن،  
 بېرىپ تاپقاچ كېرىمنى قىلدى سۆھبەت،  
 دېدى ھەم: «يەتتى ئەمدى گەپكە نۆۋەت،  
 تەۋەككۈل دەپ بۈگۈن گەپ ئاچقىنىڭ خوپ،  
 ئەگەر ماقۇل دېسە، ئەپقاچقىنىڭ خوپ.»  
 شۇكۈركىم، شۇ ئىكەن قىزنىڭمۇ پىكرى،  
 بەھاجەت بولدى بۇ گەپنىڭمۇ زىكرى.  
 بۇنى بىلسە ئوبۇل شادلانغۇسىدۇر،  
 بۇ ئىشقا جان پىدا ئاتلانغۇسىدۇر ...  
 ئەنە شۇنداق خىيال بىرلە بولۇپ بەند،  
 كېرىم چىقتى ئىشىكىگە كۆڭلى خۇرسەند.

ئىشىك ئالدىدا بىر تۈپ قېرى ئۆرۈك،  
 ئىدى بۇ توختىكامدىن بىر تەۋەررۈك.  
 يەنە بىر - ئىككى تۈپ شاپتۇلا، ئۈجمە،  
 شېخدا مېۋىسى مول غۇجمە - غۇجمە.  
 ئېتەكچە ئۈچ چۆنەكتە كۆل ۋە كۆكتات،  
 بۇ يەر شۇنچە كۆڭۈللۈك ئىدى ھەيھات،  
 كى كىم كۆرسە ئۇنىڭ قەلبىدە بىر زەۋق،  
 تېشىپ مېھنەتكە سۆيگۈ، ئىشتىياق، شەۋق،  
 كىمكى تۆكتى بۇ گۈلباغچىگە تەر،  
 ئاغدا چىن قەلبىدىن كۆپ ئايرىن دەر.

مانا ھەر كۈنىكىدەك زورەمخان ئاچام  
 چۆنەك ئارىلاپ يۇلار ئوت شۇنچە ئىخچام.  
 بىراق، تىترەر قولى، قورۇق تولا يۈز،



يۈزىدە دەرد - ئەلەمنىڭ ئىزى يۈز - يۈز.  
چېچىدا ئاق تولا، يىللار توزانى،  
ھېلىتىن باشلىنىپ قالغان خازانى.  
كۆرگەچكە ئوغلىنى ئۇ ئۆز قېشىدا،  
قويۇپ يۇلغان ئوتىنى قىر بېشىدا،  
دېدى: «ئوغلۇم، كۆزۈڭ يۇمماي كېچىچە  
سەھەرلەپ ماڭغىنىڭمۇ شۇ پېتىچە؟»  
كېرىم كۈلدى بوۋاقتەك پاك ۋە مەسۇم،  
قۇياشمۇ چاچتى نۇر، قىلدى تەبەسسۇم.  
ئوغلۇل ماڭدى شەھەرگە «خوش قېلىڭ» دەپ،  
ئانا قالدى: «بالام، بولسۇن يولۇڭ» دەپ.

### 3

ئەجەب ھالەت ھۆكۈمران مەندە ھەمىشە،  
ئانغا مەن خۇددى بىر بەندە ھەمىشە،  
كى قەشقەر سۆزىنى ئالسام تىلىمغا،  
تولۇپ ئىلھام مېنىڭ جۇشقۇن دىلىمغا،  
تېپىرلاپ ھېسلىرىم، دولقۇنلىنىپ ھەم،  
ئۆزۈمنىڭ مەيلىگە قويماي بىرەر دەم  
چاپار خۇددى قۇيۇندەك ۋادى ئارىلاپ،  
كېتەر گاھى ئۇپۇقتىنمۇ ئۇزاقلاپ.  
كەچۈرگەي شۇنچا ھەم دانا كىتابخان،  
ئەگەرچە ئۇزىراپ كەتسە بۇ داستان.



مانا، دوستلار، قەدىم قەشقەر ھىسارى،  
 ئۇزاق ئۆتمۇش زامانلار يادىكارى.  
 تۇرايلىق ئىچكىرى كىرمەي بىرەردەم،  
 بۇ دەرگاھنى بىلىپ دىلدا مۇكەررەم.  
 مۇھەببەتتەك ھەمىشە ياش شەھەر بۇ،  
 ئۆزىمۇ خەلقىدەك بەرداش شەھەر بۇ؛  
 دۇتاردەك مۇڭلىرى دىلكەش شەھەر بۇ،  
 غەزەلدەك ئاھلىرى ئاتەش شەھەر بۇ؛  
 مۇقامدەك ھەسرەتى قايناق شەھەر بۇ،  
 ۋە لېكىن ناغرىدەك ئويناق شەھەر بۇ؛  
 ساتارنىڭ تارلىرىدەك گەرچە غەمكىن،  
 قەدىملىك ئالىمى ئىچرە ۋە لېكىن ①.  
 يىپەك يوللىرىدەك داڭدار شەھەر بۇ،  
 يىپەكتەك ئۆزىمۇ رەڭدار شەھەر بۇ.  
 «نە ھاجەت ھەججى ئەكبەر، قەشقەر مازارىم» ②،  
 ۋەتەننىڭ بىر شۆھرىتى سەن دىيارىم.  
 قوبۇل قىل، ئەي دىيار، سالاملىرىمنى،  
 سەمىي، كەمتەرىن ئىكراملىرىمنى.  
 قوبۇل قىل ناتىۋان جان سوۋغىسىنى،

① «تۈركىي تىللار دىۋانى» دا ئىزاھلىنىشىچە، قەشقەر شەھىرى قەدىم -  
 بىكى زامانلاردا «ئوردۇكەنت» (خان تۇرىدىغان شەھەر) دەپمۇ ئاتالغان. «بۇ  
 شەھەرنىڭ ھاۋاسى ياخشى بولغانلىقتىن، ئافراسىياپ شۇ يەردە تۇرغان»، «قا -  
 مۇسۇل - ئەئلام» دا ئېيتىلىشىچە، قەشقەرنىڭ كونا شەھەر قىسمى بىر  
 جەڭدە خاراب بولۇپ كەتكەندىن كېيىن مىلادىيە 1513 - يىلى قايتا بىنا  
 قىلىنغان. قەدىمكى شەھەرنىڭ تارىخى ناھايىتى ئۇزاق.  
 ② بۇ مىسرا مەشھۇر ئۇيغۇر شائىرى گۇمنامنىڭ.



سۈتۈڭدەك ئاق كۆڭۈلنىڭ سۆيگۈسىنى .  
 يۈسۈپ خاس ① ھۆرمىتىگە ئەسسالاملار ،  
 ئۇلۇغ مەھمۇد ② ئۈچۈن مىڭ - مىڭ سالاملار!  
 ۋەنەننىڭ شۆھرىتىگە كىم قوشسا شۆھرەت ،  
 ئۇنىڭ ئۆلمەس ئۇلۇغ شەنىگە ھۆرمەت .  
 كۆرۈنمەس گەرچە ھازىر قەبرىدىن ئىز ،  
 ياشار تارىخ بىلەن تەڭ نامى شەكسىز .  
 چىڭىپ مېھنەتكە ھەر كۈن رىشتە مىڭ - مىڭ ،  
 تىزاي مەن روھىغا گۈلدەستە مىڭ - مىڭ .  
 ئىجازەت قىل ماڭا ، نىزارى ③ ، گۈمناڭ ،  
 مازارنى تاۋاپ قىلغاچ ياقاي شام .  
 ياقاي شام سۆيگۈنىڭ شامدانغا مەن ،  
 كۆيەي ھەم جور بولۇپ پەرۋانغا مەن .  
 نىزارى ئالدىدا ياندۇرۇپ شامنى ،  
 ئىچىپ قەلبىڭ كەبى گۈل لالە جامنى ،  
 قۇرۇپ سەئىدىن بىلەن غەمخانىە سۆھبەت ،  
 قىلىپ سەئىدىنىڭ رابىئەنى ئۆلپەت ،  
 تۆكۈپ كۆز ياشلىرىنى تامچە - تامچە ،  
 غەزەلدىن دەستىلەر تىزغاندا قانچە ،  
 ئىدىڭ سەن رەھنەمما ، ئىلھامغا ۋادى ،  
 مېنى ھەم قويمىغىن ئارماندا زادى !

① يۈسۈپ خاس — «قۇتادغۇ بىلىك» نىڭ ئاپتورى يۈسۈپ خاس ھاجىپ .

② مەھمۇد — ئۇلۇغ ئۇيغۇر ئالىمى مەھمۇد كاشغەرىي .

③ نىزارى — مەشھۇر ئۇيغۇر شائىرى ، «رابىئە - سەئىدىن» داستانىنىڭ

ئاپتورى ئابدۇرېھىم نىزارىي .



تونۇشتۇر سزگىمۇ قەشقەر دىيارى،  
ئۇنىڭ ھەر مەلىسى، ھەر بىر مۇنارى،  
پېشايۋانۇ غېرىب كۈلبەلىرى ھەم،  
مەسچىت، خانىقا، يەنە قۇببەلىرى ① ھەم.  
تونۇشتۇر سزگە غەمكىن چېھرى بىلەن،  
لېكىن دىل تارتقۇچى بىر مېھرى بىلەن.  
ئۆزى گۆھەر تۇرۇپ، تەقدىرى شورلۇق،  
ئەلەملەر ۋادىسى بۇ يۇرت توغرىلۇق  
تالاي قىسسە، رىۋايەت، تەپسىلاتلار  
ئىشىتكەنسز يەنە كۆپ تەسىراتلار.  
ئۆتۈپ بىر كۈن قاراڭغۇ رەستىلەردىن  
ئۈزەلمەي كۆزنى سز گۈل كەشتىلەردىن،  
يا كەشتە ماھىرىنىڭ نەم كۆزىدە،  
ھېقىق رەڭگىدىكى سولغۇن يۈزىدە  
كۆرۈپ ھەسرەت بىلەن سىرلىق ئىپادە،  
كۆڭۈللەر چايقىلىپ ئاندىن زىيادە،  
«ئەجەب مۇڭلۇق شەھەر بۇ، بارى ھەسرەت!»  
دېگەنسز دوستلىرىم ئەلۋەتتە - ئەلۋەت!  
يا ھېيتگاھ ئالدىدىن ئۆتكەندە بىر كۈن،  
ساماۋاردا تۇتۇن يۇتقاندا بىر تۇن،  
ساتاردىن ئۇرغۇغان ھەربىر مۇقامدىن،  
مۇقامچى ئاقساقال دىلكەش بوۋامدىن  
ئاجايىپ قىسسىلەرنى ئاڭلا - ئاڭلا،  
مۇقامدەك تولغىنىپ ھەم سىزمۇ تەڭلا  
بۈرەكنىڭ قات - قېتىدىن ئاھ دېگەنسز،

① قۇببە — گۈمبەز.



كۆيۈپ بىر ئوتتا بەلكى پاه دېگەنسز .  
يا كۆزدىن بىر كېچە قاچقاندا ئۇيقۇ  
(غدىقلاپ دىلىنى ئويچان نازلى تۇيغۇ)،  
راۋايتىن كەلسە گەر مەستانە ئاۋاز ،  
بۇ ئاۋاز تۇن يېرىپ قىلغاندا پەرۋاز ،  
ئۇنىڭ ھەر ئەۋجىدىن ئاڭلاپ خىتابلار ،  
خىتابلاردىن ئوقۇپ دەردلىك كىتابلار ،  
خىيال دەريايىڭىز ئۆركەشلىگەندۇ ،  
يا سزنى قاينىمىغا تاشلىغاندۇ ...  
مىنى ھەم شۇ خىياللار خۇددى قاينام  
كەبى بىر كۈچ بىلەن تارتىپ سەھەر - شام ،  
ئەسىر قىلغاج ئۆزىگە غالىبانە ،  
ئېلىپ قولغا قەلەم ئىلھامكارانە ،  
ئەزىزانە قەشقەر شەنىگە داستان  
يېزىشنى دىلدا ئەيلەپ ئارزۇ - ئارمان ،  
تۇتۇندۇم بۇ جاپالىق ئىشقا يەكدىل ،  
ۋە گەرچە قىسقىدۇر قول ، چولتىدۇر تىل .  
مۇراد — داستان ئۈچۈن داستان ئەمەستۇر ،  
يېتىلسە ئەلگە خىزمەت ، ئۇشبۇ بەستۇر .

يانايلى ئەمدى دوستلار ئەسلىي گەپكە ،  
نەزەرباغدىن ئۆتۈپ يارباغ تەرەپكە .  
مانا يارباغ دېگەن دەرۋازا ئالدى ،  
كېرىم كەلگەچ قاراپ ھىرەتتە قالدى .  
ئۈلۈشكۈنلا تىنچ قالغان بۇ دەرگاھ  
بۈگۈن غەلىيان كىچىدە ئىدى ئاگاھ .  
خالايق ئاندا بىر توپ ، مۇندا بىر توپ ،



يۈزىدە ئاللىقانداق تەشۋىشى كۆپ.  
 قىلىپ دەرۋازىنى كۆزدە ئىشارە،  
 گويا تاپماق بولۇپ بىر دەردكە چارە  
 نېمىدۇر سۆزلىشەر مەيۈس ۋە غەمكىن،  
 كۆزىدە بىر غەزەپ چاقنار ۋە لېكىن.

كېرىم دەرۋازىغا باقماق ھامانە  
 چۆچۈپ، ئاشتەك قېتىپ قالدى بېھوشانە.  
 سەۋەبىكى، بىر قەپەستە قىپقىزىل قان  
 بىلەن بىر باش ئېگىز تامغا ئېسىلغان.  
 تونۇشلۇق تۇم قارا كۆزلىرىدە ئارمان  
 ۋە غەمكىن بىر ئۈمىد شۇنچە نامايان.  
 كى گويا كىمگىدۇر ئېيتماقچى بىر ھال  
 ۋە بەلكى ئاخشۇرار ئەۋلادقا ئىقبال.  
 كېرىمنىڭ كۆز ئۆڭى بولدى قاراڭغۇ،  
 قۇلاقلار ئاڭلىماس گويىكى ساڭرۇ.  
 ئوقۇشقا تەمىشلىپ ئېلاننى گەرچە  
 يېقىنلاپ بارسىمۇ قەغەزگە شۇنچە،  
 كۆرۈنمەس ھېچنېمە شۇ دەمدە كۆزگە  
 يوغان تامغا بېسىلغان خەتتىن ئۆزگە.  
 پەقەت «روزى، يېشى ئوتتۇز، شەھەرلىك ...  
 بۇ ئۇنسۇر قىلمىشى بەكمۇ زەھەرلىك.  
 ئىلى، ئالتاي يەنە تارباغاناي دەپ،  
 گومىنداڭ شۆھرىتىگە ئوق ئاتاي دەپ،  
 شەھەردە تارقىتىپ پىتنە - پاساتلار  
 ۋە قوزغاپ بىزگە قارشى كەيپىياتلار،  
 كۆتۈرمەك بولدى ئىسيان، بىل، خالايق،  
 كىمكى بولسا بۇ خىل گەپكە لايىق،



جۇدا بولغاي ئېنىدىن باشى ئەلۋەت،  
 قېرى - ياش، ھەممىلەر بىلمەكلىكى شەرت!«  
 دېگەن سۆزلەرنى تەستە ئۇقتى ئاخىر،  
 بىلىندى ھەممە گەپ، قالماي بۆلەك سىر.  
 تۈگۈلدى مۇشتلىرى، چىشلار غۇچۇرلاپ،  
 نېمىدۇر دېمەكچى بولدى پىچىرلاپ.  
 بىراق، ئىترەپ لېۋى، ئىبتالىمدى سۆز،  
 غەزەپ بىرلە يانار ياشقا تىلار كۆز ...  
 كېرىم دەردنى ئاران يۇتۇپ ئىچىگە،  
 ئوبۇلنى كەلتۈرۈپ دەرھال ئېسىگە:  
 «ئىچچۈك سەۋرىك يىتەر، بىچارە دوستۇم،  
 قېرىنداشتىن جۇدا، دىلپارە دوستۇم!  
 بېشىڭغا كەلگۈچە شۇنچە مۇسبەت،  
 بولالماي قايتىمەنغۇ ساڭا ھەمدەرد!»  
 دېدى شۇ ئان كىرىپ دەرۋازىدىن تېز،  
 يۈگۈردى نوبېشىغا خۇددى ھوشسىز.  
 شەھەرمۇ تۇن بويى خۇددى يامان چۈش  
 كۆرۈپ، كۆڭلى تولا بولغاچقا ناخۇش،  
 چىرايى بەك تۇتۇق قويغان كېلىندەك  
 ئىدى، غەشلىك بىلەن كۆڭلى يېرىمدەك.

كېرىم تار كوچىلاردىن يۈگرە - يۈگرە  
 ئۆتۈپ كىرگەندە بىر ھويلا ئىچرە،  
 بېلىگە ئاق ماتا باغلاپ قېرى - ياش  
 (قولۇم - قوشنا ۋە بارچە قوۋم - قېرىنداش)  
 ئېغىر ماتەم - مۇسبەتتە ئىدى، بەس،  
 بۇنى تىلدا بايان قىلماق ماڭا تەس.



چېچىدا ئاق تولا، قەددى پۈكۈلگەن،  
خازاندەك سارغىيىپ، ھۆسنى تۈكۈلگەن  
بدەرمان بىر ئانا ئېيتىپ دەرىخىلار،  
يۇلۇپ چاچ، ئاققۇزۇپ كۆزدىن ئېرىقلار،  
قارا ياغلىق تۇتۇپ كۆزگە بالام دەپ،  
قوشۇپ ئارماننى سۆزگە بالام دەپ،  
قوشماق بىرلە ئاچار كەن ھازا - مائەم،  
بۇغا تاقەت قىلالماي ھەممە ئادەم  
بولاتتى كۆز يېشى دەرياسىدا غەرق،  
نە تۇغقانۇ نە ياتلار ساقلىماي پەرق.  
پەقەت يالغۇز ئوبۇللا بىر سۈكۈنات —  
ئېغىر بىر مۇڭ ئىچىدە خۇددى سۈرەت  
كەبى قاتقان پېتى بىر چەتتە بەھوش  
تۇراتتى، غەزىپى كۆزىدە ئۇرۇپ جۇش.  
كېرىم كۆرگەچ ئوبۇلنى شۇ سىياقتا،  
ئۇرۇلغاندەك بېشىغا خۇددى پالتا  
ياقاسىن چاك ئېتىپ، ئون سالدى دادىلاپ،  
تۈكۈلدى كۆز يېشى مەرھۇمنى يادلاپ.  
ئوبۇل گويا كېلىپ ھوشىغا شۇ چاغ،  
يىقىلغاندەك تۇيۇقسىز بىر ئېگىز تاغ  
يىقىلدى دوستىنىڭ قۇچاقىغا، بەس،  
بۇنى ئەيلەشكە تەسۋىر سۆز يېتىشمەس!  
ھېسابسىز ئاقتى ياش كۆزلىرىدە قايناپ،  
بۇلاقلار ناشتى گويا تەڭ بۇلدۇقلاپ.  
شۇ ھالدا ئەۋج ئېلىپ مائەم ساداسى،  
نە مائەمكى، قىساس ئاچچىق نىداسى



يېتىپ يۈتكۈل شەھەرگە، قوبىتى غەلىيان،  
 ۋە ھەتتا قالغىدى بىر چەتتە قوغان<sup>①</sup> .  
 شۇ كۈن تا كەچكىچە مىڭلارچە ئادەم  
 ئۈزۈلمەستىن كېلىپ بۇ ئۆيگە دەم - دەم،  
 شېھت كەتكەن مۇئەللىمگە قىرائەت  
 ئوقۇپ، چىن قەلبىدىن قىلدى تىلاۋەت.  
 بىراۋلار تەن بېرىپ تەقدىرگە قەلبەن،  
 دۇئالار ئاتىدى مەرھۇمغا شەخسەن.  
 بىراۋلار ياد ئېتىپ كۆپ ئەسكە ئالدى،  
 بىراۋلار ئىچىنى ئاغرىتتى، قالدى.  
 بىراۋلار تېڭىرقاپ بۇ غەيرىي ھالغا،  
 تۇتۇپ ماڭلاي تولا چۆمدى خىيالغا.  
 بىراۋلار داد دېدى زارلاپ زاماندىن،  
 بۇ بىدادلىق بىلەن زۇلمى ياماندىن.  
 ۋە لېكىن، ئەكسىرى ياشلاپ كۆزىنى،  
 ئەلەم بىرلە يۈتۈپ ئېيتار سۆزىنى،  
 پىغانلىق كۆز يېشىدىن تولدۇرۇپ جام،  
 گويا تاپتى شۇ جامدىن دىلغا ئارام.

شۇ ھالدا كۈن پېتىپ باشلاندى ئاخشام،  
 يېقىنلاپ قالدى ھەتتا نامازشام.  
 نە چارە ئەمدى بۇ دەۋران ئىشىغا،  
 مۇھەببەت ئەھلىگە شۇم قىلمىشىغا.  
 تېخى ئاخشام كېرىمگە كۈلسەيۇ بەخت،

① قوغان — قەشقەرنىڭ شەھەر سىرتىدىكى بىر مەھەللىسى.



بۈگۈن چۈشسە بېشىغا شۇنچە كۈلپەت !  
ئايانكى، لەيلىگە بەرمىشتى ۋەدە،  
بۈگۈن بۇ ۋەدىگە ئىمكانى نەدە ؟!  
ئەگەر ۋەدە بۇزۇلسا ئۇشۇ ئاخشام،  
ئۆچەر بەلكى ۋىسال شامداندا شام.  
ئەگەر چىقسا كېرىم بۇ كېچە يولغا،  
ۋاپاسزلىق بولۇر دوستى ئوبۇلغا.  
كېچىكسە بۇ كېچە، ئەنە جەزمەن  
قىلار توينىڭ جاكارىسن ھاجى رەسىمەن.  
ئۇ چاغدا بولغۇسى ئىشى يەنە دىشۋار<sup>①</sup>،  
ئۈمىد، مەقسەت بولۇر ھەم مەڭگۈ تارمار.  
ئەنە شۇنداق خىيال بىرلە ئازابىتن،  
يۈرەكنى ئەزگۈچى بۇ ئىزتىراپتىن  
كېرىمدە يۈز بېرىپ بىر باشقا ھالەت،  
كۆڭۈلدە تەشۋىشى ئاشتى ناھايەت.

ئوبۇلۇمۇ ئويلىغاچ شۇ ھالنى دەرھال،  
سوراپ قايتا كېرىمدىن ھالۇ ئەھۋال،  
دېدى: «يولغا كېچىكمەي چىققىنىڭ خوپ،  
تۆمۈرنى قىزىقىدا سوققىنىڭ خوپ.  
سېنىڭ بەختىڭ ئۈچۈن جانىم پىدا، دوست،  
قىلاي، يۈر، خىزمىتىڭنى مەن ئادا، دوست !»  
كېرىم ئېيتتى: «ساڭا مىڭلارچە رەھمەت،  
يېتەر ئەمدى، مېنىڭچۈن چەكمە زەخمەت.  
بېشىڭدا شۇنچە دەرد - قايغۇ تاغى،

① دىشۋار — قىيىن، مۈشكۈل.



دەلگدا ئاندىن ئارتۇق ھىجرى داغى.  
سېنى تاشلاپ نېچۈك مۇندىن كېتەر مەن،  
نېچۈك كۆڭلۈم تىنىپ مەنزىل كېزەر مەن!  
دېدى: «ئېيتقانلىرىڭ ئەلۋەتتە راست گەپ،  
ۋە لېكىن ئىشى بولارمۇ ئەمدى غەم يەپ.  
ئاكامنى تىغ بىلەن ئۆلتۈردى جاللات،  
سېنى بۇ دەرد تىرىك قىلسۇنمۇ بەربات؟  
قېنى يۈر، كەتمىگەي پۇرسەت قولۇڭدىن،  
مېنى دەپ قالمىغىن ھەرگىز يولۇڭدىن.  
ئۇ كۈنكى ۋەدىمىز ھازىرمۇ ۋەدە،  
ساڭا ھەمراھ بولاي مەن بۇ سەپەردە.»  
كېرىم ئاڭلاپ ئوبۇلدىن بۇ جاۋابنى،  
ئوقۇپ گويا ھاياتتىن يېڭى بابنى،  
ھاياجاندىن تېنى ئوتتەك يېلىنچاپ،  
ئېسىلدى بويىغا مەھكەم قۇچاقلاپ.

\* \*

قېنى ساقىي، ئۇزات گۈلگۈن پىيالە،  
ئىچەيكىم بىر پىيالە خۇددى لالە.  
ئۇنىڭ ھەر تامچىسى بولسۇن دىلئارام،  
ۋاپادار دوست كەبى جان - دىلغا ئارام.  
ئىچەيمەن قەترە قويماي تەشئالقتىن،  
ۋاپايۇ مېھىر، دوستقا ئاشئالقتىن.  
باسالماس ئۆزگىسى چاڭخاقلىقىمنى،  
بىلەمسەن مەيگە دىل مۇشتاقلىقىمنى!



## بەشىنچى باب

بەتمەكلىك ئېرۇر مۇشكىل، مەقسەدغە نېدىنكىم، بار  
كۈن خىيرە ۋە تون تىيرە، يول تايغاقۇ ئات ئاقساق ...  
— ئەلىشىر نەۋائىي

مەن قۇشۇمنى غازغا سالسام،  
كىم سېلىپتۇ قاغغا؟  
ئالتە قاغا بىر بولۇپ  
ئالدى قۇشۇمنى ئارىغا.  
— ئۇيغۇر خەلق قوشىقى

### 1

گويكى نازىنن — بىر ئەركە جانان  
قىلىپ ئۆز جىلۋىسىن دىلبەر نامايان،  
يىپەك رومال ئارا بىردەم يۈزنى  
ئېچىپ ھەم كۆرسىتىپ شەھلا كۆزنى،  
بولۇپ پىنھان، يەنە بىردەمدە پەيدا،  
ئۆزىگە ئەيلىگەندەك دىلنى شەيدا  
بۇلۇتلار ئىچىدە ئاستا ئۈزەر ئاي،  
نە گۈزەل دىلرەبا مەنزىرە، ئايھاي!  
ئۈزەر ئاي مۇڭلىنىپ خامۇش — خىيالچان،  
خىيالچان چېھرىسى ئاندىن پەرىشان.  
نېمىكىن خىيالى، مەقسەت — مۇرادى،



نېمىكىن تىلىكى، ئارمانى - يادى؟  
 نېمە ئىستەيدىكىن ئالەمدە تەنھا،  
 نېمە قىلدى ئۇنى مۇنچە تەقەززاق؟  
 جاھانكەشتى بولۇپ شۇنچە بىناقەت،  
 تىنىمسىز يول يۈرۈپ، تارتىپ مۇشەققەت،  
 ئۆزىگە بىر رەپىق، مۇشېقى ① دىلدار  
 ۋىسالن ياد ئېتىپ، ئىستەمدىكىن يار؟  
 ۋە ياكى شۇم پەلەك ياۋۇزلۇقىدىن،  
 ئەلەم يەتكەچ يەنە يالغۇزلۇقىدىن،  
 تاپاي دەپ بىر ئارامگاھتىن نىشانە،  
 كېرەمدۇ كۆك يۈزىدە دەرۋىشانە؟

ئۈزەر ئاي مۇڭلىنىپ، ئاسماندا خامۇش،  
 نەزەر باغ تىپتىنچ ئۇخلاپ كۆرەر چۈش.  
 قىيا ھالدا ئوچۇق دېرىزە ئۈزەر  
 چاچار ئاي نۇرىنى ھەم قەترە - قەترە.  
 دېرىزە تۈۋىدە بىر ئۆزى يالغۇز  
 قۇچاقلاپ تىزنى جىم ئولتۇرار قىز.  
 يېنىدا بوغچىسى، سەپەرگە تەييار،  
 غۇبارسىز پاك نىيەت ئىقبالغا ھەمكار.  
 ئۈزۈلمەس كۆزلىرى بىر لەھزە ئايدىن،  
 ئوقۇپ تۇرغان كەبى بىر قىسسە ئايدىن ...  
 بۇلۇتتىن چىقسا شۇڭغۇپ ئاي راۋانە،  
 كۆزى چاقنايتتى قىزنىڭ شادىيانە.  
 ئىدى بۇ چۈنكى ئۆز ئىقبالغا پال،  
 ئەجەبەس ئەلىيىگە كۈلسە ئىقبال.  
 ئۈزەر يەلكەن كەبى ئاي كۆكتە خامۇش،  
 نەزەر باغ تىپتىنچ ئۇخلاپ كۆرەر چۈش.

① مۇشېق — شەپقەت قىلغۇچى.



شۇ خىلدا ئېرىنىپ ئاستا ئۆتەر تۇن،  
 كۆتەر قىز باغ تەرەپتىن بىر شەپە، بىر ئۇن.  
 كۆتەر قىز باغ تەرەپتىن نەي ساداسىن،  
 ئۇنىڭ ئوت ياققۇچى سىرلىق نىداسىن.  
 كۆتەر قىز شۇ نىدانى، قەلبى مۇشتاق،  
 ۋۇجۇدى تىترە - تىترە، خۇددى ياپراق.  
 كۆتەر قىز بىلىنىپ بىر لەھزە بىر يىل،  
 كۆيۈپ ئاتەش ئىچىدە مۇنتەزىر دىل.  
 ۋاقت ئۆتكەنسېرى ئەندىشە مۇدەھش،  
 مىجىقلاپ قەلبىنى بىر ۋەھشى تەشۋىش،  
 قەپەس ئىچرە بوغۇلغان كەكلىك كەبى قىز  
 قىمىرلاپ ئولتۇرالماس گاھ سەۋرىسىز.  
 كۆتەر قىز يارىدىن بىر شەپە، بىر ئۇن،  
 لېكىن تىلسىز، ساداسىز ئىدى بۇ تۇن.  
 يىراقتا ھاۋشىغان ئىتقا جاۋابەن  
 چولاق تارتىپ خورەك دالاندا قەستەن،  
 قۇلاقنى دىڭ تۇتۇپ ياتاتتى سەگەك،  
 ئۆتەر تۇن سوزۇلۇپ ئاستا ئېرىنچەك.  
 گۈلايممۇ پۈكۈپ كۆڭلىگە بىر ئىش،  
 چېكىپ قىز تەقدىردىن تولا تەشۋىش  
 يېتىپ قالغانىدى دالاندا ئەتەي،  
 ياتاردا باغ ئىشىكىن قەستەن ئەتمەي.

2

لېكىن، باغنىڭ ئىچىدە غەيرىي ئەھۋال،  
 ھۆكۈم سۈرمەكتە بىر ۋەھمىلىك ھال:  
 بۇنىڭدىن بىر - ئىككى سائەت مۇقەددەم  
 ئاياق - توقماق بىلەن بەش - ئونچە گادەم  
 ئوغرىلىقچە چۈشۈپ تامدىن بۇ باغقا،



ئىككى - ئۈچتىن بولۇپ ھەرقايسى ياققا  
تاراپ، جىمجىت ياتاتتى مۆككىنچە  
ۋە بەزەن تام تۈۋىگە چۆككىنچە.  
مانا كۈتكەن مەنۇمۇ كەلدى ئاخىر،  
بىراۋ چالماقتا نەينى بەكمۇ ماھىر.  
كى ھەتتا مۇز يۈرەك چولاقمۇ بىرپەس  
ئۆزىنى ئۇنۇغان ھالدا بولۇپ مەس،  
خورەكنى توختىتىپ تىخىشايىتى جىم - جىم،  
چولاقنىڭ ھالىنى سەزمەي گۈلايم،  
شۇنداق ھەر مەنۇت ئوقۇپ دۇئالار،  
قىلىپ پەرۋەردىگارغا ئىلتىجالار،  
تۆكۈپ كۆز يېشىنى، ئېيتىپ مۇناجەت،  
تىلەيتتى قىزىغا ئاقىيول - سائادەت.

ئىشتىكەچ شۇ تونۇش ئەپسۇنچى نەينى،  
ئاجايىپ بىر جاسارەت بىرلە لەيلى  
چۈشۈپ دېرىزىدىن شۇنچە دادىل،  
يۈنەلدى باغ تەرەپكە ھەمدە ئەپچىل.  
لىكىن، ماڭماق قىيىنلاشتى ئاجايىپ  
بۇتغا چىرمىشىپ ئالغان كەبى يىپ.  
گۈپۈلدەپ يۈرىكى بەرمەيتتى ئارام،  
كۆزىگە ياش تولۇپ ھەم بولدى بىر جام ...  
يوقالدى بايقى غەيرەت - جاسارەت،  
بەدەننى چۇلغىدى بىر قارا دەھشەت.  
تىزى تىترەپ، قەدەمدە توختىدى بىر،  
ئۆزىمۇ بىلىمدى بۇ نېمە ئاخىر !

شۇ ھالدا بىر ئاماللاپ كىردى باغقا،  
كېرىمۇ كەلدى شۇ ئان لەيلى ياققا.  
بىراق، تۇتماي تېخى قىزنىڭ قولىنى،



تۇيۇقسىزدىن توسۇپ ئۆتەر يولىنى  
 ئېتىلدى غالجىر ئىتتەك نەچچە جاللار،  
 كۆرۈڭ بۇ زۇلىمى بىدادلىقنى، ھەيھات!  
 ياغار قامچا، تاياق - توقماق، تېكەر مۇش  
 كېرىمنى بىر يولى قىلماققا بەھوش.

كېرىممۇ بايقىغاچ ئەھۋالنى دەرھال،  
 پىسەنت قىلماي، ھودۇقماي زەررە مىسقال،  
 كىرىشتى جەڭگە دادىل - يىگانە،  
 بولۇپ رۇستەم مىسالى باتۇرانە.  
 چۈشۈپ تامدىن ئوبۇلمۇ ئوت كەبى تېز،  
 ئېتىلدى ياۋغا قارشى ئىختىيارسىز.  
 قىزىپ جەڭ، بولدى بىر داستانى مەيدان،  
 جاسارەت كۆرسىتىپ بۇ ئىككى پالۋان.  
 ساۋار دۈشمەننى ئۆز تايىغى بىرلە،  
 ئاتار پەشۋانى ھەم ئايىغى بىرلە.  
 يىقىلدى نەچچىسى ھوشىن بىلەلمەي،  
 بىرى چەتلەشتى ئاستا تىك تۇرالماي.  
 شۇ خىلدا قاپلىدى دۈشمەننى تەشۋىش،  
 كۈچەپ باققان بىلەن ھېچ بولمىدى ئىش.  
 ئاخىر بىر ساقچى — ئىت تاپانچا بەتلەپ،  
 كېرىمنى چەنلىدى ئاتماقنى قەستلەپ.

ئوبۇل كۆرگەچ بۇ ھالنى، خۇددى قاپلان  
 كەبى ئاتتى ئۆزىنى ياۋغا شۇ ئان.  
 بىراق، شۇ ئان تاپانچىمۇ ئېتىلدى،  
 ئوبۇل ئاستا بېرىپ يەرگە يىقىلدى.  
 كېرىم يۈگرەپ كېلىپ دوستىنى قۇچاقلاپ،  
 كۆزىدە بىر ئەلەم يالقۇنى چاقناپ،



غەزەپتىن ئاھ ئۇرۇپ قىلغاندا پەرياد،  
بۇنى پۇرسەت بىلىپ بىرنەچچە جاللات  
تۇشۇتۇشتىن بېسىپ باغلاشتى پۇختا،  
تىقىشتى ئاغزىغا ھەتتاكى پاختا.  
ئوبۇل يارىدار ئىدى ئوڭ كۆكرىكىدىن،  
ئاقار قان يەرگە ئاپپاق كۆڭلىكىدىن.  
كۆزىدە ئوت يانار، ئامالى قانچە،  
تۇرالماس ئورنىدىن، ماجالى شۇنچە ...

يېشى ئون يەتتىگە ئەمدى ئۇلاشقان،  
كۆرۈنگەن ئەر كىشىدىن ئۆيگە قاچقان،  
بۇنىڭدەك پاجىئە — دەھشەتنى ھەرگىز  
خىيالغا كەلتۈرۈپمۇ كۆرمىگەن قىز  
بۈگۈن كۆرگەچ قىيامەتنى بەئەينەن،  
نېچۈك ھالغا چۈشەر، بۇ ئۆزى روشەن !  
گۈلايم ئۆلگۈرۈپ كەلگەن تۈپەيلى،  
يىغىپ ئەس - ھوشنى بىچارە لەيلى،  
نېمە قىلماقنى بىلمەي ئەيلىدى داد،  
گۈلايممۇ كۆتۈردى دادۇ پەرياد  
ۋە بەزى قوشنىلار ئويغاندى ئاڭلاپ،  
بىراۋلار نېمە ئىش دەپ كەلدى ماراپ.  
پەقەت مەخسۇم چولاق بىغەم - بىپەرۋا،  
تېرەككە يۆلىنىپ ئەيىلەر تاماشا.  
ئۆزى تاپقان بالادىن ئۇ بولۇپ شات،  
كۈتەر بەلكى بەگ ھاجىدىن مۇكاپات.

مېڭىشتى ساقچىلار كېرىمنى ھەيدەپ،  
ئوبۇلنى گاھ يۆلەپ ۋە گاھى سۆرەپ.  
يۈگۈردى ئارقىدىن لەيلى بىتاقەت،



زۇلۇمغا ياغدۇرۇپ قارغىشى ۋە لەنەت.  
 شۇ ئان ساقچى كېلىپ قىزنىڭ قېشىغا،  
 تاپانچا بىرلە ئۇردى بېشىغا.  
 يىقىلدى قىز شۇ ئان بىر گۈل تۇۋىگە،  
 ئاقار قان چېكىسىدىن لېۋىگە.  
 كۆرۈپ بۇ زۇلۇمۇزورلۇقنى تولۇن ئاي،  
 يوشۇردى يۈزىنى ئاقەت قىلالماي.  
 بۇلۇت قۇتراپ، جاھاننى باستى زۇلمەت،  
 ئەسەرمۇ قالمدى ئايدىن ناھايەت.  
 ئاشۇ زۇلمەت بولۇپ بىردەمدە يوها ①،  
 يۇتۇپ كەتتى جىمى جانلىقنى گويا ...

\* \* \*

تولا قۇتراپ ئاشۇ زۇلمەت كېچىچە،  
 ماڭا ھەم سالدى دەھشەت نەچچە - نەچچە،  
 دېرىزەم تۇۋىدە ھۇۋلايدۇ بىردەم،  
 ئالايىتىپ كۆزىنى قارايدۇ بىردەم.  
 دېمەكچى، سەن تېخىزە ياندۇرۇپ شام،  
 لەبىئالەپ تولدۇرۇپ جامىڭغا ئىلھام،  
 نېچۈكتۈر داستانغا مېھنەت ئەيلەپ،  
 تۇتۇندۇڭمۇ بۇ ئىشقا جۈرئەت ئەيلەپ؟  
 كېرەكەمس ماڭا شائىر، ماڭا داستان،  
 كېرەكەمس ماڭا بۇلبۇل، گۈل ۋە بوستان.  
 نېمە داستان، نېمە ئىجاد، تەپەككۈر،  
 نېمە بۇ تۈگمەس نازۇك تەسەۋۋۇر؟!  
 كېرەكەمس ماڭا مۇنداق ئاتەشنى ھېس،  
 مېنىڭ نەزەرىمدە ئوخشاش زەر بىلەن مىس.

① يوها — ئاچ كۆز، يەپ تويىماس.







نېچكۈك قورقسام سۈزۈلگەن سۈبھى تاغدىن،  
شۇنىڭدەك قورقىمەن شېئىر - داستاندىن.  
سەۋەب شۇكى، كىتاب، ئالىم - ئەجەلدۇر،  
ئەدىب، شائىر دېمەك كۆزگە سۆڭەلدۇر.

ماڭا لازىم پەقەتلا روھى مەسلەر،  
«لەبىي» دەپ تۇرغۇچى ئاپتايپەرەسلەر.  
يېتىشمەس ئەل ئەگەر بولسا كېكەچ، گاس،  
يەنە بولسۇن تېخى قارغۇ ئاۋام - خاس.  
نېمە ئۇ ھۆرىبەت، تەڭلىك دەۋاسى،  
نېمە ئۇ تۈگمەس مۇقام ناۋاسى؟!  
نېمە ئۇ بىئىئائەت ئارزۇ - ئىستەك،  
نېمە ئۇ تەلپۈنۈش تاغ بۈركۈتدەك؟  
ئېسىڭدىن چىقىمۇ لۇتپۇل مۇتەللىپ،  
نېچكۈك ئىچتىم قېنىنى بىتەكەللۇپ؟!  
نېمە ئۇ ئىسيانكار «خىيالچان تىلەك»،  
نېمە ئۇ ئۇچقۇنغا مەپتۇن ئون يۈرەك؟!  
كېرەكمەس ھەممىسى پەرمايشىم شۇ،  
يا خالا، خالىما سەن، خاھشىم شۇ؟!

تولا قۇتراپ ئاشۇ خىلدا بۇ زۇلمەت،  
بېشىغا ياغدۇرۇپ دوق ۋە مالامەت،  
مېنى ھەم بىر يولى يۇتماقچى قەستەن،  
زامانە پەيلىدىن مېڭ ئايلىناي مەن.

\* \* \*

قېنى ساقى، ئۇزاتقىن بىر قەدەھ مەي،  
نە سەۋرىم قالدى ئەمدى يەنە ئىچمەي.  
ئۆزۈڭمۇ تولدۇرۇپ قۇي ئېتىرازسىز،  
ئىچەيلى يويپورۇق بىر تاڭ ئۈچۈن بىز!



## ئالتىنچى باب

بوغۇزلايمەن دېسەڭ، قويمۇ تېپىرلايدۇ.  
— ئۇيغۇر خەلق ماقالى

### I

قاناتلان، ئەي خىيال، ئۆرلە ساماغا،  
ئۈمد - كۈچ بەخش ئېتىپ مەن بىنەۋاغا.  
ھەمىشە بول ماڭا يولباشچى — ھادى ①،  
كۆرۈنگەي كەڭ ئۇپۇق، ئازادە ۋادى.  
كۆرۈنگەي يايېشىل قىرلار، ئېدىرلار،  
چىمەنزار ئىچىدە ئاققۇي — چېدىرلار.  
كۆرۈنگەي مال تولا يايلاقلىرى ھەم،  
يېيىلغان يىلقىسى، تايلاقلىرى ھەم.  
كۆرۈنگەي قارىغىيى ھەم ئارچا ئالى،  
تەبىئەت ئەركىسى بۇغا - مارالى.  
قاناتم بولسا ئۇچسام، گۈلگە قونسام،  
ئىلى ۋادىسىنىڭ ھۆسنىگە قانسام!  
كېزەي بۇ ۋادىنى چاڭقاقلىقىمدىن،  
جامالى - ۋەسلىگە مۇشتاقلىقىمدىن.

① ھادى — توغرا يول كۆرسەتكۈچى.



كېزەي بۇ ۋادىنىڭ قىرغاقلىرىنى،  
 بۇلدۇقلاپ قاينىغان بۇلاقلىرىنى.  
 كېزەي مەن كەڭ ئېتىز - قىرلاردا سەگىپ،  
 باشئەگم سۇلىرىدەك ئەگىپ - ئەگىپ.  
 كېزەي مەن ياغرىتىپ ناخشانى ئەركىن،  
 بولۇپ خامانچىغا ھەر تاغدا سەلىكىن.  
 كېزەي مەن باغ ئارا گۈلشەندە خۇررەم،  
 بولۇپ گۈل بەرگىگە ھەر تاغدا شەبنەم.  
 سابادەك ھۆر كېزەي ھەر تاڭ راۋانە،  
 قوناي گۈل شاخلىرىغا ئاشقانە !

قېنى باشلا مېنى سايرامغا تېزرەك،  
 ئالاي ئىلھامنى تەشنا ئەلۋەك - ئەلۋەك.  
 ئالاي ئىلھام تىنىمىز دولقۇنىدىن،  
 كېچە زۇلمەتتە تاشقان شاۋقۇنىدىن.  
 ئەجەب خۇشتار ئىدىم شاۋقۇنغا، ئايھاي،  
 خىيالىم چايقىلىپ ھەر لەززە تىنماي.  
 ئالاي ئىلھام يەنە تەلكە داۋاندىن،  
 گۈلستان ئىچرە بۇ جەننەت ماكاندىن.  
 كۆرۈنسە يايىپىشىل تەلكە داۋانى،  
 نە خۇش بىر مەنزىرە يوقتۇر پايانى.  
 قاناتىم بولسا ئۇچسام، گۈلگە قونسام،  
 گۈل ئۈزرە ئولتۇرۇپ خىيالغا چۆمسەم.  
 تۈگەتسەم كېچىنى تاغغا ئۇلاپ تا،  
 ئېلاخۇن ناخشىسىنى ئېيتا - ئېيتا.



قىلىپ شۇ ناخشىغا جانىم تەڭكەش،  
 ئاشاي مەن تەلكىدىن بولۇپ ناۋاكەش.  
 ئاشاي مەن بۇ داۋانى غۇسسە بىرلە،  
 يەنە كۆپ ئىپتىخارلىق ھېسىسى بىرلە.  
 ئاشاي مەن سۈرتە - سۈرتە كۆز يېشىنى،  
 تاۋاپ قىلغاج ئۇنىڭ ھەرىبىر تېشىنى.  
 تاۋاپ قىلسام يەنە ئۆتكەچ داۋاندىن  
 بايانداي توپىسىنى جانۇجاندىن.  
 تېپىپ سادىر بوۋامدىن ئىز - نىشانە،  
 ئاڭا تەزىم بىلەن قويسام پېشانە.  
 تېپىلسا ھەم شېھىتلارنىڭ مازارى،  
 نامايان بولسا رىزۋانگۈل ئۇزارى.  
 شۇ سائەت ئوقۇسام مەن قەبرىسىدە  
 جاراڭلىق ئۇن بىلەن ئوتلۇق قەسىدە.  
 قاناتىم بولسا ئۇچسام، گۈلگە قونسام.  
 ئىلى ۋادىسىنىڭ ھۆسىنىگە قانسام.  
 ئاشۇ ۋادا ئارا ئەسكەن شامالار  
 كېزىپ دەشتلەر، ئېشىپ تاغۇ داۋانلار  
 تارىم بوستانلىقىغا كەلسە كاشكى،  
 تۆمەن بويلىرىمۇ بىر كۈلسە كاشكى.  
 قاناتلان، ئەي خىيال، ئۆرلە ساماغا،  
 جاھاننى كەڭرى قىل مەن بىناۋاغا.  
 قېنى باشلا مېنى گۈلشەنگە پاتراق،  
 بۇ گۈلشەن زىننىتى تۆمەنگە پاتراق.  
 نېسىپ بولسا تۆمەندە ماڭا بايرام،



ئىچەي قەشقەر شارابىن تولدۇرۇپ جام.  
 ئىچەي مەن سۆيگۈنىڭ گۈلگۈن مەيىنى،  
 ئىشتىكەچ ھەر كىچە قەشقەر نەيىنى.  
 تۇتۇپ قولدا دۇنارم دەستىسىنى،  
 سېلىپ تار ئورنىغا جان رىشتىسىنى،  
 چېكىپ ھەر پەدىگە مېھرىمنى پۈتكۈل،  
 بولۇپ ئىشقىدا مەن شەيدايى بۇلبۇل،  
 قىلاي شۇ نەي كۈيىگە جاننى تەڭكەش،  
 بولۇپ تا بىر ئۆمۈر تىنماس ناۋاكەش،  
 شۇنىڭغا ئەرزنەسە، بۇ ئەرزنەمس جان،  
 جاھاندا بۇ جېنىمدىن نېم ئارمان!

نېمە بۇ دوستلىرىم، مەن نېمە يازدىم؟  
 خىيال سەھرا لىرىدا خويمۇ ئازدىم،  
 ئېزىقتىم سۆيگۈنىڭ دولقۇنلىرىدا،  
 يۈگەنسز لىرىكا قۇيۇنلىرىدا.  
 ئېزىقتىم، قالدى قىسسە، قالدى ماۋزۇ،  
 بويۇن سۇنماي ماڭا ئىسيانچى ئارزۇ.  
 ئېلىپ قاچتى پۈتۈن مەيلىنى دىلدار،  
 كۆڭۈل شۇنداق نېمىكەن، نېم ئىلاج بار؟  
 مسالى تاڭ سەھەر كۈلسە قىزىلگۈل،  
 نېچۈكمۇ جىم تۇرار شەيدايى بۇلبۇل؟  
 دېمەك، مەنمۇ ئېزىقتىم بەھوشانە،  
 جۇنۇن ۋادىسىدىن ئىزدەپ نىشانە.  
 قېنى، ساقىي، ئۇزاتقىن بىر قەدەھ مەي،



مەيىكىم، مېنى بىردەم خامۇش ئەتكەي.  
پەرىشان سۆزلىمەكتىن توختاي ئەمدى،  
نەزەرباغ گۈلشەنگە قايتاي ئەمدى.  
تەزاي يېققا كۆڭۈل دۇردانسىنى،  
چىچىلغان مەرۋايىتلار دانسىنى.  
خىيال پەرۋازلىرى توختاپ بىرەردەم،  
داۋام قىلسۇن مېنىڭ مۇڭلۇق ھېكايەم.

## 2

كېچە باغدا بولۇپ ئۆتكەن شۇ جاڭجال  
شەھەرگە تاڭ بىلەن ئاڭلاندى دەرھال.  
ئۇنىڭ ئۈستىگە يۈز - يۈزلەپ ۋاراقچە  
تارالغاج چۈشكە قالماي قانچە - قانچە،  
جىمى خەق ئاغزىدا گەپ ئۈستىگە گەپ،  
ساماۋار ھەم دۇكان مەھەللىدە گەپ؛  
ماراز، مەسچىت يەنە خانقادىمۇ گەپ،  
سارايۇ مەدرىسە، ھېيتگاھتىمۇ گەپ؛  
ۋە ھەتتا بەشكېرەم ①، قوغاندىمۇ گەپ،  
يېڭىشەر، توققۇزاق، سەمەندىمۇ گەپ.  
خۇسۇسەن بۇ يېقىندىن بېرى پات - پات  
قاماش ياكى ئېتىش بولغاچقا قات - قات،  
ئاران تۇرغان خەلق تاقەت قىلالماي،  
قىمىرلاپ قالدى بۇ ئىشقا چىدالماي.

① بەشكېرەم — قەشقەر شەھىرىنىڭ شەرق تەرىپىدىكى بىر چوڭ يېزا.



تاقالدى رەستىدە نۇرغۇن دۇكانلار،  
ئادەمسىز قالدى بەزى ھويلاراملار.  
خالايق ئېتىلار ھېيتگاھ تەرەپكە،  
ئىدى ساقچى بىناسى شۇ تەرەپتە.  
سارايلاردىن چىقىپ ھامالمۇ ماڭدى،  
قويۇپ سودىسىنى دەللالمۇ ماڭدى،  
يەنە يۈز - يۈزلىگەن نىمكار - جاپاكەش،  
ئوتۇنچى، مەپكەش، ئاشپەز ۋە ئەپكەش①.  
يۈگۈردى بالىلارمۇ تۇشۇتۇشتىن،  
بىلىپ - بىلمەي بۇ ئىشنىڭ تېگى - تەكتىن.  
تولۇپ كەتتى ئادەمگە ھېيتگاھ مەيدان،  
خالايق ۋارقىرار، ھەر ياندا چۇقان.  
براۋلار قىزىقىپ كەلگەندۇر بەلكى،  
براۋلار ئەگىشىپ كەلگەندۇر بەلكى.  
ۋە لېكىن ئەكسىرىنىڭ كۆڭلى بىدار،  
نە بىدار، ۋە بەلكى ھەر ئىشقا تەييار.  
بولۇپمۇ كۆپ ئىدى ياشلار بۇ سەپتە،  
تۇرار دادىل بولۇپ ئالدى تەرەپتە.

مانا ساقچى دېگەن ئېگىز ئىمارەت  
خەلق قورشىۋىدا قالدى ناھايىت.  
بىنانىڭ قاپقىسى مەھكەم ئېتىلگەن  
ۋە بەلكى ئىچىدىن چىڭ بېكىتىلگەن.

① ئەپكەش - سۇچى؛ قەشقەردە سۇ توشۇغۇچىلار ئۆز مەنىسى بىلەن شۇنداق دەپ ئاتىلىدۇ.



ئېگىز ئۆگزىدە ئونلاپ ساقچى ھازىر،  
غەمۇ ئەندىشىسى رەڭگىدە زاھىر.  
تۇرۇپ تۇرسۇن بۇ گەپ بىردەم ئامانەت،  
كۆرەيلى ئىچكىرىدە نېمە ھالەت.

كېرىم بىرلە ئوبۇلنى تۇتقىنچە  
ئېلىپ كەلدى قاماققا شۇ پېتىچە.  
كېرىم ئۆز بەلۇبغىنى نەچچە يىرتىپ،  
ئوبۇلنىڭ يارىسىدىن قاننى ئېرتىپ  
تېڭىشقا باشلىغاندا كۆڭلى مەيۇس،  
كۆمەكلەشتى ئاڭا بىرنەچچە مەھمۇس.  
شۇ ھالدا ئۆتتى بۇ كامېردا بىر تۇن،  
نېمىدىن باشلىناركىن كەلگۈسى كۈن؟ ...  
مانا ئاخىر ئېلىپ چىقتى سوراققا،  
سوراق ئۆزگەردى دەرھال قىيىنماققا.  
سەۋەب شۇكى، سوراقچى ھە دېگەندە،  
تونۇپ قالدى كېرىمنى كۈتمىگەندە.  
ئۇلۇش يىل ياغ قاپاق سۇنغان ئاشۇ كۈن  
كېرىمدىن مۇشت يېگەن ئىدى بۇ مەلئۇن.  
ئۇنى ھەممە كىشى دەيتتى خا كوجاڭ،  
كۆرۈش بىرلە كېرىمنى بولدى ھاڭ - تاڭ.  
قاۋاندەك چىرقىراپ، ئىتتىك ئېسىلدى،  
بىراق بىر مۇشت تېگىپ، ئۆزى يىقىلدى.  
شۇ بولدى باشلىنىش، ئۇلغايىدى بۇ ئىش،  
كېرىمنىڭ بېشىغا ياغدى تاياق - مۇش.



ئاخىر بىرقانچىسى زور كەلدى، باستى،  
 چۈشەپ پۇت - قولنى تورۇسقا ئاستى.  
 گاھى قامچا، گاھى توقماق، گاھى مۇش،  
 كېرىمۇ قانچە نۆۋەت بولدى بەھوش.  
 سوغۇق سۇمۇ ئاخىرى قىلمىدى كار،  
 تامام ھوشسىز ئىدى ئەمدى بۇ ھوشيار.  
 شۇ ھالدا ئۆتتى قانچە - قانچە سائەت،  
 بۇنىڭ تەسۋىرىگە يوق مەندە تاقت !

لېكىن، سىرتتىن خەۋەر تاپقاچ خا كوچاڭ،  
 ئالاقزادە بولۇپ يۈگرەيتتى ھەر يان.  
 قولدا تېلېفون تىترەيتتى دىر - دىر،  
 يۈزى تامدەك ئاقارغان، گېلى خىر - خىر.  
 چىقىپ ئارقا ئىشىكتىن ئاخىر بۇ جاللات،  
 يېتىپ كەلدى ئىشتابقا چاپتۇرۇپ ئات.

بەگ ھاجىمۇ شۇ يەردە ئولتۇراتتى،  
 غەزەپتىن كۆزلىرىدە ئوت ياناتتى.  
 نېمىدۇر دەر ئىدى سىجاڭ جۇدۇنلۇق،  
 ئۇنى بىر تۇڭچىسى ئۆرەر ئۇدۇللۇق.  
 بەگ ھاجىمۇ دېدى بىرمۇنچە گەپنى،  
 ئۇنتۇماي بۇ ئورۇنغا خاس ئەدەپنى.  
 ئۇزۇن گەپتىن كېيىن ئۇ دېدى ئاخىر:  
 «نېمە بولدى بۇ قەشقەر ئەھلى، ياپىر!  
 ئەجەب ئۆزگەردى ئەلنىڭ خۇيى - پەيلى،



ماڭا ھەم ھېچ ئارام يوق شۇ تۈپەيلى .  
بىرى غۇلجا تەرەپتىن گەپ توشۇيدۇ ،  
بىراۋلار توپلىشىپ زۇرنال ئوقۇيدۇ .  
شەھەردە ھەر كۈنى بىر يېڭى تەشۋىش ،  
كى ، غۇلجا پالانمىش ، چۆچەك پوكونمىش .  
ئۇنى ئاز دەپ ۋەرەقچىلەر تارالدى ،  
كۆڭۈلنى تۈگمەس بىر غەمگە سالدى .  
بۈگۈن تاپساڭ بىرنى شۇنچە تەستە ،  
چىقار يۈز نەچچىسى يەنە ئەتە .  
گۇمانلىقنى قاماپ باقساقمۇ شۇنچە ،  
ساۋاق ئالماس بۇنىڭدىن ئانچە - مۇنچە .  
ۋە ھەتتا بەزىسىنى ئاتتى سىجاڭ ،  
لېكىن چىقتى يەنە بۈگۈنكى ئىسيان .  
كېرىمنى قۇتقۇزۇش بۇ بىر باھانە ،  
بۇ ئىشتا كۆپ ھۈنەر بار غايىبانە .  
چوقۇم غۇلجا تەرەپتىن خاس ئادەم بار ،  
بۇ يەردە ئوينىتىپ تۇرغان قەلەم بار .  
ئەگەر ئارغامچىنى تېز تارتىمىساق بىز ،  
تىنىم بەرمەس بۇ قەشقەر ئەھلى ھەرگىز!»

بەگ ھاجىغا قوشۇپ ئېيتتى خا كوجاڭ :  
«ئەگەر تەستىقلىسا بۇ گەپنى سىجاڭ ،  
ئاۋۋال ئىشنىڭ بېشى بۇ ئىككىسىنى  
ئېتىپ ئاسماق كېرەك ئىت كاللىسىنى .  
بۇلار چۈنكى بىلىشمەي ئەس - ھوشىنى ،



كۆتۈردى بىزگە قارشى مۇشتۇمنى! »  
 دېدى سىجاڭ شۇ چاغدا: «تېخى ياش سىز،  
 ئېتىشقا نېمە ئانچە ئالدىرايسىز؟  
 كېسىپ ئاسماق ئوڭاي باشنى يارىغاغا،  
 ئىلىندۈرمەك قىيىن لېكىن قارماققا.  
 ئەمەل قىلماق كېرەك دانا سۆزىگە:  
 بېلىقنىڭ چوڭى چىقماس سۇ يۈزىگە.  
 قارماقنىڭ يىپلىرى بولسا ئۇزۇنراق،  
 بولۇر پايدا بېلىقچىغا پۇزۇنراق<sup>①</sup>.  
 بۇ ئىشلارنىڭ تېخى چوڭراق بېشى بار،  
 ئۇنىڭمۇ كەينىدە مەخپىي كىشى بار.  
 دېمەك، بىز ئالدىراپ كەتمەيلى كايىپ،  
 ئەمەس ھەرگىز بۈگۈنكى ئىشمۇ تاسادىپ.  
 كېرىم ئەلۋەتتە بۇ ئىشقا باھانە،  
 تاپايلى بىزمۇ تەدبىر ئاقىلانى.  
 شۇڭا، دەرھال بوشاتقايسىز ئۇلارنى،  
 خەلقىمۇ تارقىلۇر كۆرسە بۇلارنى!»  
 شۇ بولدى يوليورۇق، ياپتى بۇ بابنى،  
 چىقىشتى ھاجىلار تاشلاپ ئىشتابنى.  
 بۇ تەدبىر ياقىمىدى ھاجىغا ئەلۋەت،  
 لېكىن يوقتۇر بۆلەككە ئۇندا جۈرئەت.  
 شۇڭا، ئۇ ئۆزگىچە بىر ھىيلە ئويلاپ،  
 بۇنى ئېيتتى خا كوجاڭغا پىچىرلاپ.

① پۇزۇن — جىق، ئارتۇق.




شۇنىڭ بىرلە تېپىپ كۆڭلىگە ئارام،  
قىلىشماق بولدى بۇ ئىشنى سەرەمجان.  
كۈلۈشتى ئىككىسىلا، بولدى مەمنۇن،  
شۇ ھالدا كەچ كىردى، ئۆتتى بۇ كۈن.  
كېرىم بىرلە ئوبۇلمۇ بولدى ئەركىن،  
خەلق كۆڭلىمۇ گەرچە تاپتى تەسكىن①.  
ۋە لېكىن قان بىلەن ئۇيۇغان قارا داغ،  
يۈرەكتە قالدى، ئۆچمەس ئەمدى ھېچ چاغ.  
يۈرەكتە قالدى مەڭگۈ ئۆچ - ئاداۋەت،  
ياغار كىملىرىگىدۇر قارغىش ۋە لەنەت.  
خالايق تارقىدى شۇ ھالدا ئاستا،  
بىراۋلار ماڭدى تېز - تېز ئەينى ۋاقىتتا.

ئۈزۈلمەستىن تېخى ئەلنىڭ ئاياغى،  
يېقىلماي ھەم تېخى ئاسمان چىراغى،  
بەگ ھاجىنىڭ ئۆيىگە كەلدى كوچاڭ،  
ئۆزىدىنمۇ سۆزى كۆپرەك پەرىشان.  
چىقىپتۇ بۇ شەھەردە يەنە بىر ئىش،  
كۆڭۈلگە سىققۇسىز بىر يېڭى تەشۋىش:  
بايا بىرمۇنچە خەلق يارباغ تەرەپتە  
ئۇرۇپ بىر ساقچىنى قاتتىق غەزەپتە،  
چىقىپ بىر قانچىسى تىك تامغا پەستىن،  
ئېلىپ كەتكەن ئىمش باشنى قەپەستىن ...  
«يەنە يىرتىپ جازا ئېلانمىزنى،

① تەسكىن (تاپماق) — تىنچلانماق، خاتىرجەم بولماق.



كۆزنگە ئىلمىدى پەرمانىمىزنى.»  
دېمەك، بۇ ئەھلى قەشقەر ھەددىدىن ئاشتى،  
ئىتائەت بابىدىن چىقتى، ئاداقتى.  
بۇنى ئاڭلاپ بەگ ھاجى بولدى خامۇش،  
تېگىپ مۇشت، ئۇچتى گویا باشىدىن ھوش.  
شۇ ھالەتتە يەنە ماڭدى ئىشتابقا،  
تاراقلاپ رەستىدىن ئۆتتى پوۋۇسكا ...





## يەتتىنچى باب

يولۋاسنىڭ چىشلىرىنى ھىجايىتىشى  
ئۇنىڭ كۈلگەنلىكى بولمايدۇ.

— نىزامى گەنجىۋى ①

### 1

يۇتۇپ ھەسرەت بىلەن دەردۇ ئەلەمنى،  
ئالاي قولغا يەنە مۇڭلۇق قەلەمنى.  
قاچانكىم بۇ قەلەمنى قولغا ئالسام،  
يانار كۆڭلۈم ئۆيىدە بىر يورۇق شام.  
يانار شام بەخىش ئېتىپ ئىلھام ۋە قۇۋۋەت،  
جاراڭلار زەۋقىدىن كۈلبەمدە مېھنەت.  
جاراڭلار كۈچ، ئۈمىد، ئىلھامچى ماۋزۇ،  
بوۋاقنىڭ قەلبىدەك پاك - ساددا ئارزۇ.  
جاراڭلار ھەر نەپەسى روھىمدا ئىقبال،  
كۆڭۈلنى ئويغىتار ئىسىيانچى سىگنال.  
بىراۋغا نەپىرىتىم، بىراۋغا سۆيگۈ  
(بىرىگە بىرى زىت بۇ ئىككى تۇيغۇ)

① نىزامى گەنجىۋى (1141 — 1203) — ئەزەربەيجاننىڭ ئۇلۇغ مۇتە-  
پەككۈر شائىرى.



ھەمىشە قوزغىتار كۆڭلۈمدە غەلىيان ،  
 بۇ غەلىياننى قەلەم ئەيىلەر نامايان .  
 ئەگەرچە بۇ زامان پەيلى سىنەمكەش ،  
 ئەلەم - ھەسرەت چىكەر گەرچە قەلەمكەش ،  
 لېكىن ئىستەر شۇنى كۆڭلۈم بىتاقەت ،  
 ۋە گەرچە چەكتى كۆپ دەردۇ مالاھەت .  
 مسالى خارىسز بولماس قىزىلگۈل ،  
 ۋە لېكىن ئۆزىگىنى سۆيىمەيدۇ بۇلبۇل .  
 مسالى ئوت دېدى ، پەرۋانە كۆيدى ،  
 شۇ ئوتتا كۈل بولۇشنى ئۆزى سۆيدى .

مانا تىڭشاڭ قەلەم ئېيتار ھېكايەت ،  
 ھېكايەتتىن تولا ئاچچىق شىكايەت :  
 مانا ئۆيدە مانا بەلۋاغنى يىرتىپ  
 ئوبۇلنىڭ ئانىسى قان داغنى ئېرتىپ ،  
 تۆكەر قان ئۈستىگە قايناق يېشىنى ،  
 كۆتۈرمەي يىغىدىن ئاپئاق بېشىنى .  
 نەچچە كۈنلا بۇرۇن تۇنجى ئوغۇلدىن  
 جۇدا بولسا ، بۇگۈن ئەمدى ئوبۇلدىن .  
 يەنە قان ئۈستىگە يەنە يېڭى قان  
 چېچىلسا بۇ غېرىب دەرگاھقا بۇ ئان ،  
 بۇنىڭغا كىم چىدار ، كىممۇ دېمەس داد ،  
 بولۇرمۇ مۇندىن ئارتۇق زۇلمى بۇنىياد !  
 يىغلىغان قوۋم - قېرىنداش ، ئەل - جامائەت  
 قىلالماي ئەمدى بۇ ئىشلارغا تاقەت ،  
 تېپىرلار ، چايقلار ھويلىغا سىغماي ،



ۋە لېكىن داد دېيىشكە نەگە بارغاي؟  
كشىلىك ھەققىنى تاپقان خەلقلەر  
(يورۇق دۇنياغا كۆز ئاچقان خەلقلەر)  
ئىشىتىسە، بولغۇسى بۇ گەپكە ھەيران،  
ئەمەس چۈنكى ئۇلارنىڭ يۇرتى شىنجاڭ.  
بۇ يۇرتتا نېمىلەر بولمايدۇ سادىر،  
كى ھاكىم مۇندا ھەممە ئىشتا قادىر.  
ھېسابلار خەلقنى بىر قوتان قوي،  
ئۇلارنىڭ خاھىشىمىش قايسىنى سوي.  
ئەگەرچە قوي سويۇش قاسساپقا بابتۇر،  
بىراق بۇ يۇرتتا قاسساپ بېھىسابتۇر:  
بۇ يۇرتتا ۋاڭمۇ قاسساپ، بەگمۇ قاسساپ،  
ۋە ھەتتا بۆرە تۇرماق سەگمۇ قاسساپ،  
ۋىلايەت ھاكىمى دوتەيمۇ قاسساپ،  
يېتىپ ئەييۇن چېكەر تەئەييۇ قاسساپ،  
سوراقچى ئامبىلى شىەنجاڭمۇ قاسساپ،  
بېشىدا سەللىسى ئىشانمۇ قاسساپ؛  
قولدا قىلچى چېرىكمۇ قاسساپ،  
پالان بايۇ پوكۇن باي ئۇندىنمۇ قاسساپ.  
شۇنى ھەم ئېيتىمىقم لازىم مېنىڭچە،  
كى قويدىن پەرقىمۇ بار مىڭچە - مىڭچە.  
مىسالى ئىگىسىز بىر قوي تېپىلەس،  
سوراقسىز سويغۇچى داردىن قۇتۇلماس.  
دېمەك، ئىتتىڭمۇ باردۇر خۇن دەۋاسى،  
ھايات قانۇننىڭ شۇلدۇر ئاساسى.



ۋە لېكىن بۇ دىياردا ئىشى بۆلەكچە،  
ئادەمنىڭ قەدرى يوقتۇر توك تېزەكچە.  
ساناقسىز تېپىلار زىندان - كىشەنلەر،  
خازاندەك سارغىيار مەن - مەن دېگەنلەر.  
بىراۋلار خالسا، ئاسار سوراقسىز،  
ۋە ھەتتا جادۇغا باسار سوراقسىز.  
نېمە قانۇن دېگەن گەپ گومىنداڭغا،  
نە ھاجەت مەرىپەت غالجىر قاۋانغا!  
تۆكۈلسە نېمە ئۇ مەسۇمە كۆز ياش،  
كېسىلسە نېمە ئۇ قەدەمدە بىر باش.

ئەنە روزى ئەپەندى — مەرھۇم مۇئەللىم  
قېنىنى تۆكتى شۇنچە چەرخى زالىم.  
بېشىنى ئاستى تامغا تەنگە قوشماي،  
يىگىرمىنچى ئەسىردىنمۇ ئۇيالماي!  
ئەنە لەيلى، بېشى مەھكەم تېڭىقلىق،  
ياتار خامۇش، كۆزى مەھكەم يۇمۇقلۇق.  
گۈلى رۇخسارىمۇ شامدەك ئاقارغان،  
قارا سۇمبۇل چېچى ھەر يان پەرىشان.  
گۈلايىم بېشىدا، غەمكىن نىگاھى،  
چاراسلار ئالدىدا شام گاھى - گاھى.  
چاراسلاپ شام ئاقار ھەم تامچە - تامچە،  
تۆكۈلدى كۆز يېشىمۇ قانچە - قانچە.  
ئەنە قۇمىرى بىلەن مېھرىنىسالار،  
يەنە پاتەم بىلەن خەيرىنىسالار...



ئەنە قامچا بىلەن يول - يول تىلىنغان،  
 تاياق - توقماق بىلەن بېشى يېرىلغان،  
 پۇتى ئاقساق، قولىنىڭ يوق مادارى،  
 خازان بولغان كەبى ياشلىق باھارى  
 كېرىم ئۆز كۈلبەسىدە ئىز تىراپتىن  
 گاھى ھوشىدىن كېتەر ئاچچىق غەزەپتىن.  
 ئويۇقتا جىنچىراغ پەرۋانە شەيدا،  
 ئادەملەر بىرلە تولغان تۆر ۋە پەگا.  
 قىلۇر بىرى تېۋىپلىق يارىسىغا،  
 بىرى ئىپتار تەسەللى ئانىسىغا.  
 بىراق، ھېچكىم بىلەلمەس ئەتە - ئۆگۈن  
 يەنە قانداق ئويۇن باشلار بۇ گەردۇن ①؟  
 يەنە كۆز ياشلىرى قانچە ئاقاركن،  
 زۇلۇمنىڭ تېشىنى كىمگە ئاتاركن؟!

## 2

لېكىن، ھاجىغىمۇ قىلماي ۋاپا چەرخ،  
 ئۇنىڭ كۆڭلىنىمۇ قىلدى خاپا چەرخ.  
 تالاي يىللار داۋامى بۇ چەرخى گەردۇن  
 جاھاننى قىلىشىمۇ كۆپ ئاستىن - ئۈستۈن،  
 قىلىپ باقماس ئىدى ھاجىنى تەھقىر،  
 بۇگۈن قانداق كارامەت بولدى ئاخىر،  
 كى شەرىپەت لىق تولا ئالتۇن پىيالە،

① گەردۇن — پەلەك، زامان.



يەنە شەرىپەتنىڭ رەڭگى خۇددى لالە.  
مانا ئاغزى ئاڭغا تېگەي دېگەندە  
(شۇ ئاخشام باغدا ھېچبىر كۈتمىگەندە)  
ئېغىر يارىدار بولۇپ لەيلى يىقىلدى،  
دېمەك، توي ئېشىغا توپا سېپىلدى.  
سوزۇلسا ئارقىغا ئارزۇغا يەتمەك،  
بىكار كەتمەمدۇ ئەمدى شۇنچە ئەمگەك؟  
دېمەك، تەرسا، قارام - بەگباش بۇ تەقدىر  
بەگ ھاجىغىمۇ قىلماي يۈز ۋە خاتىر،  
يولنى توستى، سالىدى بىر توساق تام،  
تىرامتام - تام، تىرامتام - تام، تىرامتام.  
رەقىبىنى ئۇ گەرچە «يەڭدى» گويا،  
بىراق سەزدى ئۆزىن شەرمەندە - رەسۋا.  
پۈتۈن يۇرت چوڭلىرىنىڭ پېشۋاسى،  
ئۆزىچە ھەم شەرىئەت ئۆلمەس،  
ئەگەر مەنسەپ دېسە ئالىي ئەمەلدار،  
يەنە ھەربىيىدىمۇ چوڭ مەنسەپ بار.  
ئاڭغا باقماي يەنە بۇ «كۆزى يوق» خەق،  
ئەجەب ئىشلارنى قىلدى «يۈزى يوق» خەق.  
دېمەك، بۇ قەشقەرىيلەر ھەددىدىن ئاشتى،  
دىيانەت بابىدىن چىقتى، ئاداقتى.  
مۇشۇ ئويلار بەگ ھاجىغا كېلىپ ھار،  
ئېغىر بىر ئىزتىراپقا بولدى دۇچار.  
شۇڭا، كىرەمەي بۈگۈن ئىچكىرىسىگە،  
كۆڭۈل بۆلمەي خېنىمنىڭ ھەر ئىككىسىگە،



ئالاي دەپ تىنچ ئارام ئۆز ئويىدە،  
 يېتىپ قالغاندى مېھمان ئويىدە.  
 كېچىچە تولغىنىپ ھەم چەكتى پەرياد،  
 ئاگا ھەم قىپتۇمىش چەرخ جەبرى بۇنياد!  
 شۇ ھالدا يانتى تاكى چىققۇچە كۈن،  
 كۆڭلىدە غەم تولا، چىرايى مەھزۇن.  
 ئۇدۇلدا پارقرايتتى چوڭ بوي ئەينەك،  
 ياتار ھاجى تىرەپ ياستۇققا جەينەك.  
 قاراپ ئەينەككە كۆرگەچ ئەكسىنى ئۇ،  
 خىيالى تېخىمۇ بولدى قاراڭغۇ.  
 قېنى يۈزلەردىكى پارلاق قىزىللىق،  
 قېنى كۆزلەردىكى ئويناقى زىللىق؟  
 كۆرۈڭكى قېرىلىق سىرتقا تېپىپتۇ،  
 ساقالنىڭ قارىسى ئازلاپ كېتىپتۇ.  
 بېسىپتۇ يۈزىنى بىر تەكشى قورۇق،  
 دېمەك، يەتكەنمىكىن ئۆمرىگە ھاردۇق!  
 شۇ ئوي بىرلە تۇرۇپ ئۇ ئورنىدىن دەس،  
 دېدى: «ئەقدىرگە مۇنچە تەن بېرىش، بەس.  
 ھېلىتىن قېرىلىق، بۇ نېم دېگەن گەپ،  
 كۆڭۈل تەلپۈنسە تىنماي گۈلگە ھەدەپ.  
 بۈگۈن قەشقەر گۈلىستاندا بىر گۈل  
 ئۇ گۈلكى، بارچە گۈللەرگە ئەمىر گۈل،  
 ئۆزۈمنىڭ بولدىمۇ، بەس، ئەمدى يار - يار،  
 ساقالنىڭ ئاقلىقىدىن نە غېمىم بار؟»



شۇ چاغ خادىم سوراپ بەگدىن ئىجازەت،  
 مۇھىم مەكتۇپ دېدى ھەم سۇندى بىر خەت.  
 ئوقۇپ بۇ خەتنى ھاجى دېدى شۇ ئان:  
 «قېتىڭلار ھارۋىنى، بول قېنى چاپسان!»  
 «ئەجەب ئىش بۇ؟» دېدى ئۇ ئۆز ئىچىدە،  
 قاراپ مەكتۇپقا سىرلىق كۆز ئۇچىدە.  
 «سەھەرلىك چايغا كونسۇل قىپتۇ تەكلىپ،  
 يەنە بۇ خەتتە شۇنچە ناز - تەكەللۇپ.  
 دېمەك، بۇ ئىشتا مەۋجۇت بىر مۇھىم سىر،  
 بىكارغا مۇنچىلىك قىلماس روبرت شېر».

### 3

روبرت شېر كىم، ئۆزى بۇ نېمە ئادەم؟  
 قىلاي ئەمدى بايانىن سىزگە بىردەم.  
 كىمكى تۇرسا قەشقەردە بىرەر ئاي،  
 ئاجايىپ مەنزىرە مەپتۇنى بولغاي:  
 كى ئۇيغۇر بىرلە ئۆزبېك، شىبە، خەنزۇ  
 ۋە قىرغىز بىرلە مانجۇ، تاجىك، خۇيزۇ،  
 يەنە موڭغۇل كەبىلەر بىر قاتاردا  
 ياشاپ كەلگەندىن ئۆزگە بۇ دىياردا،  
 يەنە ھىندى، ئەرەب ياكى ئافغان  
 ۋە ياكى رۇس، شۋېت ھەم ئەنگىلىجان  
 دېگەنلەر بار ئىكەن دەپ ئاڭلىغانلار،  
 ئەگەرچە كۆرسىمۇ تونالمىغانلار



بۇ يەردە تاپقۇسدۇر ھەممىسىنى،  
 ئايال - ئەر كەك، قېرى - ياش جۈملىسىنى.  
 دېمەك، قەشقەر — ئادەم كۆرگەزمىسدۇر،  
 ئادەم زات خىللىرى نەمۇنىسدۇر.  
 ئايانكى، ئۆز ئارا سودا - تىجارەت  
 ۋە يا دوستلۇق، زىيارەت ھەم ساياھەت  
 قەدىمدىن بار ئۇدۇم بۇ يەر يۈزىدە،  
 ئەجەبلەنمەس كىشى ھەم گەپ - سۆزىدە.  
 ۋە لېكىن، بەزىلەر بولغاچ غەرەزلىك،  
 تېپىپ باھانە، قىلىپ كۆپ ساختىپەزلىك،  
 كىشىنىڭ يۇرتىغا بىر كەلسە قايتماي،  
 خوجا بولماقنى قەستلەر ھېچ ئۇيالماي.  
 ئۇلارنىڭ بىرىدۇر بۇ ئىنگىلىزلار،  
 تالاي ئەلنى تالاڭ قىلغان شۇ خۇنرىزلار<sup>①</sup>  
 نېمىشقا بولدىكىن بۇ يۇرتتا «بېھمان»،  
 نېچۈن بولماس كىشى بۇ ئىشقا ھەيران؟!  
 ئۇلارنى كىم بۇ يەرگە قىلدى دەۋەت  
 ۋە قايسىبىر ھوقۇق بەردى ئىجازەت؟  
 نە بىزگە قوشنىدۇر، نە يارۇ ھەمدەم  
 نە ھازىر، نە ئۇزاق يىللار مۇقەددەم.  
 نە شۆھرەت دەۋرىدە داستانىمىز بىر،  
 نە ماتەم، نە تويدا داستانىمىز بىر.  
 يىغىپ ئېيتقاندا گەپنى بىرلا جۈملە:  
 «قېتىقمۇ ئىچمىگەن ئايدىڭدا بىللە.»

① خۇنرىز — قان تۆككۈچى، قان ئىچكۈچى.



ئايانكى، بۇ قېرى مەككار جاھانگىر  
ئۇزۇندىن ئويلغاچ بىر ھىيلە - تەدبىر،  
نە كۈن ئەپيۈن ئۇرۇشتا تاپتى پۇرسەت،  
ۋەتەننىڭ بېشىغا سالدى پالاكت.  
شۇ كۈن باشلاپ ئۇلۇغ جۇڭخۇا ئېلىگە  
سوزۇپ چاڭگال جىمى بۆرە ۋە تۈلكە،  
كېسىپ تاشلاندى ئاۋمېن بىلەن شياڭگاڭ،  
نجاسەت ئىچىدە بۇلغاندى چاڭجياڭ.  
جاھانگىرغا نېچۈك باش ئەگسە مەنچىڭ،  
گومىنداڭ ئاشۇرۇپ تەزىمىنى مىڭ - مىڭ،  
بېرىلدى ئىمتىيازىلار چەتكە مۇتلەق،  
خوجاين بولدى ھەر باسقۇنچى ئەبلەخ.  
قۇرۇپ مەركەزدە قانچە خاس ساپارەت①،  
يەنە چوڭ - چوڭ شەھەرلەردە ۋاكالىت،  
جىمى ئىشقا تىقىشتى تۇمشۇقنى،  
قەدەمدە توشقۇزۇپ ئۆز يانچۇقنى.

يىراقتا قالمىدى شىنجاڭمۇ چەتتە،  
ئىدى شۇ ئىنگىلىز ھەم تۇنجى رەتتە.  
ئۇلار دەسلەپ بۇ قەشقەردە شۇ چاغدا  
قۇرۇپ خارىجى ۋاكالىت چىنباغدا②،  
نېچۈكتۇر كونسۇلىنى قىلدى ئېلان،

① ساپارەت (ساپارەتخانا) — باش ئەلچىخانا.

② چىنباغ — قەشقەر كونا شەھەر سىرتىدىكى بىر مەھەللە.



روبىرت شېر ئىدى شۇ مەنەسپكە قونغان.  
 ئۇنى ھۆرمەت يۈزىدىن دەيتتى مستىر<sup>①</sup>،  
 نە مستىركى، جىمى شەيتان ئۈچۈن پىر.  
 راۋان سۆزلەر ئىدى تۈركىي ۋە پارىسي،  
 ئىمىش ئۇ ئىنگىلىزنىڭ شەرقشۇناسى.  
 ئەگەرچە گەپ ئېچىلسا «كاشغەرىي» دىن<sup>②</sup>،  
 قوشۇپ سۆزلەيتتى «خاس»نى<sup>③</sup> تاشقىرىدىن.  
 ئۇزاق تۇرغاچ بۇ يۇرتتا قىشى ۋە يازى،  
 ئاڭغا روشەن ئىدى ئۇيغۇر مەجەزى.  
 جاھان قانۇندا كونسۇل ئۆزىچە  
 قىلالەيتتى مۇداخىلە ئۆز بېشىچە،  
 ۋە لېكىن يوق ئىدى روبىرت ئۈچۈن چەك،  
 قارايتتى ھەممە ئىشقا ئۆز ئىشىدەك.

مانا ئۆز ۋاقتىدا كەلدى بەگ ھاجىم،  
 كۈتەر دوستى روبىرت شېر ھەم مۇلايىم.  
 سەھەرلىك چاي ئۈچۈن داستىخان شاھانە،  
 تېپىپ ھەر لوقمىدا سۆزگە باھانە،  
 روبىرت شېر ۋەزىيەتنى قىلدى تەھلىل،  
 قوشۇپ ھەر نۇقتىغا بىر - ئىككى تەھسىل.  
 دېمەكچى: ۋەزىيەت ئۆزگەردى ھازىر،  
 كېيىنكى مەنزىرە ھەم بولدى زاھىر:

① مستىر (ئىنگىلىزچە) — جاناب.

② كاشغەرىي — مەھمۇد كاشغەرىي.

③ خاس — يۈسۈپ خاس ھاجىپ.



يېقىن كۈنلەردە شىنجاڭ تەقدىردە  
 بولۇر زور ئۆزگىرىشلەر ئايرىدە.  
 گومىنداڭ ئۇتقۇزۇپ قويغاچ ئۇرۇشنى،  
 تەلەپ قىلدى ئۇرۇشنى توختىتىشنى.  
 بۇ پۇرسەتنى بىلىپ بىر ياخشى ئولجا،  
 پۈتۈشمەك مەيلىنى كۆرسەتتى غۇلجا.  
 ئەگەر غۇلجا ئۇرۇشتىن تارتسا قولى،  
 سىياسەتتە تۇتار بىر ئۆزگە يولى.  
 ماناس دەرياسىدىن ئۆتمەس قوشۇنى،  
 مۇزارتىنىمۇ تۆۋەن چۈشمەس قوشۇنى.  
 دېمەككى، ئالتە شەھەر كۆرمەي تالاپەت،  
 قالۇر دەھشەت قىيىندىن سالامەت.

«ۋە لېكىن» دەپ روبرت شېر قىلدى تەكىت:  
 «تېخى چوڭراق بولۇر شۇ چاغدا تەھدىت.  
 قازارا بىر بىتىم ئاشسا ئەمەلگە،  
 پۈتۈن ئارزۇيىڭىز ئۇچقۇسى يەلگە.  
 <بىتىم> دەپ ئىللىق مالخايىنى قىرلاپ،  
 ياغۇر قەشقەرگىمۇ يۈزلەپ ۋە مىڭلاپ.  
 ئۇرۇشتا يەتمىگەن مەقسىتىگە ھەم  
 ئۇرۇشىسىز يەتكۈسى بۇ يەردە دىلجەم.  
 ھېلىتىنلا بۇزۇلدى پەيلى ئەلنىڭ،  
 ماڭا ھەم سىر ئەمەستۇر مەيلى ئەلنىڭ.  
 تۈنۈگۈن بولغان ئىش بوش گەپ ئەمەستۇر،  
 شۇنى ئويلاش ئۆزى ئاقىلغا بەستۇر.  
 تېخى بۇ گەپ بالانىڭ ئىپتىداسى،



بولۇر ئۇندىن يامانراق ئىنتىھاسى .  
ئۇ چاغدا سىزگە دىشۋار ، بىزگە دىشۋار ،  
قېنى ئېيتىڭ بۇ ئىشقا نېم ئىلاج بار؟»  
بەگ ھاجىمۇ سىلاپ چار ساقلىنى ،  
ئۇزۇن گەپلەر بىلەن چايناپ تىلنى ،  
روبرتنىڭ سۆزلىرىگە قىلدى تەھسىن ،  
قوشۇپ بەزەن سۆزىگە يېڭى تەلەقن .  
خۇسۇسەن شۇ كۈنى ھەربىي ئىشتابتا  
بايان قىلغان پىكىرنى قايتا - قايتا  
يەنە ئېيتتى روبرتقا مەيۈسانە ،  
ئۇزۇن - قىسقا تىنىپ ئەلەمكارانە .  
دېدى ئۇ ئاخىرى غەم - غۇسسە بىرلە :  
«بۇ ئىشنىڭ تەدبىرى سىزگە ھاۋالە .  
نېمەرسە دېسىڭىز ئىمكانىڭىز بار ،  
ئەقىل - ئىدراك ۋە كۈچ - دەرمانىڭىز بار .  
نىجاتلىق چارىسى ، تەدبىرى سىزدىن ،  
يۈرۈپ خىزمەتنى قىلماق ئىشى بىزدىن .  
نېمىكى بولسا غەمدىن ئەيلەڭ ئازاد ،  
پاناھىڭىزدا بولغاي كۆڭلىمىز شاد.»

يەنە گەپكە چۈشۈپ شەيتان روبرت شېر  
پېچىرلاپ دېگۈدەك كۆرسەتتى تەدبىر :  
بەگ ھاجى ئاتلىنىپ مەركەزگە بارغاي ،  
خالايىق ئاغزىدىن شۇ ئەرزنى ئېيتقاي .  
كى شىنجاڭ چوڭ رايون ، كەڭرى زېمىندۇر ،



ئۇنى تىزگىنلىمەك بەسى قىيىندۇر.  
 شۇڭا، بۆلمەك كېرەك بۇ يەرنى ئۈچكە —  
 شىمالنى ئىككىگە، جەنۇب بىر ئۆلكە.  
 خۇسۇسەن ئالتە شەھەر بۇ ئىشقا ھاجەت،  
 شۇنى ئارزۇ قىلار پۈتكۈل جامائەت.  
 «شۇ چاغدا» دېدى مىستىر مەغرۇرانە:  
 «نىجاتلىقتىن تاپالايسىز نىشانە.  
 جەنۇب ئۆز ئالدىغا بولسا ئەگەردە،  
 بىتىمنىڭ ئابروۋى بولماس بۇ يەردە.  
 بۇ ئۆلكە باشلىقى بولماق سىزگە خاس،  
 قىزىل پاچاققا مۇندا جاي تېپىلماس.  
 يەنە قىلسام سۆزۈمگە بىر قوشۇمچە،  
 ئىشتاب بىلەن كېڭەشتۈق نەچچە - نەچچە،  
 ئىشتابمۇ سىزگە ئىپتىدار بەلكى ئەتە،  
 بولۇڭ بۇ ئىشقا تەييار ھەر جەھەتتە.  
 مانا تەدبىر، ئەقىل - ئىدراك دېگەن شۇ،  
 سۇ كەلمەستە تۇغان تۇتماق دېگەن شۇ.  
 ۋە لېكىن بىلمسۇن بۇ سىرنى سەمەن<sup>①</sup>،  
 سۇ ئۇخلار، ئۇخلىماس ھەر چاغدا دۈشمەن.»

بەگ ھاجى جانلىنىپ ئەگدى بېشىنى،  
 ھاياجاندىن تۆكۈپ كۆزدىن بېشىنى.

① بۇ يەردە سوۋېت ئىتتىپاقىنى دېمەكچى، چۈنكى ئۇ چاغدا سوۋېت  
 كونسۇلخانىسى سەمەندە ئىدى.







بايان ئەبلەر يەنە ئۆز تەسرانتىن،  
 بۇ سۆھبەتتىن تېپىمىش جان نجاتىن.  
 ئىمىش بۇ چارە - تەدبىر بەك ئالامەت،  
 سۇلايمان ئۇزۇكىدەك بىر كارامەت.  
 ئىمىش خىزمەتكە تەييار تەن ۋە جانى،  
 تۆكۈلسە ئەر زىگەيمىش ھەمدە قانى.  
 تەشەككۈرمىش روبىرت دانالىقىغا،  
 «كەرەملىك» ئىنگلىز پاشالىقىغا.

شۇ گەپلەردىن كېيىن خوشلاشتى مېھمان،  
 كۆزىدە بىر غۇرۇر ھېسىسى نامايان.  
 روبىرت قالدى يۇتۇپ سىگار ① ئىسنى،  
 ئۇزانتاق كەلگۈسىنىڭ «رەئىسى»نى.  
 چىقىپ ھاجى كۆرەڭلەپ چىنباغدىن،  
 شەھەر ياققا بۇرۇلماستىن يارباغدىن،  
 تۇيۇقسىزلا ھارۋىكەشكە قىلدى پەرمان:  
 نەزەرباغ ئارىلاپ ھەيدەشنى چاپسان.

مانا چاڭ تۈزدۇرار قوش ئارغىماقلار،  
 جارائىلار بويىدا زىل قوڭغۇراقلار.  
 پوۋۇسكا تەۋرىنەر بۆشۈك مسالى،  
 شامالدا يەلپۈنەر بەگنىڭ ساقالى.  
 كىيىپ يۈك رەختتە كەمزۇل بىرلە پەلتە،  
 پۇتىدا پارقىرار سېرىق بەتتىكە.

① سىگار (ئىنگلىزچە) — تاماكا سۆزىنىڭ قىسقارتىلمىسى .



ئەتەي تىك ئولتۇرار ئۇ ياش كىشىدەك،  
قېرىلىق دەردىگە بەرداش كىشىدەك.  
ئەگەر باقسا كىشى سېرىق يۈزىگە،  
كۆزى چۈشكەي ئۇنىڭ كۆكۈچ كۆزىگە.  
بېشىدا بولمىسا قەشقەرچە دوپپا،  
ئۇنى بىر ئەجنەبىي دەيسىز شۇ تاپتا.

مانا ئالما، ئانار، شاپتۇل تولا باغ،  
ئۆرۈكلەر سارغىيىپ پىشاي دېگەن چاغ.  
سوزۇپ بوينىنى ھاجى باغقا دەرھال،  
تىلىنى تەمشىپ يۇتقان كەبى بال:  
«بۇ باغنىڭ ئالمىسى گەرچە چۈچۈكتۇر،  
چىشىمنى قامتالماس ھەر نېچۈكتۇر.  
بۈگۈنچە بولمىسا، ئەتە يا ئۆگۈن  
بولۇر ئەلۋەتتە چىشلەپ يەيدىغان كۈن»  
دېدى ئۆز كۆڭلىدە بىر ئىشنى چەنلەپ،  
قاقاقلاپ كۈلدى ھەم مەغرۇر كۆرەڭلەپ.  
پوۋۇسكا كەينىدىن يۈگرەيتتى بالىلار،  
بۇ مەلە ئۈستىدە قالدى توزانلار.  
چىقىپ باغدىن شۇ چاغ مەخسۇم چولاقمۇ:  
«ئىست بۇ بەگ ھاجىمنىڭ ھارۋىسىغۇ!  
ئەگەر چىقسام بۇرۇنراق ئۇچرىشاتتىم  
ۋە بەلكى باغقىمۇ تەكلىپ قىلاتتىم.  
ئۆزۈمدىن ئۆتتى، كەتتى ئەمدى پۇرسەت،  
بۈگۈن باسقانىكەن كۆڭلۈمنى غەپلەت»



دېدى - دە، ھەسرەتتىنى قىلدى ئاغاز،  
 قاراپ ئۇتلارمۇ قوشتى ئاغنا ئاۋاز.  
 ئارادىن بىر كۈنى كەم ھەپتە ئۆتتى،  
 بەگ ھاجنىڭ سەپەر جابدۇقى پۈتتى،  
 مانا ئەتە راۋان بولماقچى يولغا،  
 چۈشۈپ سىجاڭ بىلەن ئايروپىلانغا.  
 ئىمىش بۇ «خەلق ۋەكىلى»، قولدا نامە،  
 قىلۇر ئىشنى لېكىن بەك خۇپپىيانە.  
 سەپەردىن مەقسەتى ئاندىنمۇ مەخپىي،  
 ئۇنى ئىپتىماس ئىدى ئەل - يۇرتقا قەتئىي.  
 دېمەكچى، ھەممە ئىش ھەل بولدى مەخسۇس،  
 پەقەت بىر ئىشلا پۈتمەي قالدى، «ئەپسۇس»!  
 كى لەيلى ياتمىش ھازىرمۇ ھالسىز،  
 تېۋىپ - دوختۇرمىۇ قايتۇ ئامالسىز.  
 دېمەك، ھازىرچە بولماس توي خىيالى  
 ۋە ھەتتا بىر كېچە بولماس ۋىسالى.  
 شۇنى دەپ ھاجى يەتتى ئۆز گۆشىنى،  
 تېپىرلاپ گاھىدا بىلمەي ھوشىنى.  
 چاچار گاھى زەھەر كۆرگەن كىشىگە،  
 كۈلەتتى گاھىدا تەقدىر ئىشىگە.  
 ئاخىرى كەچ كىرىپ تاپقاندا پۇرسەت،  
 خا كوجاڭ بىرلە مەخپىي قىلدى سۆھبەت.  
 قۇرۇلدى ھىيلە ۋە نەيرەڭ تۇزاغى،  
 ئىلىنگەيمىش «رەقەب» نىڭ قول - ئاياغى.



كۈلۈشتى ئىككىسىلا تەڭ قاقاقلاپ،  
تۆكۈلدى خالتىدىن تىللا جىرىڭلاپ ...

\* \*

ئۇزات، ساقىي، ماڭا لىق تولدۇرۇپ جام،  
تاپاي مەيدىن شۇ دەم كۆڭلۈمگە ئارام.  
نىتەيكىم، غەم بىلەن غەمخانىدۇرمەن،  
زامانە پەيلىدىن ھەيرانەدۇرمەن.









برى ئىيتسا جۇدالقتىن ھېكايەت،  
برى باشلايتتى قىسمەتتىن شىكايەت.  
برى ئىيتتى: «تېخى ئون تۆت يېشىدا  
جۇۋاز چۆرگىلىدى بىر ئاخشام بېشىدا.  
يىلان دەك تولغىنىپ ھوشۇمغا كەلسەم،  
بوۋامدەك بىر قېرى ياتار قېشىدا.  
ئۇ بولدى بىر مۈشۈك، مەن خۇددى چاشقان،  
ئۇنىڭغا تاماشا، ماڭا تار جاھان.  
نەچەن قاچتىم پاناھ ئىزدەپ دادامدىن،  
دادام قورقۇپ لېكىن ئۆگەي ئانامدىن،  
ئۆيىدىن قوغلىغاچ زارىمغا باقمىي،  
يەنە كىردىم شۇ گۆرگە تېخى ئۆلمەي.  
شۇ ھالدا ئۆتتى، كەتتى غۇنچە چاغىم،  
سولاشتى ياشلىقىم، سارغايىدى باغىم.  
ئەجەب ئاجىز ئىكەنمىز بىز خوتۇن خەق،  
رەھىم قىلمايدىكەن بىزگە بۇ چەرخ.»  
برى ئىيتتى: «خوتۇن خەقنىڭ چىرايى  
ئۆزىنىڭ دۈشمىنىكەن، ئەزىرايى.  
ئەگەرچە لەيلىگۈل بولغاندا بىر سەت،  
ئۇنىڭغا بەلكى كەلمەس ئىدى بۇ دەرد.»  
برى دەيتتى: «نېمىكى بولسا بولسۇن،  
كېتىپتۇ بۇ شەھەردىن ھاجى مەلئۇن.  
يەنە چۈشكۈنچە پالتا يېنىشلاپ،  
كۆتەك ئارام ئالار تەشۋىشنى تاشلاپ.»  
ئومۇمەن ھاجى كەتكەچ شەھەردىن،



خۇشال بولدى خالايىق بۇ خەۋەردىن ...  
 بىراق، ھەر خىل ئىكەن پەرزەنتى ئادەم،  
 بۈگۈنمۇ، تا ئۇزاق ئۆتمۈش مۇقەددەم.  
 قاراپ باقساڭ ئۇنىڭمۇ پۇت - قولى بار،  
 ئېغىز، بۇرنى، قۇلاقى، ئوڭ - سولى بار.  
 ئۇ ھەم سۆزلەر ھەمىشە ئەلگە ئوخشاش،  
 سامان يېمەي، ئۇ ھەم يەر نان بىلەن ئاش،  
 ۋە لېكىن، ئىش - ئەمەل ھەم خۇي - پەيلى  
 سامان يېگەن ئېشەكنىڭ خۇددى ئەينى.  
 نە ئىدراك، نە كۆڭۈل، نە تۇيغۇ، نە ئار،  
 نە ۋىجدان، ھىمىتى، نە مەسلىكى بار.  
 چولاق مەخسۇم شۇنىڭ دەل ئەينى بولدى،  
 ئۇنىڭچە ئىشنى بۇزغان لەيلى بولدى.  
 ئەگەر باشتا بۇ «تەرسا، كەم ئەقىل» قىز  
 چولاقنىڭ گېپىگە كىرگەندە شەرتسىز،  
 شاھانە توي بىلەن ئاپاتتى ئىززەت،  
 چولاق مەخسۇمۇ چەكمەس ئىدى ھەسرەت.  
 ئايانكىم، ھاجىغا تەلەي كېلىپ كاج،  
 ئوغۇل پەرزەنتكە ئۇ كۆپ ئىدى موھتاج.  
 خالايىققا بۇ گەرچە سىر ئەمەستۇر،  
 چولاققا خۇددى شۇ ئىش بىر ھەۋەستۇر.  
 ئۇنىڭچە، توي بولۇپ كۈنلەردە بىر كۈن  
 تۇغۇلسا بىر ئوغۇل كۈندۈز ۋە يا تۈن،  
 ئۇ چاغدا ھاجىنىڭ ۋارىسى شەرئەن<sup>①</sup>

① شەرئەن — شەرئەت ھۆكىمى بويىچە.



بولاتتى شۇ ئوغۇل نەۋرە ئاسان.  
ئۇ چاغدا قوش كېلەتتى بەختى بىشەك،  
سوقۇپ بىر چالمىدا ئىككى پاختەك.  
دېمەككى، ئىشنى بۇزدى «كەم ئەقىل» قىز،  
سوزۇلدى توي ئىشى ئەمدى قەرەلسىز.  
ئەگەر ھاجى سالامەت قايتسا خەيرات،  
قازارا بىر بالا يۈز بەرسە، ھەيھات،  
پۈتۈن ئارزۇ - ئۈمىدى بولغۇسى يەل،  
تېخى ئاندىن يامانراق كۈلگۈسى ئەل ...  
ئەنە شۇنداق خىيال ئەزگەچ چولاقتى،  
قاقاتتى ھە دېسە ناسۋال قاپاقتى.

قارايتتى يەر تېگىدىن دوھىسىپ ئۇ،  
بولاتتى كۆز ئۆگى ئاندىن قاراڭغۇ.  
ۋە لېكىن، لەبلىگۈلگە تىك قارالماس،  
كۆلايمىنىڭ قېشىدا ھەم نۇرالماس.  
خىيانەت ھەر زامان چۈنكى خىيانەت،  
بىگىز تەشەببىي تاغارنى تۇرماس سالامەت.  
ماقالمۇ بار تېخى مەنسى ئايدىن:  
«ئىشتانغا چىقارغان كۆڭۈلگە تايىن.»

## 2

قويۇپ مەخسۇم چولاقتى ئۆز ئىشىغا،  
كېلەيلى ئەمدى بىز لەيلى قېشىغا.  
يوقالغاندا بەگ ھاجى بۇ شەھەردىن،



قۇتۇلغاچ ھېلىچە لەيلى خەنەردىن،  
 تىرىلدى قايتىدىن گويا ئۇمدى،  
 ئۇمدى باغدا ئىقبالى كۈلدى.  
 تاراندى، يۆتكىدى ھەم ئۈستباشنى،  
 گۈلايممۇ بولۇپ خۇش، تۆكتى ياشنى.  
 شۇ بولدى باشلىنىش، جانلاندى ھەرىكەت،  
 ساقايدى لەيلىگۈلۈم ئەمدى ئەلۋەت.  
 ساقايدى، قالدى لېكىن بىر تىرەن ئىز،  
 بۇ ئىزكى، ئۆچمىگەي قەلبىدە ھەرگىز.  
 شۇ ئىز بەردى ساۋاق، قوشتى ئەقىل - ھوش،  
 ئاشۇردى ھەم غەزەپ - قەھرىنى قوش - قوش.  
 شۇ ئىز ئاچتى كۆزىنى، قىلدى روشەن،  
 تونۇتتى ھەم جاھاننى ئەمدى قىسمەن.  
 كى ھاجى ھەم چولاق، ھەم ساقچى چېرىك  
 نېمىشقا ھەممىسى بۇ ئىشتا شېرىك؟  
 نېمىشقا شۇنچە كۆپ زورلۇققا يول بار،  
 نېمىشقا خەلق ئۈچۈن بۇ كەڭ جاھان تار؟  
 ئەجەبىكم، بولسا ھاجى شۇنچە ئۆكتەم،  
 تۆكۈپ قان، ئاشسا شۇنچە ھەددىدىن ھەم،  
 بۇنى تەرگىگۈچى ھاكىم تېپىلماس،  
 نە قانۇن، نە شەرىئەت كارى بولماس!  
 ئاشۇ ئەندىشە ھەم تەشۋىش بىلەن قىز  
 ھەمىشە سىقىلاتتى ئىختىيارسىز.  
 گۈلايم دەر ئىدى: «كۆڭلۈڭنى بۇزما،  
 خۇدا ئاسان قىلار، ئۇمدىنى ئۈزۈمە.



ئەجەبمەس بېشىنى يېسە سەپەردە،  
ئامان بولساق كۆرەرمىز بۇ شەھەردە.  
يۈر، باغقا چىقىپ سەيلە قىلىپ كەل،  
چىمەنزار ئارىلاپ كۆڭۈل ئېچىپ كەل.  
ئەنە كەلدى نىسايىم بىرلە پاتەم،  
كېزىڭلار باغ ئارا، ئويناپ بىرەردەم.»  
بۇ قىزلار ئىدى قوشنا ھەمدە قۇرداش،  
بۇ يۇرتتا بىللە ئۆسكەن ھەمدە سىرداش.  
بىلەتتى لەيلىگۈلنىڭ ھەممە دەردىن،  
كېتىشمەيتتى ئىلاج باركىم بۇ يەردىن.

كېلىپ قىزلار لەيلىگۈلگە يېپىشتى،  
«يۈرۈڭ» دەپ باغ تەرەپكە ئېچىقىشتى.  
قىزىپ كەتتى چىمەندە، باغدا سەيلى،  
قوشۇلدى باغقا ھۆسن سەيلى تۈپەيلى.  
ئۇنتۇدى ھەممىنى لەيلىمۇ بىردەم،  
خۇسۇسەن شوخ ئىدى ئويۇنچى پاتەم.  
گاھى چاقچاق قىلىپ ئۇ كۆلدۈرەتتى،  
گاھى قىيىداش بىلەن ناز كۆرسىتەتتى.  
بۈگۈن ھەتتاكى كەم سۆز نىسايىم  
قەدەمدە بىر كۈلۈپ، سۆزلەپ مۇلايىم،  
ئېلىپ چىقتى دۇتارنى، باشلىدى ساز،  
غەزەل ياڭراپ، قىلار ھەر ياندا پەرۋاز.  
كېلىشتى قوشنا قىزلار بۇنى ئاڭلاپ،  
قىزىتتى بەزمىنى دايمۇ داراڭلاپ.



ئۇسسۇلغا چۈشتى پاتەم كېسپنەكتەك،  
 چىرايى ئېچىلىپ بىر گۈل - چېچەكتەك.  
 قوشۇلدى يەنە بىر قىز بويى زىلۋا،  
 ئۈزەر بىر جۈپ بېلىق دەريادا گويا.  
 ئېگىلسە ئەۋرىشىم بەللەر خىرامان،  
 سۈزۈك كۆل يۈزىدە ئەكسى نامايان.  
 شۇ ھالدا پىرقىراپ بىردىنلا پاتەم  
 قاراپ گۈللۈككە توختاپ قالدى بىردەم.  
 ياتاتتى گۈل تۈۋىدە بىر قومۇش نەي،  
 قومۇش نەيكىم، كۆڭۈلگە بەك تونۇش نەي.  
 ئېلىپ نەينى شۇ ئان لەيلىگە سۇندى،  
 ئۆزىمۇ ئولتۇرۇپ غەمخانىە كۈلدى.  
 تاتاردى لەيلىنىڭ سولغۇن چىرايى،  
 تۇماندا قالدى گويا كۈزنىڭ ئايى.  
 چۈشەنگەچ بىر قاراپ بۇ سىرنى شۇ دەم،  
 ئېلىپ كۆكسىگە ياقىنى نەينى مەھكەم.  
 ئۆتۈپ كەتكەن كەبى بىردەمدە كۆكلەم  
 يەنە كىرىپكىلىرىگە قوندى شەبنەم.  
 ئېغىر جىملىق بېسىپ باغنى، چىمەننى،  
 ئاجايىپ بىر سېزىم تىترەتتى نەننى.

3

قويۇپ قىزلارنى بىردەم ئۆز ئىشىغا،  
 يانايلى بىز كېرىملارنىڭ قېشىغا.



ئېنىپ رۇستەمگە ئوق نامەرد روپىنتەن<sup>①</sup>  
 جېنىنى قەستلىگەندە ھىيلە بىلەن،  
 ئانا سۇمۇرغ قېنى رۇستەمنى قايتا  
 ئېرىشتۈرگەن كەبى يېڭى ھاياتقا،  
 تۆمەن بويلىرىنىڭ ئابى - ھاۋاسى،  
 سەھەردە سايرىغان قۇشلار ناۋاسى  
 داۋا بەخشى مۆجىزە بىر دورا ياڭلىغ  
 كېرىمگە تېز شىپا بولدى شۇ چاغلىغ،  
 كى ئۆتمەستىن تېخى ئىككى - ئۈچ كۈن،  
 يەنە يەر دەسسەمكە بولدى مۇمكىن.  
 دېمەك، ئت تالسا يىلپىزنى يۈز - يۈز،  
 جەسۇر يىلپىز ھامانە يەنە يىلپىز.  
 شۇڭا، ھەر كۈن ماڭاتتى ئۇ نوبېشىغا  
 (زامانە شاپۇرى<sup>②</sup> ئوبۇل قېشىغا).  
 خۇداغا شۇكۇر دەپ زورەمخان ئاچام،  
 خۇشاللىق ياشلىرىدىن تولدۇرۇپ جام،

① بۇ يەردە پىردەۋىسىنىڭ «شاھنامە» سىدىكى بىر رىۋايەت كۆزدە تۇ-  
 تۇلغان. ئۇنىڭدا ئېيتىلىشىچە، قەدىمكى ئىران پادىشاھلىرىدىن ئىسپەندى-  
 يار (روپىنتەن) رۇستەمنى زەھەرلىك ئوق بىلەن يەتتە يېرىدىن قاتتىق  
 يارىدار قىلغان. رۇستەمنىڭ دادىسى زال ئۆزىنى بېقىپ ئەي قىلغان ئاند-  
 سى — سۇمۇرغ قۇشتىن ياردەم سورىغان. سۇمۇرغ قولتۇقىدىن يەتتە تال  
 پەينى يۇلۇپ، يەتتە تامچە قان بەرگەن ۋە ئۇنى رۇستەمنىڭ ئوق تەگكەن  
 يېرىگە تېمىتىشنى تەۋسىيە قىلغان، شۇنىڭ بىلەن رۇستەم ساقىيىپ،  
 روپىنتەندىن ئۆچ ئالغان.

② شاپۇر — نەۋائىنىڭ «بەرھاد ۋە شېرىن» داستانىدا ئەڭ ۋاپادار  
 دوستىنىڭ پارلاق سىمۋولى سۈپىتىدە تەسۋىرلەنگەن شەخس.



كېرىمگە بىر سېۋەت ئۆرۈك سۇناتتى،  
ئۆزىمۇ نوبېشىغا تەڭ باراتتى.

شېپا بولغانمىكىن ئەلنىڭ دۇئاسى،  
ئۈمىد قوشقانمىكىن دوستلار ۋاپاسى،  
زامانە پەيلىگە نەپرەت - ئۆچمۇ  
ۋە ياكى ئىنتىقام ئالماق كۈچمۇ،  
ئوبۇل ھەم كۈنساين تاپاتتى قۇۋۋەت  
ۋە گەرچە ھېلىمۇ قىينار جاراھەت.  
خۇسۇسەن داڭقى بار خوتەن تېۋىپى —  
كېرىمگە ئاشنا پازىل ھەبىبى  
تىرىلگەندەك بەجايىكى ئىبن سىنا  
ھۈنەردە مۆجىزە كۆرسەتتى گويىا.  
يەنە مەرھۇم مۇئەللىم قويغان كۆچەتلەر —  
غېنى، قاسم، مۇھەممەد ھەم سەمەتلەر  
يىراق كەتسەس ئىدى بۇ ئۆيدىن ئەسلا،  
مىسالى شامىڭگە پەرۋانە شەيدا.

شۇ ھالدا ئۆتكىنىدە ھەپتە - ئون كۈن،  
ئوبۇل قوشتى پاراڭغا يېڭى مەزمۇن،  
دېمەكچى: ھاجى كەتسە، كەلمىكى بار،  
يەنە نەپرەك - تۇزاق ۋە ئىلمىكى بار.  
بۇ پۇرسەتنى غەنىمەت تۇتماق ئەۋزەل،  
تۆمۈرنى قىزىقىدا سوقماق ئەۋزەل.  
كېلىپ قالغۇنچە ئۇ مەلئۇن سەپەردىن،



كېرىملار كەتمىكى لازىم شەھەردىن.  
قوشۇلدى بۇ پىكىرگە ھەممىسى تەڭ،  
كېرىملا ئېتىراز بىلدۈردى شەخسەن.  
دېدىكىم: «ئەي قەدىردان جان كۆيەر دوست،  
جاھاندا تەڭدىشى كەم غەمگۈزار دوست،  
سېنى تاشلاپ نىچۈك مۇندىن كېتەر مەن،  
سېنىڭسىز مەن نېمە جاھان كۆرەر مەن!»

لېكىن، ھەممە يەنە تەكرار ۋە تەكرار  
ئوبۇلنىڭ پىكىرىنى قىلغاچقا ئىزھار،  
ئاخىرى بولدى كەتمەك قارارى،  
يېقىندا ئەيلىگەي بۇ ئىشنى جارى.  
بۇ گەپكە گەپ قوشۇپ پازىل ھەبىبى  
دېدى: «بار ھەر كىشىنىڭ بىر نېسۋى.  
ئەگەر بۇ ئىشتا تاپساق توغرا تەدبىر،  
بۇ دورەم كاجمۇ كەلمەس بەلكى تەقدىر.»

بىراق، قانچە تېپىلسا چارە - تەدبىر،  
ئىلاج قانچە ئەگەر كاج كەلسە تەقدىر.  
پەلەك چەرخى ئىزەلدىن شۇنچە تەنۇر،  
نېچۈك ئايلا نسا گويا چىكى يوقتۇر.  
مانا قىلدى يەنە نامەردلىكىنى،  
نە نامەردكى، تولا بىدادلىقىنى.  
كېرىم قايتار ئىكەن ئۆيىگە زاۋالدا،  
تەرەپ - تۇشتىن شەھەر قالدى قامالدا.  
بۇتۇن يوللار ئېتىك، ۋەھىمە - تەشۋىش،



شەھەردە ھەربىي ھالەت باشلىغانمىش.  
 پالاقلاپ ساقچى، چېرىك ھەر قاياققا،  
 ئېلىندى يۈزلىگەن ئادەم قاماقتا.  
 جۇدا بولدى بىراۋلار ئاتسىدىن،  
 بىراۋلار يا ئىنى، يا ئاغسىدىن.  
 بىراۋنىڭ سۆيگىنى ئىزسىز يوقالدى،  
 بىراۋ جان باغرىدىن ئايرىلدى، قالدى.  
 يىگىتنىڭ ئورنى بوش قالدى تۆشەكتە،  
 كېلىن يىغلار ئىدى يۇم - يۇم روجەكتە.  
 كېچىچە تىنمىدى ئۆي - ئۆيدە تىنتىش،  
 كىشى كۆرمەس بۇنىڭدەك ۋەھمىلىك ئىش.  
 سوزۇلدى ۋەھمە تا سۈبھى دەمگە،  
 ئاراملىق بولمىدى ھېچبىر ئادەمگە.  
 كېرىمۇ شۇ كېچە يوقالدى ئىزسىز،  
 ئۇنىڭدىن ھېچ قەيەردە چىقمىدى ئىز.

#### 4

شۇ دەھشەتتىن كېيىن زورەمخان ئاچام  
 بالام دەپ يىغلا - يىغلا ھەر سەھەر - شام،  
 يىقىلدى بىر كۈنى ئۆرە تۇرالماي،  
 بۇ قايغۇ تاغنى كۆپ كۆتۈرەلمەي.  
 ئۈزۈلمەي قوشنىلار كېسەلنى يوقلار،  
 بىرى ئەملەر، بىرى غەمخانى يىغلار.  
 گۈلايىمۇ كېلىپ ھەر ئىككى - ئۈچ كۈن




قاراشتى ھەم تەسەللى بەردى مەھزۇن.  
شۇ ھالدا بىر كۈنى يىغلاپ زور ھەمخان  
كۆرەي دەپ لەيلىگۈلنى قىلدى ئارمان.  
نەچچە كۈندىن چولاق مەخسۇم تۈپەيلى  
كېلەلمەي قىيىنلىپ يۈرگەندە لەيلى،  
گۈلايىم تاپتى بۇ ئىش چارسىنى،  
ئېلىپ كەلدى مانا دىل پارسىنى.  
كۆرۈپ بۇ ئاي جامال قىزنى زور ھەمخان،  
قوشۇلغاندەك جېنىغا يەنە بىر جان،  
كۆتۈردى بېشىنى، كۆزدە تولا ياش،  
كېلىپ لەيلىمۇ دەرھال بولدى قولداش.  
ئۆزى سۆزگە كىرىشمەك بولدى، ئەمما  
پەقەت ئىبتىئالمدى بىر سۆزمۇ ھەتتا.  
ئاخىرى بىر كۈمۈش ئۈزۈكنى ئالدى،  
ئېلىپ قىزنىڭ قولىغا ئاستا سالىدى.  
قۇچاقلاپ تارتتى ھەم قىزنى ئۆزىگە،  
چېچنى نەچچە رەت سۈرتتى كۆزىگە.  
يۈزى تاغدەك يورۇپ جانلاندى روشەن،  
نىگاھى خوشلىشار ھەممە بىلەن تەڭ.  
مىنۇت ئۆتمەي كۆزىنى يۇمدى ئاستا،  
پىتىپ كەتتى قۇياشمۇ دەل شۇ ۋاقتا.  
ئۇيۇقتا قالدى داغ، خۇددى قان داغى،  
ۋاقىتسىز ئۆچتى بۇ ئۆينىڭ چىراغى.  
ئىشىك يىغلار، تۈڭلۈك يىغلار، تام يىغلار،  
قولۇم - قوشنا، جامائەت تامام يىغلار،



تامام يىغلار، ئېغىر ھەسرەتتە يىغلار،  
ئىشتىسە ھەر كىشى، ئەلۋەتتە يىغلار...

\* \* \*

ئۇزات، ساقى، پىيالە تولدۇرۇپ مەي،  
شۇنىڭ نەشى ① بىلەن يېشىمنى سۈرتەي.  
داۋام قىلسۇن يەنە مۇڭلۇق ھېكايەم،  
يىقىلماستا مېنىڭمۇ چىراغىيەم.



① نەشى — ھۈزۈر، سۆيۈنچ، خوش.



## توققۇزىنچى باب

جاھاندىن كېتەر چاغدا نۇشروۋان<sup>①</sup>،  
بۇ سۆزلەرنى ھورمۇزغا قىلدى بايان:  
دەرەخ بولسا شاھ، خەلق يىلتىز ئېرۇر،  
بىل ئوغلۇم، يىلتىز بىلەن دەرەخ ئۇلغىيۇر.  
ئەل كۆڭلىنى ئاغرىتما، بەرمە زەرەر،  
قۇرار يىلتىزنىڭ رەنجىسە ئەل ئەگەر.  
— شەيخ سەئىدى<sup>②</sup>: «بوستان»دىن

### 1

مېنى تەنقىدلىشەر بەلكى كىتابخان،  
نېمانچە مۇڭغا تولغان دەپ بۇ داستان.  
ئوقۇپ قالسا يەنە كەلگۈسى ئەۋلاد،  
بولۇر بەلكى تاۋى خىرە، كۆڭلى ناشاد.  
بىراق، قايغۇ ۋە مۇڭ مەيلىم ئەمەستۇر،  
ھەمىشە مۇڭلىنىش پەيلىم ئەمەستۇر.  
مېنىڭ مەيلىمچە بولسا، كۈندە كۈلسەك،

① نۇشروۋان — قەدىمكى ئىران پادىشاھلىرىدىن بىرى بولۇپ، ئادىل.  
لىق بىلەن شۆھرەت قازانغان. ھورمۇز ئۇنىڭ ئوغلى.  
② شەيخ سەئىدى (1184 — 1291) — پارس خەلقىنىڭ ئۇلۇغ مۇتەپەك-  
كۈر شائىرى.



قارا تۇپراققىمۇ كۈلۈپ كۆمۈلسەك،  
 چېلىپ داپ، يار سەنەم ئېيتساق ھەمىشە،  
 كى جەمىشت بەزمىنى قۇرساق ھەمىشە.  
 نە چارە مېنى دەرۋان سالسا مۇڭغا،  
 تۇغۇلغان گۈل دىيارىم تولسا مۇڭغا.  
 نە چارە، كۆرگىنىم مۇڭ، سەزگىنىم مۇڭ،  
 بېشىمدىن ھەم تولا ئۆتكۈزگىنىم مۇڭ.  
 شۇڭا، داستان ئارا مۇڭ نە ئەجەبتۇر،  
 قەلەمگە مۇڭلىنىشمۇ بىر نېسىپتۇر.  
 ۋە لېكىن، پايدىسىز بولماس بۇ ھەرگىز،  
 تۆشۈك مۇنچاققىمۇ قالماس يەردە يېسىز.  
 كىشىكىم ئۇنتۇماس ئۆتمۈش ئەلەمنى،  
 قوياي كەلگۈسىگە توغرا قەدەمنى.

مانا سىزگە يەنە مۇڭلۇق ھېكايەت،  
 زامانە زورلۇقىدىن بىر شىكايەت:  
 شەھەردە شۇ كېچە بولغاندا تۇتقۇن،  
 خا كوجاڭ ھەددىدىن ئاشتى ۋەھشى مەلئۇن.  
 گومىنداڭ چېرىكىگە باشلىدى يول،  
 پۈتۈن جەھلى بىلەن ماسلاشتى ئوڭ - سول.  
 گاھى ئات چاپتۇرۇپ، گاھى پىيادە،  
 كۆرەڭلەپ كەتتى ئۇ ھەددىدىن زىيادە.  
 كېرىمنى تۇتقىنچە شۇ قاتاردا،  
 قاماققا يوللىدى ھەم ئەل ياتاردا.  
 قاماش ئاددىي ئەمەس ئىدى بۇ نوۋەت،



تەقەززا ئىدى كۆپ چۈنكى ھۆكۈمەت.  
 ئۈرۈمچىدە بولغان بىتىم<sup>①</sup> شۇكۈھى<sup>②</sup>  
 تۈپەيلىدىن خەلقنىڭ ئۆستى روھى.  
 كۈتەتتى ئەل بىتىمدىن ياخشى ئەخبار،  
 گومىنداڭ قىلماس ئىردى بۇنى ئاشكار.  
 ئۇرۇندى كۈنى توسماققا ئېتەكتە،  
 شەپەرەڭدەك قېچىپ تاڭدىن كاتەكتە.  
 ۋە لېكىن، خەلق چىۋەر بولغاچ ھامانە،  
 بىتىم مەزمۇنىدىن تاپتى نىشانە.  
 مەغلداپ يۈرسىمۇ ئۇزۇن قۇلاقلار،  
 يەنە ھەر كۈنلۈكى تارقاپ ۋاراقلار،  
 گومىنداڭلار بېشىغا سالدى دەھشەت،  
 گويا قولدىن كېتەرمىش ھاكىمىيەت،  
 يىراقتا بولسىمۇ غۇلجا دېگەن شەر،  
 جەنۇبتا ئەڭ خەنەر يەرمىش بۇ قەشقەر.  
 بۇ يەردە كۆپ ئىمىش بىتىم تەرەپدار،

① بىتىم — ئۈچ ۋىلايەت ئىنقىلابىي كۈچلىرى ماناس دەرياسىغا يېتىپ كەلگەندە، گومىنداڭ مەركىزىي ھۆكۈمىتى مەسلىنى سۈلھى يولى بىلەن ھەل قىلىشنى تەشەببۇس قىلدى. بۇ تەشەببۇسقا ئۈچ ۋىلايەت ئىنقىلابىي ھۆكۈمىتىمۇ قوشۇلدى. شۇنىڭ بىلەن ئۈچ ۋىلايەت ئىنقىلابىي ھۆكۈمىتى بىر تەرەپ، گومىنداڭ مەركىزىي ھۆكۈمىتى يەنە بىر تەرەپ بولغان ھالدا 1945 - يىلى 17 - ئۆكتەبىر ئۈرۈمچىدە تىنچلىق سۆھبىتى باشلاندى. سۆھبەتنىڭ نەتىجىسى سۈپىتىدە 1946 - يىلى 6 - ئىيۇن 11 ماددىلىق تىنچلىق بىتىمى ئىمزالاندى ۋە شۇ يىلى 1 - ئىيۇل ئىككى تەرەپ ۋەكىللىرىدىن تەرىپ - كىب تاپقان «شىنجاڭ ئۆلكىلىك بىرلەشمە ھۆكۈمىتى» قۇرۇلدى. بۇ بىتىمنىڭ روھى بويىچە شىنجاڭدا دېموكراتىيە، تىنچلىق، بىرلىك، ئىتتىپاقلىقنى يولغا قويۇپ، گومىنداڭ ئەكسىيەتچىلىرى تەرىپىدىن قالمىغان بارلىق سىياسىي مەھبۇسلارنى ئازاد قىلىش لازىم ئىدى. يۇقىرىدا شۇ 11 ماددىلىق تىنچلىق بىتىمى كۆزدە تۇتۇلغان.  
 ② شۇكۈھى — داڭقى، شۆھرىتى، شەۋكىتى.



ۋە بەلكى يوشۇرۇن باشلىقلىرى بار.  
شۇڭا، باشلاپ بۇ ھەربىي ھالىتىنى،  
چىڭتىماق بولدى تاجۇ دۆلىتىنى.  
دېمەككى، بۇ بىتىمدىن شۇنچە قورقتى،  
گوياكى قىرغۇچى ياۋغا يولۇقتى.  
دېمەك، ھېكمەت سۆزى بىكار ئەمەسكەن،  
جىمى زالىم بولۇر قورققاق دېگەن راستكەن!  
قولدا ساقچىسى، ئەسكىرى شۇنچە،  
يەنە يامۇل، سولاقلار قانچە - قانچە.  
يېتىشمەس ئۇ تېخى، قىلماس قانائەت،  
ئىشى چۈنكى خەلق دەھشەت ناھايەت.  
ئۆزى ئەلگە قىلىپ كۆپ جەبىر بۇنياد،  
دېگۈزگەي ئەلنى ئاخىر جەبىردىن داد.  
يەنە ئەلگە كۇناھ - ئىللەتنى قويماق،  
قاماپ - قىناپ، ئاخىرى يەنە قىرماق  
شۇدۇر بارلىق زۇلۇم ئەھلى مەجەزى،  
خۇدايا، بول ئۆزۈڭ بۇ ئىشتا قازى!

مانا ھەربىي ئىشتابنىڭ تۇرمىسىدە  
يېتىشمەي قالدى كامبىر تۇن نىسپىدە.  
قوشۇلدى ئۈستىلەپ ئۆي - ئۆيگە ئادەم،  
نەپەس ئالماقمۇ مۇشكۈل بولدى شۇ دەم.  
كېرىمۇ شۇ قاتنارى بولدى مەھبۇس،  
سېلىندى بىر كىشەن ھەم قايتا مەخسۇس،  
ئۇرۇپ كىرگۈزدى كۆردەك بىر ماكانغا،



ئېغىز - بۇرنى بويالغانىدى قانغا.  
بىراق، سىرتتا تۆمۈر دەرۋازا قاننى  
غىچىرلاشتىن ھامانە توختمايتتى.  
ئەجدەب ئوخشار ئىدى ئۇ مۇشۇ تاپتا  
يوغان بىر ئەجدىھا ئاغزىغا ھەتتا.  
نامايان ئىدى كۆپ پەيلىدە قەستى،  
يەنە كىمگە يېتەركىن شۇم شىكەستى؟  
نېمىكىن مەقسىتى، زۇلمەتتە بۇ تۇن،  
يۇتۇپ كەتمەكمىكىن قەشقەرنى پۈتۈن.  
ئايانكىم، ئەلگە دوختۇردا ئورۇن يوق،  
كۈلۈبلاردا كىشىگە كۆپ سورۇن يوق.  
لېكىن، تۈرمە دېسە بۇ يۇرتتا كۈرمىگ،  
سىغار مىڭلاپ كىشى ۋە بەلكى ئون مىڭ.  
يېتەر بۇ سۆزنى قىلماق مۇندىن ئارتۇق،  
بىلۈرلەر چۈنكى خەلقىم مەندىن ئارتۇق.  
ئۇنىڭدىن ياخشىسى چەكمەي مالاھەت،  
بايان ئەيىلەي ھېكايەمنى سالامەت.

كېرىم بىلمەس ئىدى نەدۇر گۇناھى،  
كېچىچە ئويلىدى ھەم كۈلدى گاھى.  
يا قاتىل ۋە ئوغرى، يا قاراچى،  
يا كاززىپ، مۇشتۇمى زور يول توراقچى،  
يا تاۋكا ئۈستىدە لۈكچەك قىمارۋاز  
ۋە ياكى ھاجىدەك ۋەھشى خوتۇنۋاز  
ئەمەستۇر ھېچبىرى، قولغا ئېلىندى،



پۇتغا يەنە چوڭ كىشىن سېلىندى.  
 بىراق، ئۆتكەچ ئارادىن ھەپتە - ئون كۈن،  
 چۈشەندى ھەممە گەپنى ئاستىن - ئۈستۈن.  
 ئەسلىي نۇرمە دېگەندە ياتسا ئوغرى،  
 مانا ئەمدى ياتاركەن بولسا توغرى.  
 مانا كامېردىكى ئون نەچچە ئادەم  
 بىرىدىن - بىرى پاك، مەسۇم ئىكەن ھەم:  
 بىرى روزى مۇئەللىمدەك مۇئەللىم،  
 بىرەر كەن ئوتتۇرا مەكتەپتە تەلىم؛  
 بىرى شائىر - خەلقنىڭ مۇڭچىسىكەن،  
 ئازادلىق ھەم ئادالەت كۈيچىسىكەن؛  
 بىرى مۇخبىر ئىكەن، كەسپى قەلەمكەش،  
 قىلۇر ئەل دەردىگە دەردىنى تەڭگەش؛  
 بىرى ھېيتگاھتىكى كىتابپۇرۇشكەن،  
 ئۇنىڭ كەسپى كىتاب ساتماق، ئوقۇشكەن؛  
 بىرى ئۆزبېك يىگىت، كىنو مېخانىك،  
 ئانا جەمەتىدىن ئۇشبۇ شەھەرلىك؛  
 بىرى قىرغىز، شىبەن يامۇل ئات باقارى،  
 گۇمانلىق دەپ تۇتۇلغان ئەل قاتارى؛  
 بىرى ئۆسمۈر تېخى ئون يەتتە ياشتا،  
 گويىكى قىزغا ئوخشار بىر قاراشتا.

ئۇدۇل كامېردا ئىش ئاندىن بۆلەكچە،  
 كېرىم ئالدى ساۋاق مىڭ - مىڭ ئېتەكچە.  
 يانار ئۇ كامېردا يالغۇز بىرلا ئادەم،



يوچۇقتىن كۆرۈنەر چىققاندا ھەر دەم.  
پۇتدا جۇپ كىشىن، قوللاردا كويىزە،  
يەنە ساقچى ئاغا تەڭلەيدۇ نەيزە.  
چېچى بەلدە، چىرايى زەپىراندەك،  
غۇرۇرى بار لېكىن بىر ئارىسلاندەك.  
نېمە گەپ بۇ، نېمە ئادەم بۇ مەھبۇس؟  
قىياپەت بەشىرىدە ھەم غەيرىي بىر تۇس.  
بىلىندى ئاخىرىدا ھەممىگە ئىش،  
ئېتى لاۋجاڭ، ئۆزى بىر كوممۇنىستىمىش.  
ئۇنى «سەن كوممۇنىست، يەنئەن تەرەپدار،  
يەنە سەن ئىسلىققا ھەم مەدەتكار»  
دېگەن گەپلەر بىلەن كۆپ قىينا - قىينا،  
تېنىنى قىپتۇ ئاخىر قىيما - قىيما.

ئايان بولدى پەلەك كۆپ چۆرگىلىپتۇ،  
گۇناھ قانۇنىمۇ كۆپ ئۆزگىرىپتۇ:  
كىتاب - ژۇرنال ئوقۇشۇمۇ بىر گۇناھكەن،  
قوشاق - ناخشا توقۇشۇمۇ بىر گۇناھكەن،  
ۋە ھەتتا بەزمە - مەشرەپمۇ گۇناھكەن،  
گۇناھكەن ھەممىسى، بەك چوڭ گۇناھكەن.  
كىمكى داد دېسە، قەددى بولۇر دال،  
كۆتۈرسە باشنى كىم، بەختى پايىمال.  
دېمەككى، بۆرە قان ئىچسە سوراق يوق،  
بىراق قويدا «مە» دېمەككە ھوقۇق يوق.  
قاراپ قويساڭ، كۆزۈڭنى ئويغۇدەكمىش،



ئېغىز ئاچساڭ، تىلىڭنى يۇلغۇدەكمەش.  
دېمەككى، ھەق گېپىنى قىلسا ھەر كەس،  
ياتار جايى بولۇركەن تۈرمە، گەپ بەس !

لېكىن، تۈرمە مسالى بىر ئوچاقكەن،  
تۆمۈرنى گاڭ قىلىشقا خويمۇ چاگكەن.  
كېرىمۇ شۇ ئوچاقتا پىشتى ئايلاپ،  
پىشلىدۇردى جاپالار ئۇنى تاۋلاپ.  
ئېچىلدى كۈز ئوڭى، قەلبى ئۇرۇپ جۇش  
قوشۇلدى نەپىتىگە قەھرى قوش - قوش.  
چۈشەندىكىم، ئامان بولماس بۇ باشى  
خەلققە كۈلمىگۈنچە ئەرك قۇياشى،  
مسالى سارغىيار شاختا يوپۇرماق،  
دەرەخنىڭ يىلتىزى گەر بولمىسا ساق.  
چۈشەندى: «يالىغۇز ئاتنىڭ چېڭى چىقماس»،  
چېڭى چىققان بىلەنمۇ دېڭى چىقماس». <sup>①</sup>  
ئۈزەر كەمبىرەمۇ يېنى بولسا بىر تال،  
قوشۇلغاندا ئۈزەلمەس رۇستەم بىلەن زال <sup>①</sup>.  
جۇدالىق داغلىرى، ھىجران - پىراقلار،  
يەنە قان چاچرىغان قىيىناق - سوراقلار  
كۈندە مىڭ قېتىم ئۆلتۈرسە گەرچە،  
تۇتاتتى ئۆزىنى ئۇ مەردانىلەرچە.  
ئېشىپ ھەتتا ئىلىمگە زەۋقى - يادى،

① بۇ ئىككى مىسرا شەيخ سەئىدىدىن پايدىلىنىلدى.



تولۇقلاندى يەنە ھەم خەت ساۋادى.  
دېمەك، تۈرمە دېگەن گەرچە قاراڭغۇ،  
يېتىلدى باشقىچە ئادەم بولۇپ ئۇ.

## 2

كېتىپ ئۈچ ئاي دېگەندە كەلدى ھاجى،  
بولالماي يەنە ئىككى بەختى — تاجى.  
بىتىم ئىمزالىنىپ بولغاچقا ئاشكار،  
روبرت شېرنىڭ پىلانى بولدى تارمار،  
«ئازاد قىلماق سىياسىي مەھبۇسنى دەرھال»  
ئىدى ئون بىر بىتىمنىڭ بىرسى ياققال.  
ئاڭا باقماي گومىنداڭ زىتلىشىپ،  
ۋە بەلكى تۈرمىلەرنى توشقۇزاتتى.  
ئاخىرى پارتلىدى شەھەردە بىر ئىش —  
خالايق قوزغىلىپ قىلدى نامايىش.  
تەلەپ شۇكى: «بىتىم ئاشسۇن ئەمەلگە،  
بېرىلسۇن ھەق — ھوقۇقلار مەزلۇم ئەلگە!  
بوشات بارچە سىياسىي مەھبۇسنى شەرتسىز،  
بۇنىڭسىز توختىماس ئەل ئەمدى ھەرگىز!»

ئادەم سىغىماس ئىدى كوچا — بازارغا،  
شەھەر ئەتراپىمۇ كىردى قاتارغا.  
ئوبۇلۇم بار ئىدى سەپنىڭ بېشىدا،  
غېنى، قاسم، مۇھەممەد مۇ قېشىدا.







خەلقنىڭ غەزىپى شۇ ھالغا يەتتى.  
 بىتىمنى تەرك ئېتىپ قويماي دېسە يول،  
 ھۆكۈمەت ئەلچىسى قويغاندى قول ①.  
 كۆرۈپ ئەھۋالنى جۇنجاڭ چەكتى ۋايىم،  
 دېدى: «ھازىر بۇ ئىشقا يوق ئىلاجىم.  
 دېمەككى، ۋەزىيەت قىلغاچ تەقەززا،  
 ھېلىچە دەخلىسىز دۇر ئۇشۇ ئىمزا.  
 بۇنى بۇزماق بۈگۈن جايىز ② ئەمەستۇر،  
 كېيىنچە دەپنە قىلماق نېمە تەستۇر.  
 ئۇنىڭ ئۈستىگە مۇنداق بىر خەۋەر بار،  
 خەۋەرنىڭ مەزمۇنىدا بىر خەتەر بار:  
 بىتىم ئىجراسىنى قىلماققا تەپتىش  
 ئۈرۈمچى شەھىرىدىن ئۆمەك كېلەرمىش.  
 ئۆمەكتە ئىللىقلار كۆپ بولارمىش،  
 تەشەببۇسكارىمۇ بەلكى شۇلارمىش.  
 ئەگەرچە بولمىساق بۇ ئىشتا ھوشيار،  
 قىلۇر بىزنى سىياسەت ئۈزرە تارھار.»  
 شۇنى ئېيتقاچ يۈزىگە چىقتى كۈلكە،  
 دېمەك، بۆرە شۇ تاپتا بولدى تۈلكە.  
 شۇ بولدى بىر قارار، يۆتكەلدى پەدە،  
 ئورۇنداشقا تەلەپنى بەردى ۋەدە.

① 11 ماددىلىق تىنچلىق بىتىمىگە گومىنداڭ مەركىزىي ھۆكۈمىتى نامىدىن گېنېرال جاڭ جىجۇڭ، ئۈچ ۋىلايەت ئىنقىلابىي ھۆكۈمىتى نامىدىن ئەخمەتجان قاسىمى قول قويغاندى.  
 ② جايىز — دۈرۈس، مۇۋاپىق.



بۇ ۋەدە بولغۇسى ھازىرلا ئىجرا،  
 خەلقىمۇ قىلمىغايمىش ئەمدى ماجرا.

چىقىپ ھاجى سېپىلگە شۇنى ئېلان  
 قىلىش بىرلە ئۆزىمۇ بولدى ھەيران.  
 نېمە بۇ، چۆل بېسىپ كەلگەن قىيانمۇ  
 ۋە ياكى تەۋرىنگەن دېڭىز - ئوكيانمۇ؟  
 شەھەردە نە قاتارلىق كۆپ ئادەم بار،  
 خىيال قىلماپتىكەن ئۇ بۇنى زىنھار.  
 خەلقىتە مۇنچە كۈچ، مۇنچە جاسارەت،  
 تەسەۋۋۇر قىلمىغان مۇنچە شىجائەت.  
 «ئەجەبمۇ ھەددىدىن ئاشتى قەشقەرىيلەر،  
 بۇزۇلدى، يول ئاداشتى قەشقەرىيلەر...»

مانا شۇ قەشقەرىيلەر يەڭدى ئاخىر،  
 ئېچىلدى قارا دەرۋازا بىتەخىر.  
 بوشاندى نەچچە ئون مەھبۇس راۋانە،  
 كېرىمىدىن يوق ئىدى لېكىن نىشانە.  
 ئوبۇل باشلىق يەنە يۈزلەپ تەلەپكار  
 شۇ ئانلا باشلىدى بۇ جەڭنى تەكرار.  
 بىراق، بارغانچە خەلق ئازلاپ كېتىشتى،  
 تولا قىسمى ئۆيىگە تارقاپ كېتىشتى.  
 كى ھەركىم ئۆزىگە قىلدى قانائەت،  
 يوقالغان كىشىسى چىققاچ سالامەت.  
 دېمەك، ھەركىم ئۆزىنىڭ غېمىنى يەر،



ئېرىشكەچ ئىستىكىگە ئەمدى بەس دەر .  
بۇنى كۆرگەن گومىنداڭ بولدى خۇشھال ،  
ئىدى بۇ كۈتمىگەن بىر غەيرىي ئەھۋال .  
ئۇلارچە بۇ جاسارەت ، بۇ نامايىش  
ئىدى تاشتەك ئۇيۇل بىر مۇنتىزىم ئىش .  
ئايان بولدى ئۇ چاغلىق ئىش ئەمەسكەن .  
بۇنىڭ تەدبىرىمۇ ھېچ نەس ئەمەسكەن .  
شۇڭا ، يىرتىپ ئىشتاب ساختا نىقابنى ،  
ئۇيالىماي قىلدى ئېلان بۇ خىتابنى :  
ئېغىرىمىش چىقمىغانلارنىڭ گۇناھى ،  
بولالماي ھېچ نەرسە باشپاناھى .  
ئۇلارنىڭ ئىشىنى مەركەز بىلەرمىش ،  
كېچىكمەستىن ئىشتاب دىيەنباۋ بېرەرمىش .

بۇنى ئاڭلاپ خالايق سالدى چوقان ،  
نە چۇقان ، پارتلىدى گويىكى ۋولقان .  
بىراق ، يۆتكەپ گومىنداڭ پەددىسىنى  
(بىراق تاشلاپ يېپىنغان قوي تېرىسىنى) ،  
خەلققە قىلدى زورلۇق ئىشلىتىپ دوق ،  
ئېتىلدى بەشئاتاردىن قانچىلاپ ئوق .  
ئىلاج قانچە ، قۇرۇق قول نېمە قىلسۇن ؟  
رەقىبىنىڭ شۇملۇقىنى نېمە بىلسۇن ؟  
ئاخىر تارقاپ خەلق ، بوش قالدى مەيدان ،  
ناماز خۇپتەنگىمۇ ئېيتىلدى ئەزان .



3

تېپىپ ئەمدى بەگ ھاجى تويغا پۇرسەت،  
 ئەۋەتتى قىزغا ئەلچى سوغىنى نۆۋەت.  
 بولۇپ ئەلچى چولاقتىن خاتىرجەم،  
 گۈلايمىغا يېشىنى ئەمدى مەھكەم.  
 گاھى يۇمشاق، گاھى قاتتىق كالام — سۆز،  
 ئاخىر تەھدىت بىلەن بولدى تامام سۆز.  
 گۈلايم تېغىرقاپ قالدى، نە چارە؟  
 يۈرىكى بولدى گویا پارە - پارە.  
 نېمە قىلسۇن، كىمگە ئەيلىسۇن داد؟  
 جىمى كۈتكەن ئۈمىدى بولدى بەربات.  
 شۇڭا، ئاخىر تۆكۈپ قانلىق يېشىنى،  
 «بۇ تەقدىر» ئالدىدا ئەگدى بېشىنى.

كىرىشتى ئەتە باشلاپ توي ئىشىغا،  
 يىقىلدى قارا تاغ لەيلى بېشىغا.  
 نېمە قىلماق كېرەك ئەمدى بۇ سائەت؟  
 تامام بىتتى كۆڭۈلدە ئەمدى تاقەت.  
 كۆرۈندى گۈل شەپەقلەر ئىچىرە زوھرا،  
 كۆرۈندى رابىئە، شېرىن ۋە ئۇزرا.  
 دېمەكچى: «كەل بېرى، سەن ھەم يېنىپ كەل،  
 ۋاپاسى يوق جاھاندىن سەن بېزىپ كەل!  
 جاھان سۆيگۈ - مۇھەببەت قەبرىسىدۇر،  
 پەلەك ئىشقا ئەھلىنىڭ گۆركار چىسىدۇر.



ئۇنىڭ رەپتارىدۇر ھەر دەم يامانلىق،  
كشى كۆرمەس ئىكەن ئۇندىن ئامانلىق.  
تۆرەلمەكلىك كىشىنىڭ ئۆز ئىسمى،  
تۇغۇلماقلىق ئۇنىڭ ئۆز خاھىشىمۇ؟  
تۇغۇلماق بىرلە بولسا دەردكە دۇچار،  
جاپايۇ جەبرىسى ئاندىن ئەلەمكار.  
نېمە لازىم جاھان ئەمدى بۇ جانغا،  
يېتىشىسە كاشكى جان خىلۋەت جاھانغا.  
ئامانەت ئىدى گۇيا تەندە جانى،  
بېشىغا كەلدى تەقدىر ئىمتىھانى...»

ئەنە شۇنداق ئىدى قىزنىڭ خىيالى،  
كۆزىدە ياشلىرى يامغۇر مسالى.  
بىراق، ئۆتكەندە يەلپۈپ تاڭ نەسمى،  
كۆرۈندى كۆزىگە مەھبۇس كېرىمى.  
ئۇنى تاشلاپ شۇ ھالدا ئۆزى تەنھا  
نېچۈك خىلۋەتتە تاپقاي بىر ئارامگاھ؟  
ئۇنىڭسىز نە كېرەك بولسا جاھانى،  
نە ھاجەت ئەمدى ئۇ خىلۋەت ماكانى!  
دېدى ئۇ ئۆز - ئۆزىگە: «ماڭا ئاسان،  
پەقەت بىردەمدە ئارام تاپقۇسى جان.  
لېكىن، دۈشمەن ئۆچىنى ئۇندىن ئالسا،  
خۇسۇمەت خەنجىرىنى ئاڭا سالسا،  
ئۇ چاغدا نېم بولار زۇلمەتتە ھالى؟  
بولۇر كىمگە بۇ قىسمەتنىڭ ئۇۋالى؟»



چېكەي مەن مەيلى بىردەم داغى پەرياد،  
نە ئارمان تۇرمىدىن ئۇ بولسا ئازاد!»  
شۇنى كۆزلەپ ئاخىر قىز يازدى بىر خەت،  
خېتىدە ھاجىغا قويدى ئېنىق شەرت.  
تەلەپ شۇكى، كېرىمنى تېز بوشاتقاي،  
بۇ توي - بىر توي بولالماست ئۇ بوشانماي.  
قوبۇل بولمايدىكەن بۇ شەرت مۇبادا،  
«مېنى تاپسۇن كىشى بىر قەبرىگاھدا!»

\* \*

قىل، ئەي ساقىي، قەدەھلە مېنى ئاگاھ،  
جۈنۈن دەشتىدە بولدۇم تەلۋە - كۆمراھ.  
يېتىپ كەلمەكتىكەن بىر شەپە تاغدىن،  
قۇتۇلسام نە ئەجەب زۇلمەت جاھاندىن.





## ئونىنچى باب

بەختلىك بول ! ئەگەر بىز ئەبەدىي  
ئايرىلىدىغان بولساق، ئەبەدىي ئەلۋىدا !  
— بايرون ①

### 1

شۇنىڭدىن ئىككى كۈن ئۆتتى دېگەندە،  
كېرىم چىقتى قاماقتىن كۈتمىگەندە.  
كىرىشتە بىتۈبۇقلۇق بولسا قانداق،  
چىقىشتا ھەم تاسادىپ بولدى شۇنداق.  
ئايىغى چىقىمىغان قىيىنق - سوراقلار،  
قىيىن - قىستاققا كۆپ يېگەن تايىقلار،  
گاھى قامچا، گاھى گاڭزا، گاھى ياغ  
بەدەندە قالدۇرۇپ ھەر كۈنلۈكى داغ،  
ئۆتۈپ تۇرغان ئىدى ئايىلار قانارى،  
ئېشىپ چەكتىن پەلەكنىڭ كىردىكارى ...  
بۈگۈن نېم بولىدىكىن، بەكمۇ ئاجايىپ،  
قۇتۇلدى ھەممىدىن مۇنچە تاسادىپ.  
يەنە قانداق ئويۇن باشلايدىكىن چەرخ،

① بايرون — 1788 — 1824 - يىللىرى ياشىغان مەشھۇر ئىنگلىز شائىرى.



جاپا دەرياسىدا قىلماق ئۈچۈن غەرق.  
 كېرىم شۇنداق خىيالدا بىخۇدانە  
 تۆمۈر دەرۋازىدىن چىققان ھامانە  
 كۆتۈۋالدى ئۇنى ئاغا - ئىنلەر —  
 ئوبۇل، قاسم، مۇھەممەد ھەم غېنىلەر،  
 نىسايىمىدىن يېتىلگەچ چۈنكى ئەخبار،  
 ئۇلار بولغانىدى گەپتىن خەۋەردار.  
 لېكىن، بىلمەس ئىدى ئىشنىڭ تېگىنى،  
 خۇسۇسەن لەيلىنىڭ چىن ئىستىكىنى.  
 كېرىمنى قۇتقۇزۇش — بۇغۇ ئېنىق گەپ،  
 نىكاھقا رازىلىق زادى نېچكۈك گەپ؟  
 شۇڭا، ھەممە بۇ ئىشقا بولدى ھەيران،  
 كېرىم قانداق، ئوبۇل شۇنداق پەرىشان.  
 ئۇنىڭ ئۈستىگە قانداق تاقىتى بار،  
 كېرىم بولسا مۇسبەتتىن خەۋەردار؟  
 شۇ ھالدا مۇڭدېشىپ ئۆتكەندە بىر چاغ،  
 كېرىم سورىدى: «ئانامنىڭ ھالى قانداق؟»  
 «ئاناڭ ياخشى» دېدى، ھەممە تۇرۇشتى،  
 «يۈرۈ» دەپ ھەممىسى تەڭ يولغا چۈشتى.  
 ئۆيىگە بارغۇچە يول - يولدا ئادەم،  
 يۈزىدە بىر تەبەسسۇم، كۆزلىرى نەم.  
 گاھى ئېيتار مۇبارەك، گاھى غەمكىن  
 تەسەللى لەۋزىدىن بېرەتتى تەسكىن.  
 يۈرەك تىترەر ئىدى ئەمدى بۆلەكچە،  
 بوراندا تىترىگەندەك لالە غۇنچە.



مانا ئۆي، بىر زامان كېرىم تۇغۇلغان،  
تۇغۇلغانۇ ئۆسۈپ شۇنچە يېتىلگەن.  
ئىشىكتە بىر قۇلۇپ، سەينا ئادەمسىز  
ئۇچۇپ كەتكەن كەبى قۇشلارمۇ يەمسىز.  
ئوبۇل ئاچتى قۇلۇپنى، ھەممە سۇكۇتتا،  
كېرىممۇ سەزدى ھالى شۇ منۇتتا.  
«ئانامەي» دېدى، سەلدەك ئاقتى ياشى،  
ئوبۇلنىڭ ئاغۇشىغا چۈشتى باشى.  
شۇ چاغدا باشلىدى كىمدۇر قىرائەت،  
ئېغىر بىر مۇڭ چاچار ئۆيدە تىلاۋەت.

«ئادەم ھۆل نەرسە» دەپ ئۆتمۈشتە دانا،  
ئەجەب بەرگەنكەن ئىنسانغا مەنا.  
ئەگەر پىل بولسىمۇ جىسمى بولۇر خاك،  
پەلەك قىلسا ئۇنى گەر مۇنچە غەمناك.  
بۈيۈك تاغمۇ بولۇر ئەلۋەتتە بەربات،  
بېشىغا كەلسە شۇنچە جەبرى - بىرات.  
لېكىن، سەۋرى - تەھەممۇل، غايىۋى ئاڭ  
بولۇر كەن ئادىمىگە كۈچ ۋە دەرمان.  
مانا دوستلار يەنە ئىشقا كىرىشتى،  
نېمە قىلماق كېرەك دەپ كۆپ تىرىشتى.  
تىرىشتى لەيلىنىڭ ھالىن بىلىشكە،  
مۇناسىپ چارە - تەدبىر ئىزدىنىشكە.



2

نسايم كەلدى شۇ چاغ (بىزگە مەلۇم،  
لېۋىدە يەنە شۇ غەمكىن تەبەسسۇم).  
ئۇزاتقاچ نەي بىلەن بىر خەتنى تەمكىن،  
بىرەدەم توختمايلا كەتتى غەمكىن.  
ئىدى بۇ دىلرەبا ئاشۇ تونۇش نەي،  
قەدىناس ھەمراھى كونا قوھۇش نەي.  
بۇ نەي كەلدى، دېمەك، سىگنالى كەلدى،  
تەۋەرۈكنامسى — ئىقبالى كەلدى.  
كېرىم خەتنى ئوقۇر كەن قەلبى ئويناق،  
قولى تىترەر ئىدى مىسلى يوپۇرماق.  
سالامدىن سوڭ خەتتە مەقسەت — ئىرادە  
مۇنۇ سۈرەت بىلەن بولغان ئىپادە:

«پەرىشاندۇر بۈگۈن، ھالىم پەرىشان،  
خېتىمدە كۆپ بولۇر ھەم ئىيۇ نۇقسان.  
قولۇم تىترەپ، قەلەم ماڭماس راۋانە،  
گويىا جىسىم ئىرادەمگە بىگانە.  
نېچكۈك مۇمكىن قەلەمدە زاھىر ئەتمەك  
يۈرەك مۇڭلىرىنى ئېيتىپ تۈگەتمەك؟  
پېشانەم بولمىسىدى مۇنچە شورلۇق،  
چىنىڭغا يەتمەس ئېردى شۇنچە خورلۇق.  
ساخا يەتكەن ئەلەمنى ئويلىسام مەن،  
مېنى ئەيلەر بۇ ھەسرەت تىغى يەكسان.



قېشىڭدا ئولتۇرۇپ كاشكى بىرەردەم،  
 سېنىڭ يالغۇزلۇقۇڭغا بولسام ھەمدەم.  
 ئايغىڭغا قويۇپ كاشكى بېشىمنى،  
 يولۇڭغا سۇ قىلىپ سەبىسەم بېشىمنى.  
 قىلىپ يىغىنە يەنە كىرىپك دېگەننى،  
 چىقارسام پۇتلىرىڭدىن شۇم تىكەننى.  
 چېچىمنى كۆرىپ قىلسام ھەر سەھەر - شام،  
 بىرەردەم ئولتۇرۇپ سەن ئالساڭ ئارام.  
 لېۋىم بولسا ساڭا ياقۇت پىيالە،  
 ئىچۈرسەم شەرىبتىمنى بارە - بارە.  
 نېتەيكىم، كاج پەلەك قىلدى زەبۇن ① ھال،  
 ئىلىپتەك قامتىمنى قىلدى بىر دال ②.  
 ساڭا سالسا زامان تۆمۈر كىشەنلەر،  
 مېنى بىر يىپ بىلەن باغلاپ كىشەنلەر.  
 سېنى تۈرمە ئىچىدە قىلسا مەھبۇس،  
 مېنى تۆت تام بىلەن ساقلايدۇ مەخسۇس.  
 كۆزۈمگە سانجىلىپ ھەر كۈنلۈكى مىخ،  
 چولاق مەخسۇم جېنىمغا بولدى بىر زىخ.  
 ئۇنى ئاز دەپ، ئىشىك ئالدىدا ھوشيار  
 نېچۈكتۈر ئادىمىيلەر مېنى پايلار.  
 ئانام بىچارىنىڭ ھالنى سورىساڭ،  
 كۆزى ياشلىق، ئۆزى غەم ئىچرە سەرسان.  
 نېمكى بولسا سەن ئەركىن نەپەسى سەن،

① زەبۇن — چۈشكۈنلۈك، خارلىق، بەختسىزلىك.

② دال — «د» ھەرىپى.



مېنىڭدەك ناتىۋان مەزلۇم ئەمەس سەن  
 ۋە ھەتتا ئەرلىكىڭ ھەم قولدا ئەركىڭ،  
 مېنىڭدىن ئۆزگىنى تاپماققا ئەركىڭ.  
 مېنىڭچۇ، قىز تۇغۇلغان شۇ گۇناھىم،  
 نە ئەركىم، نە كۈچۈم باردۇر، خۇدايىم!  
 كېيىكىمۇ ياخشىراق مەن بىناۋادىن،  
 قېچىشقا ئەركى بار چۆلدە بالادىن.  
 مانا يىرتقۇچ ماڭا سالماقتا چاڭگال،  
 نېتەيكىم، يوق ماڭا مۆكەككە چاڭگال.  
 دېمەك، بوران سوقۇپ گۈل غۇنچىمىزنى،  
 ئۆمۈرلۈك ئايرىغان ئوخشايدۇ بىزنى.  
 لېكىن، سەنسىز ماڭا جاھان كېرەكمەس،  
 جاھانىم نېمە ئۇ، بۇ جان كېرەكمەس.  
 نېچۈك دۇنياغا پاك كەلسەم، كېتەي پاك،  
 تېنىم تاكى لەھەتتە بولغۇچە خاك<sup>①</sup>.  
 ئەجەبلەنمە ئەگەر بىر تۈن يا ئاخشام  
 تۇيۇقسىز ئۆچسە بۇ ئالدىمدىكى شام.  
 بۇ شام ئۆچسە يەنە بىر شام تاپارسەن،  
 قاناتىڭنى ئاشۇ شامغا ياقارسەن.  
 ئۈمىد شۇكى، بېغىڭدا كۈلسە غۇنچە،  
 مېنى ھەم ئەسكە ئېيقوي ئانچە - مۇنچە<sup>②</sup>»

① خاك — توپا.

② بۇ خەتتىكى بەزى مىسرالاردا ئەكس ئەتكەن پىكىرلەر شېرىزنىڭ پىرھادقا يازغان خېتىدىن پايدىلىنىلدى.



ئوقۇپ خەتنى كېرىم نەچچە ۋە نەچچە،  
چىرايى تاتىرىپ كەتتى بۆلەكچە.  
كۆزى تورلاشتى ۋە كەتتى مادارى،  
ئۈزۈلدى قەلبىنىڭ گويىكى تارى.  
بېرىپ خەتنى ئوبۇلغا، كۆزنى يۇمدى،  
خىيال دەرياسىغا شۇڭغۇدى، چۆمدى.  
ئوبۇل جىم، ئۆيمۇ جىم، چوڭقۇر سۈكۈنات،  
كوڭغۇلنى ئەزگۈدەك بىر غەيرىي ھالەت.  
لېكىن، دەرھال يىغىپ ھوشنى يەككىل،  
كېرىمۇ يازدى بىر خەتنى ئەپچىل.  
ئوبۇل شۇ ئان تېپىپ كەلدى سەمەتنى،  
نسايمىغا بېرىپ كەل دېدى خەتنى.  
نەزەرباغقا يۈگۈردى بالا ئۇيىناق،  
قولدا چىڭ تۇتۇپ خەتنى، يالاڭ ئاياق.  
بۇ خەت ئاددىي ئىدى، ھەتتا چۇۋالچاق،  
بىراق قەيسەر ئۈمىدىنىڭ نۇرى پارلاق:

«سالام، دىلبەر، ساڭا مەن بىناۋادىن،  
قاراڭغۇ كېچىدەك بەختى قارادىن.  
باھار يامغۇرىغا چۆل قانچە تەشنا،  
ئىدىم لەۋزىڭگە مەنمۇ شۇنچە تەشنا.  
ئۈمىدىم تەلپۈرەر ھەر تاڭدا قانچە،  
ۋىسال دەرياسىدىن گەر ئىچسە تامچە.  
قاچانكىم بىر مۇبارەك نامە كەلدى،  
دېمەي بىر نامەكىم، دۇردانە كەلدى.»



بیشم کوککہ ئۇلاشتى خۇشلۇقۇمدىن،  
بوشاشتى پۇت - قولۇم بەھوشلۇقۇمدىن.  
بىراق، خەتنى ئوقۇپ دىل پارە بولدى،  
جاۋابغا تىلىم ئاجىز، بىچارە بولدى.  
قەلەم تۇتماققىمۇ يەتمەي ماجالىم،  
گويىا بەزگەككە ئوخشاپ قالدى ھالىم.  
سېنىڭ ئېيتقانلىرىڭنىڭ ھەممىسى راست،  
مېنىڭ دەردىم ساڭا ياماق بولالماست.  
بالا تاغى يىقىلسا بىر بېشىڭغا،  
جاھان غەرق بولغۇدەك تۇرسا يېشىڭغا،  
نە بولسا مەندە كۈچ، ئىمكان، نە ياردەم،  
ئۆلۈم مىڭ ياخشىراقتۇر ماڭا بۇ دەم.  
ئۇيالىدىم، تەرلىدىم، چوغدەك قىزاردىم،  
نادامەتتىن، نومۇستىن كۆپ بوزاردىم.  
بوزاردىم ئەر تۇرۇپ ئاجىزلىقىمدىن،  
بۇ تەقدىر ئالدىدا كۈچسىزلىكىمدىن.  
مېنىڭ ئەرەنلىكىمگە مىڭچە لەنەت،  
ئوقۇي رەھىمەت ساڭا، ئەلۋەتتە - ئەلۋەت.  
ئوقۇي رەھىمەت سېنىڭ بەرداشلىقىڭغا،  
ماڭا تا بىر ئۆمۈر يولداشلىقىڭغا.  
ۋاپا لەۋزىدە سەن ئىدىڭ مۇئەللىم،  
ماڭا بەردىڭ يەنە بىر كەررە تەلىم.  
ئىشەن، دىلبەر، ئىشەن مەن بىناۋاغا،  
يىگىتلىك قەسىمىم كەتمەس ھاۋاغا.  
قەسەمبىلا، تېنىمدە بولسا بۇ جان،



ساڭا چاڭگال سالالماس ۋەھشى ھايۋان.  
قەسەمبىلا، سۆزۈمنىڭ يوق خىلاپى،  
قىساس خەنجىرىنىڭ بولماس غىلاپى.  
مېنى پەرۋانگە ئوخشاتما، دىلدار،  
كى شام ئۆچسە، چىراغنى قىلسا ئۇ يار.  
نېچۈك ئاسماندا ئاي بىردۇر، قۇياش بىر،  
تېنىمدە بولسا جان، جانان — قاياش بىر.  
سېنىڭسىز ماڭا ھەم بۇ جان كېرەكمەس،  
سېنىڭدىن ئۆزگە ھېچ جانان كېرەكمەس.  
ئۈمىد شۇكى، ئۈمىدىنى ئۈزۈمە، ئەي يار،  
بۇ قەشقەر كېچىسىنىڭ ھەم كۈندۈزى بار! »

\* \*

ئىلاھا، ماڭا ھەم ئۈمىدىنى يار قىل،  
يورۇت كۆڭلۈمنى، دائىم ئۈمىدۋار قىل.  
ئەگەرچە بىر قۇرۇق شاخ مەن سەمەرسىز،  
بولاي ئەل چاكىرى، قويمە نەزەرسىز.





## ئون بىرىنچى باب

دۈشمەننى بۇ دەھر ① زەبەردەست قىلۇر،  
نەخۋەت ② مەيدىن بىرنەچچە كۈن مەست قىلۇر.  
غەم يېمەكى، يەتكۈزسە باشنى كۆككە،  
ئاخىر يەنە يەر كەبى ئۇنى پەست قىلۇر.  
— بابۇر

مەن ئادەم ئەمەس، پىچاق مەن!  
— ۋىيىنچى ③: «كۆكۈيۈن» دىن

### 1

ئوقۇپ لەيلى بۇ خەتنى چەكتى پەرياد،  
دىلى ئەندىشىدىن كۆپ بولدى ناشاد.  
«ئىستىكى، نېمىدەپ يازغاندىمەن خەت،  
خېتىم بوپتۇ يەنە دەردىگە بىر دەرد.  
سىرىم ئېيتىپ ئۇنى قىلدىم بىئارام،  
نېچۈكمۇ تىنچار ئەمدى ئۇ دىلئارام؟  
چىكىپ مەندىن تولا غەم - غۇسسە، تەشۋىش،  
ئۆزىگە تاپمىغايدى يەنە بىر ئىش.

① دەھر — پەلەك، زامان.

② نەخۋەت — غۇرۇر، كىبىر.

③ ۋىيىنچى (1864 — 1960) — ئىتالىيەلىك مەشھۇر ئايال يازغۇچى.



قساس خەنجىرى گەرچە قولدا نەييار،  
ۋە لېكىن ھاجى يىرتقۇچ بەكمۇ ھەييار.  
قەدەمدە كەم ئەمەس ئۇنىڭ يۆلىكى،  
زامانە شۇنىڭكى، ئامەت شۇنىڭكى.  
خاتا قىلغان ئىكەنمەن ئەۋەتىپ خەت،  
نە پايدا ئەمدى مىڭ چەكسەم نادامەت ...»  
شۇنى ئويلاپ تۆكۈپ ياش مەيۈسانە،  
يەنە يازدى كېرىمگە باشقا نامە.

مانا خەتنى ئېلىپ ماڭدى نىسايىم،  
يەنە شۇ چېهرىسى غەمكىن، مۇلايىم.  
جۇغى گەرچە ئۇنىڭ بىرئاز كىچىكرەك،  
لېكىن ئۇچقۇر ئىدى ئۇ خۇددى يەلدەك.  
ئۇنى قوشنا موماي باققان بالام دەپ،  
ئۇ ھەم ئۆستى موماينى ئۆز ئانام دەپ،  
ئەمەلدە بىر يېتىم قىزدۇر نىسايىم،  
خەۋەردار ئىدى بۇ ئىشتىن گۈلايىم.  
شۇڭا، دائىم بولۇپ بۇ قىزغا دىلكەش،  
سلايىتى باش - كۆزنى ئەتىگەن - كەش.  
ئۇنىڭ ئۈستىگە لەيلى بەكمۇ ئامراق،  
ئۇ قىز ھەم لەيلىگۈلگە ئىدى مۇشتاق.  
بىرى ئاچا، بىرى گۇيا سىڭلىدۇر،  
بىرى بۇلبۇل، بىرى گۇياكى گۈلدۈر.  
ئەگەر لەيلى دېسە ئۇ جان پىدادۇر،  
ئۇنىڭ دەردى بىلەن ئۇ ھەم ئادادۇر.



بېرىپ، كەلگەندە قىز كېرىم قېشىغا،  
 ئاقار پېشانىسىدىن تەر قېشىغا.  
 ئېلىپ كەپتۇ كېرىمدىن يەنە بىر خەت،  
 ئاڭغا لەيلى ھېسابسىز ئېيتتى رەھمەت.  
 ئوقۇپ چىققاچ بۇ خەتنى لەيلى بىر - بىر،  
 چىرايى نەچچە - نەچچە بولدى تەغىير<sup>①</sup>.  
 گاهى كۆزدە ئۈمىدىتىن بىر نىشانە،  
 گاهى تەشۋىش بىلەن تۇتتى پېشانە.  
 گاهى شادلىق تاپار يۈزدە ئىپادە،  
 گاهى غەم - قايغۇسى ئاشار زىيادە.  
 دېمەك، بۇ خەت ئىچىدە غەيرىي سىر بار،  
 بولۇر باب ئاخىرىدا بىزگە ئاشكار ...  
 كۆچەيلى ھازىرەنلىك باشقا گەپكە،  
 نەزەرباغدىن ئۇدۇل يارىباغ تەرەپكە.

## 2

مانا كەڭرى كۆتۈرمە باغلىق ھويلا،  
 شەھەردە كۆپ زاماندىن داغلىق ھويلا.  
 قاتار ئۆيلەر بىلەن ئايۋان، پېشايۋان،  
 ئىشىك، تۈۋرۈكلىرىدە نەقىش نامايان.  
 يېرىم تۈن بىرلە ھويلا تىلغا كىردى،  
 ئادەملەر ھەر قايان سەرسان يۈگۈردى.

① تەغىير — ئۆزگىرىش.



ئېسىلدى نەچچە - نەچچە يەرگە قازانلار،  
يىقىلدى ھەم توقاچ، شىرمانى نانلار.  
پالان بايۇ پوكۇن بەگلەر، ئىماملار،  
يەنە بايۇھچچىلەر، موللا - ئىشانلار،  
يەنە كىمىلەر ۋە كىمىلەر دىل كۇشادە  
كىپلىشتى گاھى ئاتلىق، گاھ پىيادە.  
تولۇپ كەتتى ئادەمگە ھەممە خانە،  
يىپىلدى داستىخانلار ھەم شاھانە.  
شۇ خىلدا باشلىنىپ كەتتى بۇ مەرىكە،  
بەگ ھاجى ھەم «يىگىت»، ھەم بولدى سەركە.  
پىشايۋاندا تۇرۇپ سىلاپ ساقالنى  
ئىلىك ئالغاندا ھەربىر مېھمان سالامنى،  
ئېگەر سەل - پەل بېشىنى گاھى - گاھى،  
كۈلەر ھەم گاھىدا مەغرۇر سىپايى.  
دېمەككى، چۆرگىلەپ بۇ چەرخى گەردۇن،  
بەگ ھاجىنى بۈگۈن كۆپ قىلدى مەمنۇن.  
دېمەككى، دېگىنىنى قىلدى ھاجى،  
نېمە قىلسا ئۇنىڭ بارمىش ئىلاجى.  
شۇڭا، ئاشتى غۇرۇرى يەنە قات - قات،  
ئەمەسمىش ھەر نېچۈك ھەرىكەت ئاڭا يات.  
ئاقارغاندا ساقال ئەلدىن ئۇيالىماي،  
ئۇيالىماقلىق نېمە، ھېچ كۆزگە ئىلماي،  
قىلۇر توي ياش يىگىتلەردەك كارامەت،  
بۇ گەرچە بولسىمۇ بىر غەيرىي ئادەت.



بۇ ھويلا ئارقىسى بىر خاس ھەرەمدۇر،  
 ئۇنىڭدا ئىككى خانىم نامەھرەمدۇر.  
 ئۇلار كۈنداش بولۇپ دائىم يۇنۇپ قان،  
 ئۆتەتتى ئوت بىلەن سۇدەك قېرىشمان.  
 بۈگۈن ھەر ئىككى خاننىڭ كەيپى بەك ساز،  
 بىرىدىن بىرى كۆپرەك ئىدى تەنناز.  
 يالاشتى تۇمشۇقنى خاتىرجەم  
 ياراشقانداك مۇشۇك - ئىت خۇددى شۇ دەم.  
 لېكىن، باشقا ئىدى ھەر كىمدە ئىستەك،  
 كى «جىننىڭ قەستى شاپتۇلدا» دېگەندەك.  
 چوڭى دەيتتى ئۆزىچە: «ئاي خۇدايىم،  
 يېتىپتۇ ساڭا ئاخىر دەردۇ ھالىم.  
 يېقىپ ھەر كۈنلۈكى باغرىغا ئاتەش،  
 جېنىمغا زىخ ئىدى بۇ ئۆيدە كۈندەش.  
 بۇ كۈنداشقا بۈگۈن كۈنداش تېپىلدى،  
 ئۇنىڭمۇ باغرىغا ئاتەش يېقىلدى.  
 ئىدىم مەنمۇ سېنىڭدەك بىر قىزىلگۈل،  
 بولۇرسەن سەنمۇ مەندەك ئەمدى خەس - كۈل!»  
 كېچىك خان باشقىچە ئويلار بۇ ئىشنى،  
 تىلەيتتى خۇددى شۇنداق ئىش بولۇشنى.  
 ئەگەر ھاجى كۆڭۈل بەرسە بۆلەككە،  
 ئۇ خانىممۇ يېتەر پات - پات تىلەككە.  
 بۇ ئۆي شۇنداق ھەمىشە خالىسا خالىي،  
 بولاتتى ھەر كېچە يارنىڭ ۋىسالى.  
 ئۇنىڭ بەختىگە قىز قويغاندى شەرت:



بۇ ھويلا ئىچرە تۇرماق ئاڭا بىر دەرد.  
نېمكى بولسا باشقا ئۆي تۇتۇلسۇن،  
بۇ كۈنداشارلار دوقىدىن ئۇ قۇتۇلسۇن.  
شۇڭا، سەمەندىكى گۈلباغنى تاللاپ،  
ئۆزىگە ھۇجرا قىلدى ھاجى خالاپ.  
بۇنىڭدىن ھەر ئىككى خانىمۇ رازى،  
ساقالنى سىلاپ ھاجىمۇ رازى.  
بۇ ئىشنىڭ قىزىقى شۇكى، خۇسۇسەن  
كېرىمۇ بۇ خەۋەردىن بولدى خۇرسەن.  
دېمەك، ئىشنىڭ تېڭىدە بىر پىلان بار،  
پىلاندا كۆزلىگەن مەخپىي نىشان بار.  
دېمەك، لەيلى بىكار قويماپتىكەن شەرت،  
بۇ شەرتتىن چىققۇسى بىر سىررى ھېكمەت ...

مانا سەمەن ئارا يېگانە بىر باغ،  
ئۈزۈكنىڭ كۆزىدەك دۇردانە بىر باغ.  
كىشى قىلسا ئۇنى بىردەم تاماشا،  
بولۇر بىر تەسىرات كۆڭلىدە ئىنشا.  
كى ئىنسان ئەمگىكى بىر مۆجىزىكەن،  
جاھاننىڭ زىننىتى ئەمگەك ئىزىكەن.  
مانا ئالما، ئانار، شاپتۇل، جىنەستە،  
ئۆرۈك، ئەنجۈر، گىلاس، ئامۇت ۋە پىستە.  
دېمەك، باغ مېۋىسى ئېيتقاندىن ئارتۇق،  
ئۈزۈمزار سايىۋەن بوستاندىن ئارتۇق.



چىمەن گۈلشەنلىرى خويمۇ مۇئەتتەر<sup>①</sup>،  
مۇئەتتەر گۈللىرى گويىكى ئەختەر<sup>②</sup>.  
خۇسۇسەن كۆل بويىدا گۈلى نەركەس،  
بولۇر شەيدا گۈزەل ھۆسنىگە ھەر كەس.  
يەنە رەئنا بىلەن مودەن ۋە جۇخار،  
بىرىدىن بىرىنىڭ ھۆسنى فۇسۇنكار.  
ئەنە شۇ باغ ئىچىدە بىر ئىمارەت،  
ئىشىك، تورۇس، تېمى نەقىشتىن ئىبارەت.  
ئىمارەت ئۈچ تەرەپتىن باغقا يانداش،  
پەلەمپەيلىك پىشايۋان ئۇللىرى تاش.  
تالاي باغۋەن، تالاي نەققاش، خەرەتلەر<sup>③</sup>،  
تالاي ئۇستا ۋە نىمكار ئەزىمەتلەر  
كۆمۈلگەندۇر قارا يەرگە قاتارى،  
بۇ باغقا تەر تۆكۈپ كەتكەچ مادارى.  
ئىمارەت ھۆسنىنىڭ ھەرىس جۇلاسى  
قلۇر بىر كۈن مۇقەررەر خۇن دەۋاسى.

شۇ باغمۇ تاڭ بىلەن تەڭ تىلغا كىردى،  
ئادەملەر ھەر قايان سەرسان يۈگۈردى.  
جامائەت ئۈزىغاچ پېشىن بىلەن تەڭ،  
بەگ ھاجىمۇ كېلىپ بۇ باغقا شەخسەن،

① مۇئەتتەر — خۇش پۇراق.

② ئەختەر — يۇلتۇز.

③ خەرەت — جەنۇبىي شىنجاڭنىڭ بەزى يەرلىرىدە ياغاچچى «خەرەت»

دېيىلىدۇ.



سوراشتۇردى نېچۈك دەپ مۇندا ئىشلار،  
يەنە بەردى تېگىشلىك پەرمايشلار.  
سويۇلدى قانچىلاپ ئۆردەك، توخۇلار،  
يەنە بىرقانچە پاقلان ۋە قويىلار.  
ئۇ ياقتا راسلىنار سەيلەر قاتارى،  
بۇ ياقتا زىخ كاۋاپ، پەرمۇدە بارى.  
يەنە ئاش - مانتىغا قازان ئېسىقلىق،  
ساماۋارلارغا ھەم ئوتلار يېقىقلىق،  
ئۈزۈمزار سايۋەن ئاندىن بۆلەكچە،  
قاتار ئۈستەل، ئورۇندۇق نەچچە - نەچچە.  
سىغىشماس مېۋىلەر ئۈستەلگە گويا،  
يەنە شېشە - قەدەھلەرمۇ مۇھەببەت.

ئۇزۇن ئۆتمەي كېلىشتى مېھمان جانابىلار،  
يېغىپ كەتتى پوۋۇسكا ھەم پىكاپلار.  
كېلىشتى بەزىلەر ئاتلىق سۇۋارى،  
جىرىڭلار ئۆتۈكىدە تۇچ شىنۇرى<sup>①</sup>.  
دېمەككى، ئەھلى مەنەسەپ بەرى كەلدى،  
روبرت شېر ھەم شۇنىڭ قاتارى كەلدى.  
چىقىپ دەرۋازىنىڭ ئالدىغا ھەر زۇم،  
كۈتەر مېھماننى ھاجى خۇش تەبەسسۇم.  
شۇ خىلدا باشلىنىپ بۇ توي - زىياپەت،  
داۋامى بولدى نەچچە - نەچچە سائەت.

① شىنۇر — ئاتلىق ئەسكەر باشلىقلىرىنىڭ ئۆتۈكىگە بېكىتىلىدىغان  
ئات ھەيدىگۈچ.



گاھى «گاۋشك ۋە گاۋشك» باغنى قاپلار،  
گاھى سازەندىلەر ئەلنەغمە باشلار.  
بولۇپ خۇشۇاق كۈلەتتى ھەممە ئەر باب،  
خۇسۇسەن ھاجى كۆپ كۈلەر قاقاقلاپ.

شۇ ۋەھشى كۈلكىنىڭ قۇربانى بۇ دەم  
گۈلايمىلار ئۆيدە ھازا - ماتەم.  
بۇنىڭ تەسۋىرىگە كۈچ - قۇۋۋىتىم يوق،  
نە قۇۋۋەتتىكى، كۆڭۈلدە تاقىتىم يوق.  
تېنىم تىترەر سىمابىتەك لەرزە - لەرزە،  
ئىرادەم ھەم ئېرىپ كەتتى بۇ لەھزە.  
قەلەمنى سۈركىسەم قەغەزگە بۇ دەم،  
سىياھ ئورنىدا تامدى ئابى دىيدەم<sup>①</sup>.  
مانا مومدەك ئېرىپ ياتقان گۈلايم،  
ئەنە باغرى كاۋاپ يىغلار نىسايىم.  
ئەنە پاتەم چېغدا كىرىپكى نەم،  
سەھەر گۈل بەرگىلىرىدە خۇددى شەبنەم.  
قېنىكىن ئاڭغا خاس بىر كۆڭلى توقلۇق،  
بوۋاقتەك ھەرقاچان ئويناقتى، شوخلۇق؟!  
نېمە بۇ، تويىمۇ ياكى ھازا - ماتەم؟  
ئەقلىدىن ئازغۇدەك بوپقالدى پاتەم.  
مانا لەيلى گويىكى كۈز خازانى،  
قاياققا ئەپكىتەر قىسمەت بورانى؟

① ئابى دىيدە - كۆز يېشى.



ئاران ئون يەتتىگە يەتكەندە ياشى،  
نېمە كۈنلەرنى كۆرمەي قالدى باشى.  
نېمىكىن بۇ كېچە تەقدىر قازاسى،  
ئۆلۈمۈ ياكى بىر ئىقبال رىزاسى؟  
ئۈمىد - تەشۋىش ئىچىدە قىيىنلار جان،  
يەنە كۆز ئالدىدا دەھشەت نامايان.  
قۇچاقلار يىغلا - يىغلا ھەممىنى قىز،  
قىمىرلار لەۋلىرى تىترەڭگۈ ئۈنسز.  
بۇ بەلكى بولغۇسى ئاخىرقى دىدار،  
كۆرەلمەس بىر - بىرىنى ئەمدى زىنھار.  
شۇ چاغ ئاستا چىقىرىپ قوللىرىدىن  
جىمى تويۇق ئۈزۈكنى بىر مۇ بىردىن،  
سالار پاتەم، نىسايىمىلار قولغا،  
ئۆزىدە بىر ئۈزۈكلا قالدى تەنھا.  
ئىدى ئۇ زورەمخانىنىڭ يادىكارى،  
دېمەيىكىم يادىكار، پاك قەلب تۇمارى.  
ئىدى ئۇ «نېچۈك پاك كەلسەم، كېتەي پاك،  
تېنىم ياكى لەھەتتە بولغۇچە خاك»  
دېگەن بىر چىن ساداقەتتىن نىشانە،  
مۇھەببەت ئەھلىدىن پارلاق نەمۇنە.  
كۈلايىم ھوشىدىن كەتتى شۇ دەمدە،  
نە تۇيغۇ، نە سېزىم قالدى بەدەندە.  
خېنىملار ئالدىرار سەمەن تەرەپكە،  
قۇياشمۇ پاتتى ئاستا، چۈشتى پەسكە.



كۆچۈردى شۇ يوسۇن توينى تاراقلاپ  
پوۋۇسكا، مەپىلەر يولدا جالاقلاپ.  
ئۇ كەتتى، قالدى مۇندا داغى پەرياد،  
پەقەت بىرلا چولاق مەخسۇم ئىدى شاد.

### 3

مانا سەمەندىكى يەنە شۇ باغ،  
چىقىپ ئەۋجىگە بەزمە قىزىغان چاغ.  
ئۇچار پەرۋانلەر گازۋاي چىراغقا،  
يېتەر كۆلكە ناۋاسى يىراق - يىراققا.  
بىراۋلار مارىشار ئەنجان تېمىدىن،  
بىراۋلار: «تۇي» دېدى دەرد - ئەلىمىدىن.  
بىراۋ ئېيتتى: «ئەگەرچە بولسا توقلۇق،  
بۇ توقلۇقتىن چىقار كەن ھەممە شوخلۇق.»  
بىراۋ ئېيتتى: «ئەمەل - مەنسەپ، پۇلى كۆپ،  
پۇلى كۆپنىڭ نېمە قىلسا يولى كۆپ.»  
بىراۋ ئېيتتى: «يېشى ئاتمىشتىن ئاشتى،  
بىلەلمەي خۇددى كۆپ ھەددىدىن ئاشتى.  
ئۆيىدە خانلىرى بىر - بىردىن ئارتۇق،  
يەنە قىز ئېيتۇمش بۇ قېرى تاتۇق.  
بۈگۈن بولسا ئۇنىڭ بەخۇ كامالى،  
بولۇر ئەتە ئۇنىڭمۇ بىر زاۋالى.»  
ناماز خۇپتەن ئوقۇپ قايتقان جامائەت  
ئۆتەر كەن باغ يېنىدىن ئۇشۇ سائەت،  
بىرى سۆھبەتدەشقا ئېيتتى قەلبەن



«سەباتۇل - ئاجىزىن» ① دىن بۇنى نەقلەن:  
«ئەگەر نەپىسك سېنىڭ يەتمىش يېشىڭدىن،  
نە بولغاي پايدا يەتمىش يېشىڭدىن.  
ئەگەر نەپىسك مۇرادىن ئىزدىسەڭ سەن،  
ئەگەر سەكسەنگە ئۆمۈرۈڭ يەتسە سەكسەن.»

شۇ ھالدا ئەل يېتىپ بولغاندا بىر چاغ،  
كېتىشى ھەممە مېھمان كەيپىلىرى چاغ.  
روىرت شېر ھەم ئىشىك ئالدىدا توختاپ،  
قۇلاققا نېمىدۇر ئېيتقاچ پىچىرلاپ  
قاچاقلاپ كۈلدى ھاجى مەستۇ مەغرۇر،  
قۇچاقلاپ ئالدى ھەتتا «دوست» نى مەسرۇر.

مانا گۈلدەك بېزەكلىك خالىي ھۇجرا،  
بۇ ھۇجرا ئىچىرە قىزغا يەڭگە ھەمرا.  
يوغان ئۈستەلدە خىل - خىل نازۇنېمەت،  
قىلار يەڭگە نېچۈكتۈر ۋەز - نەسەت.  
يېنىچە ئولتۇرۇپ قىز كۆزىن ئۈزۈمەس  
دېرىزە ئۈزۈرە باغدىن بىردەم ۋە بىرپەس.  
گويا تىلسىز ئىدى قىز ھەمدە ساڭرۇ،  
كۆزىگە ھۇجرىمۇ كۆردەك قاراڭغۇ.  
قاچانكى توختىغاچ باغدا تاماشا،  
دېدى لەيلى: «ئىسسىپ كەتتىم خاناجا!»

① «سەباتۇل - ئاجىزىن» — ئادەتتە «سوپى ئاللا يار» دەپ ئاتىلىدىغان  
ۋە باشتىن - ئاياغ شېئىر بىلەن يېزىلغان بىر پەند - نەسەت كىتابى.



بۇنى ئاڭلاپ سۆيۈندى، كۈلدى يەڭگە،  
 دېمەككى، گاچا قىزمۇ كىردى تىلگە.  
 شۇڭا، دەرھال ئېچىلدى چوڭ دېرىزە،  
 شامالدا يەلپۈنەر ھال شايبى پەردە.

ئۆچۈپ گازۋاي چىراغ قونغاندا زۇلمەت،  
 قانات يايغاندا باغدا بىر سۈكۈنەت،  
 چىقىپ گۈللۈك ئىچىدىن ئىككى ئادەم،  
 دېرىزە تۈۋىگە جىم چۆكتى شۇ دەم.  
 بىرى بەستلىك، بىرى ئۇندىن قاۋۇلراق،  
 قولىدا خەنجىرى، كۆڭلەكلىرى ئاق.

بەگ ھاجىمۇ خۇشال، مەغرۇر، خىرامان،  
 قەدەم قويغانىدى دەھلىزگە شۇ ئان.  
 كۈتۈپ ئالدى ئۇنى دەھلىزىدە يەڭگە،  
 شاراقلاپ ئالقىنىدا نەچچە تەڭگە.  
 يېپىلغاچ ھۇجرىنىڭ باغداد ئىشىكى،  
 دۇيۇلدەپ كەتتى ھەم قىزنىڭ يۈرىكى.  
 قىيا باقتى ئىشىككە ئۇ كۆز ئۇچىدە،  
 پىچاق تۇتقان قولى رومال ئىچىدە.  
 پىلىلداپ نۇر چاچار ئۈستەلدە لامپا،  
 بەگ ھاجى سايىسىمۇ چۈشتى تامغا.

كۈلۈپ ھاجى يېقىن كەلگەن ھامانە  
 ئېتىلدى ئىككى شىر غەزەپكارانە.  
 كېرىم گالدىن سىقىپ يەرگە يىقتى،







غېنى ئاغزىغا دەرھال پاختا تىقتى .  
 قولنى باغلىدى بەلۋاغ بىلەن چىڭ ،  
 دىرىلدەر ھاجى ئىتتەك يەردە مىڭ - مىڭ .  
 پىچاقلار يالتىراپ كەتكەندە شۇ ئان  
 ئېسىلدى قىز كېرىمگە بىردىن پەرىشان .  
 دېدى: «ئاللا ئۆزى تارتسۇن جازاغا ،  
 ئانام بىچارىنى قويمىڭ بالاغا!»  
 كېرىم «خەپ» دەپ ساقالدىن تۇتقىنچە ،  
 كېسىپ ئالدى ساقالى ئېڭىكىگىچە .  
 ئۇنى نەپرەت بىلەن ئىرغىتى يەرگە ،  
 ئۆزىمۇ چۆمدى دەھشەت قارا تەرگە .  
 تامام ھوشسىز ياتار ھاجى تىنىقسىز ،  
 چىراغىمۇ ئۆچتى ، قالدى ئۆي يورۇقسىز .  
 ئۈچەيلەن چىقتى باغقا ، باغ قاراڭغۇ ،  
 نە باغكى ، ھەممە ياق شۇنداق قاراڭغۇ .  
 ئوبۇل تەييار ئىدى ئۆتەر يولدا ،  
 تۇرۇلگەن يەڭلىرى ، خەنجەر قولدا .  
 شۇ ھالدا كېلىشىپ سۆڭەكچ قېشىغا ،  
 چىقار چاغدا شۇ يەردىن باغ تېشىغا ،  
 ئوبۇل سەكرەپ لاپاسقا چىقتى چاققان ،  
 لاۋۇلداپ ئوت - خەشەكمۇ ياندى شۇ ئان .

چىقىپ كەتتى ئۇلار باغدىن سالامەت ،  
 ۋە لېكىن ھەممە ياق بىر ۋەھشىي زۇلمەت .  
 ئاشۇ زۇلمەت ئىچىدە خۇددى غايىب



بولۇشقاندەك يوقالدى بەك تاسادىپ.  
 يوقالدى، ھېچ كۆرۈنمەس قارىسى ھەم،  
 بۇنىڭدەك كېچىلەر كەمدىن بولۇر كەم.  
 جاھان جىمىت، گويا تىلسىز تەبىئەت  
 ۋە بەلكى چۈش كۆرەر ئۇخلاپ شۇ سائەت.  
 پەقەت پەستە تۈمەن دەرياسى ئويغاق،  
 ئاقار ئۇ شارقراپ تاشقن ۋە قايناق.  
 ئاقار ئۇ تولغىنىپ كۆپۈكلىنىپ تېز،  
 نېمە ئىستەيدىكىن مۇنچە سەۋرسىز.  
 نېمىكىن ئىستىكى، مەقسەت - مۇرادى،  
 قەيەركىن كۆزلىگەن نىشانى زادى؟  
 جاھان جىمىت، گويا تىلسىز تەبىئەت،  
 ۋە بەلكى چۈش كۆرەر ئۇخلاپ شۇ سائەت.

لېكىن، ئۆرلەپ لاپاستا ئوتتۇمۇ شۇ ئان  
 باغ - ھويلا ئارىلاپ قوزغالدى چۇقان.  
 داراڭلاپ داس - چېلەك، باشلاندى ۋاڭ - چۇڭ،  
 قېقىلدى ھاجىنىڭ ئىشىكى «دۇڭ - دۇڭ...»  
 ئىشىكىنى ئاچمىغاچ، ئاقەت قىلالماي  
 ئىتتىردى، كىردى ئۆيگە يەڭگە سورىماي.  
 كىرىپ ھەيرەتتە قالدى، ھۇجرا تىنسىز،  
 ئادەم يوقتەك تامام جىمىت، تىنقىسىز.  
 چۆچۈپ ئارقىغا ياندى، سالدى چۇقان،  
 كېلىشتى نەچچە خادىم بەك پەرىشان.  
 يېقىپ شامنى، قاراپ ھەيران قېلىشتى،



نېمە قىلماقنى بىلمەي تېغىرقاشتى.  
 بىرى دەرھال تېپىپ ئەقلىنى بىرئاز،  
 بوشاتتى ھاجىنى ھەم قىلدى ئاۋاز.  
 سۇ كەلتۈردى، ئۇنى سەپتى يۈزىگە،  
 بەگ ھاجىمۇ كېلىپ شۇ چاغ ئۈزىگە،  
 چۆچۈپ «ۋاي داد!» دېدى ھەم قوپتى مۆگدەپ،  
 خىيال قىلماس ئىدى ئۇ «مەن تىرىك» دەپ.  
 بۇ نېمە ھادىسە، يامان چۈشمۇ  
 ۋە ياكى ئوڭدا كۆرگەن ئىشمۇ؟  
 غۇۋالاشتى كۆزى، تىترەپ ۋۇجۇدى  
 ساراڭدەك ھەر تەرەپ سەرسان ئۇرۇندى،  
 ئۇرۇندى خۇددى بىر يارىدار قاۋاندىك،  
 ۋە يا بەلدىن ئۈزۈلگەن بىر يىلاندىك.  
 چۆچۈپ «ۋاي داد!» دېدى، قېنى ساقالى؟  
 زاۋالغا ماڭدىمۇ شۆھرەت - كامالى؟  
 تىرىك ئۆلدى دېگەن شۇ، ئاھ، پالاكت!  
 خالايققا نېچك بولغاي مالاقت؟  
 ئۇنىڭدىن ئۆلگىنى مىڭ ئىدى خوپراق،  
 قاراڭغۇ گۆردە تەننى ياپسا تۇپراق!  
 چۆچۈپ «ۋاي داد!» دېدى، تولغاندى ھەر - ھەر،  
 قېنى لەيلى، قېنى ئۇ ئولجا — گۆھەر؟  
 نېمە بۇ مۇنچە دەھشەتلىك پالاكت،  
 ئۆيىگە ئوت قويۇپ بەرسە تالاپەت.  
 كىم ئۇ مۇنچە قارام، بەغباش ۋە تەرسا،  
 بەگ ھاجى شۆھرەتنى يەرگە ئۇرسا؟!



قېنىكىن يۆلكى سىجاڭ ۋە جۇنجاڭ،  
قېنىكىن يانتاياتى بولغان خا كوچاڭ؟  
قېنىكىن دوستى ئۇ «دانا» روبرت شېر،  
بۇ ياڭلىغ قىلسا تەقدىر ئۇنى تەھقىر!  
بەگ ھاجى ئۆيدە دادلار، سىرتتا شاۋقۇن،  
تېخىچە ئۆچمىگەن لاپاستا يالقۇن.  
پاللىداپ كەتتى گۇيا يەنە خەنجەر،  
كۆرۈندى يەنە گۇيا ئىككى قەيسەر.  
چۆچۈپ «ۋاي داد!» دېدى، كەتتى ئەقىل - ھوش،  
يېقىلدى دۈم چۈشۈپ، بولدى بەھوش.

چېپىشتى نەچچە خادىم ھەر تەرەپكە،  
مىنىپ ئات ئىككىسى شەھەر تەرەپكە.  
كېلىشتى ساقچىلار، كوچاڭ، جۇيجاڭلار،  
يەنە ھەربىي ئىشتابىتىن نەچچە جاڭلار.  
بېرىپ بۇ ھادىسە ھەققىدە تەبىر،  
كېچىچە قان يۇتۇپ ئويلاشتى تەدبىر.  
بۇنى تەسۋىرلىمەك ئەمدى نە ھاجەت،  
شۇنى تەكىتلىمەك بەستۈر ناھايەت  
كى دۇنيا ھەر كىشىگە بىر ئېتىز يەر،  
ئۇرۇقنى ياخشى تاللا، پەم بىلەن تەر.  
نېمە تەرسەڭ شۇنى ئورۇپ ئالۇرسەن،  
تېرىپ ئارپا، نېچۈك بۇغداي ئالۇرسەن؟



## خاتىمە

ئۆتمۈش ئۆلۈمنىڭ، كېلەچەك سېنىڭكى.

① — شېلى پېرسى

قانداقلا بولسۇن، كېلەچەك بىزنىڭكى.

— لۇشۈن

تۈگەپ قالدى مانا ئاخىر ھېكايە،

ۋە لېكىن ئارمىنىم كۆپ بەناھايە.

كى داستان ئاخىرى قالدى ناروشەن،

تۇماندا قالغىنىدەك خۇددى گۈلشەن.

قېنى لەيلى، كېرىم، ئوبۇل، غېنلەر،

قاياققا كەتتى بۇ ئاغا - ئىنلەر؟

نە بولدى ئاقۋەت، نە كەچتى ھالى،

ئۇچۇردى نەگە قىسمەتنىڭ شامالى؟

ئېچىلماي قالدى بۇ داستاندا شۇ سر،

گويا قالدى كىتابىم چالا تەپسىر.

نېتەيىكىم، تۈن ئىدى كۈندۈزمۇ ئۇ چاغ،

يىتتۈردۈم شۇڭا ئۇ ئىزلارنى بىۋاخ.

چېكىپ بۇ يولدا گەرچە دەردۇ مېھنەت

① شېلى پېرسى — 1792 — 1822 — يىللىرى ياشىغان مەشھۇر  
ئىنگلىز شائىرى.




ۋە ھەتتا گاھدا يۈز مىڭ ئوقۇبەت  
ئېزىققان بىنىسپ سەيياھقا ئوخشاش  
كېزىپ چۆللەر ئارا، كۆپ گاڭگىراپ باش،  
قىدىردىم، تاپمىدىم ھېچ يەردە بىر ئىز،  
كى قەشقەر ئاسمىنى ئىدى قۇياشسىز.  
قۇياشسىز ھەم تۇمانلىق بولسا ئالەم،  
نېچكۈ تاپقاي بېرىپ مەنزىلنى ئادەم؟  
يېزىلغاچقا شۇ زۇلمەتتە كىتابىم،  
زاماندىن زارلىنىش بولدى خىتابىم.  
ھەمىشە ھەمراھىم بولغاچقا قايغۇ،  
تۆكەر كۆز ياشىنى مىسرالىرىمۇ.

بىراق، مەڭگۈ ئەمەسكەن قارا زۇلمەت،  
بولۇر كەن كېچىنىڭ كۈندۈزى، ئەلۋەت!  
مانا تاڭمۇ ئېتىپ، كۈلدى قۇياشمۇ،  
تۈمەنمۇ كۈلدى، ئېرتىش، يۇرۇڭقاشمۇ.  
ئېسەر گۈلشەندە ئەمدى تاڭ ساباسى،  
چاڭلىدار باغ ئارا قۇشلار ناۋاسى.  
سابا كەلدى، دېمەك، ئىقبالمۇ كەلدى،  
تۈگەپ ھىجران - پىراق، ۋىسالمۇ كەلدى.  
نىسپ بولسا يەنە قەشقەرنى كۆرمەك،  
تۈمەن بويلىرىدا ئازادە كەزمەك،  
تىپىپ لەيلى - كېرىملارنىڭ مۇقامىن،  
يازىمەن، شۇبھىسىز، داستان داۋامىن.




يازارمەن ئەمدى تاڭ كۈلگەن زامانى،  
شۇ تاڭنىڭ نۇرىغا چۆمگەن جاھاننى.  
ئىشەنچىم ھەر زامان كامىل ۋە پاكىز،  
نىيەت - ئىقبالدا پاكلىق ئاڭغا بائىز.

1948 — 1949 - يىللىرى يېزىلىپ،  
1979 - يىلى تۈزىتىلگەن.








# گوانا و گوانا

— بالادا —









ھەر كىم ئۆز تەقدىرىنىڭ تۆمۈرچىسى.  
— رۇس خەلق ماقالى

گۈل ۋە ئازغان دەپ يېڭى ماۋزۇ بىلەن،  
تاڭ يۈزىدەك سۈپۈزۈك ئارزۇ بىلەن  
بىر ھېكايەت ئۈزرە مەن چەكتم قەلەم،  
ياش بوغۇنلار ئوقۇغاي دەپ ئۇشۇدەم.

## 1

بار ئىكەنمىش قوشكىزەك ئاچا - سىڭىل،  
بىر - بىرىدىن ئۆز، گۈزەل ھەم ئاق كۆڭۈل.  
بويلىرىمۇ قىرغاندەك تەڭ ئىكەن،  
مەڭزىلىرىدە بىرىدىن ئوخشاش مەڭ ئىكەن.  
قىلچە پەرق قىلمايدىكەن ئون - تاۋۇشى،  
ئاڭلىماققا ئىككىسى بىرلا كىشى.  
خۇلق - مەجەزى ھەم تامام بىردەك ئىكەن،  
دائىما خۇشخۇي چىراي، گۈلدەك ئىكەن.  
ئىش - ھۈنەردە قوللىرىدىن گۈل ئۈنەر،  
يات ئەمەسكەن ھەربىرىگە ئون ھۈنەر.  
تاغنى تالقان قىلىسمۇ سۈرەنى يوق،  
ھېچ يېرىدە بىر قۇسۇر — ئېۋەنى يوق.



ماڭسا - تۇرسا يوق ئىكەن ئارتۇق سۆزى،  
خۇددى چوڭقۇر، تىنچ ئاقار سۇنىڭ ئۆزى.  
دەيدىكەن ئەل - يۇرت شۇڭا ماختاپ ھامان:  
«يۇرتىمىزنىڭ گۈللىرى بۇ ئىككى خان.»

## 2

كۈن ئۆتۈپ، ئايلار ئۆتۈپ، يىللار ئۆتۈپ،  
قوشكىزەكلەر تەڭمۇتەك بويغا يېتىپ،  
گۈل جامالى ئاي كەبى تولغانسىرى،  
ھەر تەرەپتىن كۆپىيىپ خۇشتارلىرى،  
ئەلچىلەر تەزىم بىلەن باشلاپتۇ گەپ،  
ھەربىرى لايىق ئۈچۈن ئەيلەپ تەلەپ.  
ئاخىرى رازى بولۇپ ئاتا - ئانا،  
قوشكىزەككە تەڭ بېرىپ خەيرى دۇئا،  
بىرلا كۈندە باشلىشىپ توي مەركىسىن،  
چالدۇرۇپتۇ شادىيانە ناغرىسىن.

## 3

راست قىزىپ تۇرغاندا توي تەنتەنسى،  
ئەۋجىگە چىققاندا ھەم ئەلنەغمىسى،  
بىر قارا بوران كېلىپ شىددەت بىلەن،  
ياغدۇرۇپ توپا - توزان دەھشەت بىلەن،



ئاستىن - ئۈستۈن بويۇنۇ ھەممە شۇ ھامان،  
ئۆرۈلۈپ چۈشكەن كەبى كۆك — ئاسمان.  
ھەم شۇ چاغ بىر يالماۋۇز پەيدا بولۇپ،  
يەتتە باشتا يەتتە كۆز قانغا تولۇپ،  
دەپتۇ: «ئەي خەق، سەن بۇنى ئاڭلاپ قويۇش،  
ئۇقمىغان بولساڭ، بۈگۈن ئۇقۇپ قويۇش!  
بۇ زېمىن ئەسلىي ماڭا ئانا مىراس،  
بۇندا بولغان ھەممە نەرسە ماڭا خاس!  
يەر مېنىڭ ھەم سۇ مېنىڭ، تاغۇمۇ مېنىڭ،  
چۆل - باياۋان، دەشت بىلەن باغۇمۇ مېنىڭ.  
ئەرلىرىڭ قۇل، قىزلىرىڭ دېدەك ماڭا،  
قوشكىزەكلەر ھەم بۈگۈن كېرەك ماڭا.  
كىم بۇڭا: «ياق» دەيدىكەن ھالىغا ۋاي،  
يەر بىلەن يەكسان قىلۇرمەن ئايىماي.  
ناكى بۇ يۇرت ھەم خاراب بولغاي تامام،  
ھەممە جاننى قىلغۇسىمەن قەتلىئام!»

#### 4

ئاڭلىغاچ بۇ شۇم نىدانى ئالمان،  
نېم قىلىشنى بىلمەين قاپتۇ بىر ئان.  
شۇندا يۇرتنىڭ ئاقساقىلى ۋارقىراپ،  
ئوت غەزەپ بىرلە يېنىپ، ئەيلەپ ختاب  
دەپتۇ: «ئەي تۇغقانلىرىم، بۇ نېمە گەپ،



باش ئېگىپ، جىم تۇرغۇلۇقمۇ مەيلى دەپ ؟!  
 ئەركىمىزدىن ئايرىلىپ قالساق بۈگۈن،  
 نېمىدېگەن نومۇس - ھاقارەت بىز ئۈچۈن !  
 ئار - نومۇس ئارتىلسا شۇنچە مەيلىمۇ؟  
 ئانا يۇرت دەپسەلسە شۇنچە مەيلىمۇ؟  
 ئەركىمىزدىن ئايرىلىپ قالغۇنچە بىز،  
 جان بېرىپ، مەيداندا قالسۇن ئىزىمىز.  
 قېنى، ئەر بولساڭ قولۇڭغا ئال ياراغ،  
 قىل بۇ مەلئۇن كۆكسىنى قان بىرلە داغ.  
 كىمكى قەست قىلسا، بولۇر ئاخىرى ئۇ پەس،  
 ھەق - ئادالەت ھېچقاچان سۇنغان ئەمەس !»

5

شۇ بىلەن ئەل دېڭىزى تەۋرىنىپ تەڭ،  
 باشلىنىپتۇ يالماۋۇزغا قارشى جەڭ.  
 ياش - قېرى دېمەي پۈتۈن ئەركەك - چىشى،  
 جېنى بارلا دېگۈدەك ھەممە كىشى  
 ئاتلىنىپ مەيدانغا تەڭ قىپتۇ جىھات،  
 بۇ جىھات مەردلەر ئۈچۈن بوپتۇ پارات.  
 قوشكىزەكلەر ھەم تۈرۈپ مەردانە يەڭ،  
 ھەربىرى ئۆز جۈپتى بىرلە تەپمۇتەڭ  
 ئات چېپىپ جەڭگە كىرىپتۇ شۇ زامان،  
 ئوينىتىپ نەيزە، قىلىچ رۇستەمسەمان.



يالماۋۇز گاھ ۋارقراپ ئوت چاچقۇدەك،  
گاھ يۇتۇپ ئالماققا ئاغزىن ئاچقۇدەك.  
ياغدۇرۇپ مۆلدۈر كەبى گاھى چايان،  
گاھ بولۇپ ئۇ يەتتە باشلىق بىر يىلان،  
تۈگۈلۈپ دەھشەت بىلەن دەم تارتقۇدەك،  
گاھ قۇيۇندەك پىرقىراپ يوق بولغۇدەك.

شۇ يوسۇن جەڭ نەچچە كۈن بولغاچ ئۇدا،  
نى يىگىتلەر جانىدىن بوپتۇ جۇدا.  
يەتتە باشلىق يالماۋۇزمۇ ئاخىرى  
تەڭ كېلەلمەي ھەم تۈگەپ كۈچ - ماغدۇرى،  
جان بېرىپتۇ يەتتە يەردىن بوغۇلۇپ،  
ئەل ئامان قاپتۇ ئۇنىڭدىن قۇتۇلۇپ.

## 6

ئەمدى ئەل قۇتلاپ زەپەرنى شادىمان،  
تەنتەنە قىلماق ئۇچۇن ئىش باشلىبان  
ئىزدىسە، ئۇ قوشكېزەكلەر يوق ئىمىش،  
دەپتۇ شۇندا بەزىلەر: «بۇ نېمە ئىش؟»  
ئاخىرى ئىزدەپ يۈرۈپ مەيدان ئارا  
تېپىشىپتۇ سىڭلىسىنى قان ئارا  
ياتقۇدەك كەچكى شەپەقتە تاۋلىنىپ،



پېتىۋانقان ئاي كەبى ئۇ نۇرلىنىپ،  
 بىر قولىدا چىڭ تۇتۇقلۇق شەمشىرى،  
 ساق ئەمەسكەن بەدىنىنىڭ ھېچ يېرى.  
 بۇرچىنى ئەيلەپ ئادا دېمەك بۇ قىز،  
 قالدۇرۇپتۇ مەڭگۈ ئۆچمەس ئەزگۈ ئىز.  
 ئاڭغا جۈپ بولغان يىگىتمۇ ئۆرتىنىپ  
 ياتقۇدەك قىزنىڭ قېشىدا كۈل بولۇپ.  
 ئەل كۆرۈپ بۇ ئىككىسىنى ياش تۆكۈپ،  
 كەلتۈرۈپتۇ باغ ئىچىگە كۆتۈرۈپ.  
 جۈپ قىلىپ ئىززەت بىلەن قويغاچ، كېيىن  
 ئىزدەمەككە كىرىشىپتۇ ئاچسىن.

قارىسا بىر دالدا يەرگە مۆكۈنۈپ  
 ياتقۇدەك ئۇ بىر پالاسقا پۈركۈنۈپ.  
 رەڭگىرىيى سارغىيىپ، تىترەر ئۆزى،  
 چىڭ يۇمۇقلۇق تۇرغۇدەك ئىككى كۆزى.  
 ئاڭغا جۈپ بولغان يىگىتمۇ دۈگدىيىپ،  
 باش كۆتۈرمەي تۇرغۇدەك جىم شۇمىشىپ.  
 ئىككىسى ئاياپ دېمەك ئۆز جاننى،  
 تەرك ئېتىپ شانۇ شەرەپ مەيدانىنى،  
 خۇددى جۈپ ئەركەك - چىشى چاشقانسىمان،  
 شۇ تۆشۈكنى قىپتۈكەن ئۆزگە ماكان.  
 ئەل كۆرۈپ بۇ ھالنى لەنەت ياغدۇرۇپ،  
 قايتىشىپتۇ ئارقىسىغا ئۆرۈلۈپ.







7

شۇ ئارىدا بىر بوران سوقماق بىلەن  
قىز شۇ ئان بوپقايتۇ بىر ئازغان تىكەن.  
باشلىنىپ چاقماق بىلەن گۈلدۈرماما،  
ئايلىنىپ قايتۇ يىگىتمۇ قاغما.

شۇ كۈنى بوپتۇ يەنە بىر غەيرىي ئىش،  
خەلق كۆرۈپ بۇ ئىشنى ھەيران قاپتۇمىش:  
سىغلىسىنىڭ ئورنىدا خۇش ھىد چېچىپ  
تۇرغۇدەك بىر توپ قىزلىگۈل ئېچىلىپ.  
ئاڭغا جۈپ بولغان يىگىت يىرتىپ ياقا،  
بۇلبۇلى شەيدا بولۇپ ئەيلەپ ناۋا،  
سايىرا - سايىرا ھەر نەپەس ئىلھام بىلەن،  
قاققۇدەك قاناتلىرىن ئىكراپ بىلەن.

8

خەلق بۇڭا ھەيران بولۇپ تۇرغاندا،  
تاغ تەرەپتىن ئاڭلىنىپتۇ بىر سادا.  
دەرئىمىش كىمدۇر بىرى: «بۇ بىر ساۋاق،  
چۈنكى تۇرمۇش مەنزىلى قاتتىق سىناق.  
خۇددى مستا بولسىمۇ ئالتۇن رېڭى،








تاۋلىنىشتا ئايرىلىپ چىققان كەبى،  
زاھىرەن ئوخشاشسىمۇ بۇ قوشكىزەك،  
باتىنىدا ھەربىرى مۇتلەق بۆلەك،  
ئەمدى ئالدى ھەربىرى نېسىۋىسىن،  
ھەر كىشى يازار ئۆزى ئۆز تارىخىن.  
گۈل ئەبەد بولسۇن ئەزىز، ئالىي مۇقام،  
سايىرغاي بۇلبۇل قېشىدا سۈبھى - شام.  
بارچە شائىر ھەم ئەدەب، سەنئەت ئەھلى  
كۈيلىگەيلەر زەۋقى - شەۋق بىرلە ئۇنى.  
بىنەزەر ئۆتكەي تىكەن تاكى ئەبەد،  
ھەمراھى قاغا بىلەن قوزغۇن پەقەت.  
مېۋىسىن گاھ ئەتە - كەچ يېگەي ئېيىق،  
ھەر ئېيىقتىن ھىدىلغاي سېسىق تىنىق.  
شول ئېرۇر بۇ ئىشقا ھەقلىق بىر ھۆكۈم،  
بۇ ھۆكۈم مەڭگۈ ياشايدۇ ھەم چوقۇم.»

شۇ زاماندىن بېرى گۈل - ئازغان تىكەن  
يەرگە پەيدا بوپتۇمىش شۇ يول بىلەن.  
تۈگىدى ئەمدى قەلەمنىڭمۇ سۆزى،  
ھەر كىتابخان مەنىسىن يەشكەي ئۆزى.


1984 - يىلى ئىيۇل، ئۇرۇمچى






شکر جو گکو و گولسوغا

— لبرك داستان —









## مۇقەددىمە

بىر كۈز ئاخشىمى ...  
كۆك يۈزى تىنىق،  
شېشىدەك سۈزۈك،  
بۇلۇتنىڭ ئەسىرى يوق ئالقانچىلىك.  
كۈمۈش ئاي ئۆزىمۇ يەلكەن كەبى  
گويا دېڭىزنىڭ تىنىق قوينىدا.  
كۈلدۇ ئۇ مېنى قۇتلىغان كەبى  
نۇر سېپىپ نازلىنىپقنا.  
جىمىرلايدۇ ئاسمان چىراغلىرىمۇ  
پىلىلداپ، كۆزنى قىسشىپ ماڭا.

كۈز شاماللىرى يەلپۈنۈپ مەين  
قىشىمدىن ئۆتىدۇ  
چىچىمنى سىلاپ،  
ئۈمىدىن، شادلىقتىن سۆزلەيدۇ تىنماي  
قۇلاق تۇۋىمىدە  
ئاستا شۇنرلاپ.  
مەن بولسام خىلۋەتتە بىر ئويغا چۆمۈپ  
كۈمۈش ئاي چېھرىگە قاراپ تۇراتتىم.  
ئۇنىڭدىن سۈت كەبى نۇرلارنى ئېمىپ  
تەڭ كۈلۈپ، تەڭ ئۈزۈپ  
خىيال سۈرەتتىم.



بىلىمدىم چۈشۈمۈمۇ ۋە ياكى ئوڭخۇم،  
بىردىنلا قاپلىدى ئۇيۇقنى بۇلۇت.  
خىيالىم ئۈزۈلدى،  
بۇزۇلدى كۆڭلۈم،  
مەن قالدىم ئەندىكىپ ھەم تىترەپ ۋۇجۇد.  
«كەت!» دېدىم بۇلۇتقا،  
ئۇ كەتمىدى،

يېقىنلاشتى ئايغا كېلىپ تېخىمۇ،  
«خەپ سېنى» دېيىشكە ئۈلگۈرمەي تېخى  
غايىب بولدى كۆزدىن مۇڭدېشىمۇ.  
يۇتۇپ كەتتى ئۇنى گويىكى بۇلۇت،  
بىراق مەن ئۈزۈمدىم ئۈنىڭدىن ئۈمد.

مانا، ئۇ كۆرۈندى،  
بۇلۇت پەردىسىنى يىرتىپ چىقتى،  
«كەت، يوقال، ئەي قارا بۇلۇت» دەپ  
چېلىش ناخشىسىنى ئېيتىپ چىقتى.  
ئۇ چېلىشنىڭ قاينام قويندا  
دەم كۆرۈندۇ،  
دەم بىكىنىدۇ دۈشمەنگە خەتەر يوللاپ.  
ئالەم ياڭرىتىپ ناخشا ئېيتىدۇ  
زۇلمەتنى قوغلاپ،  
يەنە ئوت چاچىدۇ  
ساقىندى داغلارنىڭ باغرىنى تىلغاپ.



«دۈشمەن تەسلىم بولمىسا، يوقىتىش كېرەك!»<sup>①</sup>  
دەيدۇ ئۇ قەسەم يادلاپ،  
كۈرەشكە يېڭىدىن يېڭى كۈچ توپلاپ.

خىيالىم ئەمدى تېتىكلەشتى،  
ئالماستىنىمۇ ئۆتكۈرلەشتى.  
شۇ جەڭ قوينىغا ئۆزۈمنى ئاتتىم،  
كۈرەش كۈيىدىن ئىلھاملار ئېلىپ.  
بۇ «قاراغۇلۇق - يورۇقلۇق كۈرىشى،  
بىزنىڭ ۋەتەن شۇنىڭ تەمسىلى»  
دېدىم، قەلەمنى مىنىپ  
يېڭى جۇڭگو گۈلىستانىغا  
ماڭدىم ئاتلىنىپ ...

## 1

بىزنىڭ ۋەتەن شۇنداق ۋەتەنكى،  
داڭقى چىققان جەسۇر ئارىسلان.  
قۇرۇقلۇقنىڭ چوڭ بىر قىسمىنى  
گۈللەنكەن، گۈلشەن قىلغان.

بەش مىڭ يىللىق تارىخ ئۇلىنى،  
ئۇنىڭ ئېسىل، يۈكسەك تېمىنى  
ئەمگەك بىلەن كۆككە تاققان،  
شۇ ئان، شۇ دەمدە پۈتۈن دۇنياغا  
داڭقى كېتىپ، شۆھرەت قازانغان.

① ماكسىم گوركىنىڭ.







ئۇنىڭ قويندا لەنىپ گەۋدىلىك  
ئالتۇن - كۈمۈشلۈك ئالماس تاغلىرى،  
ئەنە تىيانشان،  
قاۋۇل ھىمالاي،

گۈل - چېچەك ئاتقان گۈزەل ئالتاي.  
قاراقۇرۇم، يەنە كۆك داۋان پامىر  
ئېتەكلىرىدە چىمەن باغلىرى،  
ھەر تاغ ئۆزى بىر پۈتمەس خەزىنە،  
ھەر خەزىنىدە مىليون خىل لەۋھە.  
غەرىتىن شەرققە —

دېڭىز قوينغا  
كۈمۈش سۇلىرى ئۆركەشلەپ ئاققان  
ئەنە خۇاڭخې،  
گۈزەل چاڭجياڭ،

قىرغاقلىرىغا ئۈنچىلەر چاچقان.  
كەڭ ۋادى بويلاپ  
ئاقىدۇ ئۇلار،

تىك قىرغاقلار تاشىدۇ ئۇلار.  
كىملىرىگىدۇر نەپرەت،

كىملىرىگىدۇر مۇھەببەت

ئۇچقۇنلىرىنى چاچىدۇ ئۇلار.

بىزنىڭ ۋەتەن شۇنداق ۋەتەنكى،

قويندا بەك كۆپ سىر يوشۇرۇنغان.

تارىخ گۇۋاھ، ماركوپولو ① ھەم،

① ماركوپولو — مەشھۇر ئىتالىيە سەيياھى، ئۇ 12 - ئەسىرنىڭ ئاخىرىدا  
لىرىدا جۇڭگوغا ساياھەتكە كەلگەن ۋە ئۆز ئەسىرىدە جۇڭگونى «جەننەت»  
دەپ تەرىپلىگەن.



تەخىرسىز ئاڭغا قايىل بولغان،  
شۇڭلاشقا ئۇ پۈتۈن جاھانغا  
كۆرسىتىپ ئۇنى، قاتتىق ۋارقىراپ:  
«ئۇ بىر جەننەت» دەپ جاكارلاپ قىلغان.  
ئاجايىپ ئىختىرا مۆجىزىلىرى  
شۇ زېمىندا بارلىققا كېلىپ،  
ئىنسانىيەتكە تۆھپىلەر قوشقان.

## 2

لېكىن، بۇ گۈزەل ئۇلۇغ ۋەتەننىڭ  
تاغدىن ئېغىر، غايەت مۇشەققەت،  
نالە - پىغانلىق، قاراڭغۇ دەھشەت،  
زەھەردىن ئاچچىق، قارا ئۆتمۈشى  
قاشتىدۇ، دادلىتىدۇ،  
يىغلىتىدۇ بىزنىڭ يۈرەكىنى.  
چۈنكى، ئۇنى جاپا تاغلىرى،  
ھەسرەت داغلىرى،  
كۈلپەت يۈكلىرى  
بېسىپ كۆپ زامان،  
يۈرەك - باغرىنى تىلغاپ قان قىلغان.  
كونا تارىخ بويۇنتۇرۇقى  
كېيىلىپ بويىغا ئىككى مىڭ يىل،  
قويمىدى ھەتتا  
قىمىرلىتىشقا تىل.  
قارا كۈنلەر،



سانقۇن ئۇنلەر ،  
يىللار ئەمەس ، كۆپ ئەسىرلەرگىچە ،  
قانچە سۇلار ئېقىپ بولغۇچە  
بۇ ۋەتەننى ئانى تېپىپ ،  
ئەپسۇن بىلەن ئەللەي ئەتتى ؛  
سۈت ئورنىغا زەھەر بېرىپ  
ئوبدانغىنا ياۋاشلاتتى .  
كۆڭفۇزنىڭ «قۇددەس» نامىدىن ،  
بەگ - خاقانلار شاراب جامىدىن  
زۇلۇم ، ھاقارەت ،  
غەپلەت ۋە غۇربەت  
ياغدۇرۇپ ئۇنىڭ بېشىغا ،  
گادايلىق ، قاشاقلىق ،  
خورلۇق ، نادانلىق  
پاجىئەسىنى ئوينايىتتى .

ئاتلار قۇل ، ياللانىما باتراق ،  
ئوغۇلنىڭ ھالى ئۇندىن يامانراق .  
ئانىلار زەئىپە ، قىزلار ئاجىزە ،  
خانۇ بەگلەرگە ئەر كىسىز كەنزە .  
بىر ياقتا ئۇلۇم ، خورلۇق ، گادايلىق ،  
ئىشكىمۇ ئىشك قول سۇنۇپ دوقراش ،  
بىر ياقتا ئويۇن - كۈلكە ، تاماشا ،  
ئەيش - ئىشرەتنىڭ خىلىنى تاللاش .  
جاھاننىڭ بىر يېرى دۆڭ ، بىر يېرى ئوي ،  
بىر يېرىدە يىغا - زار ، بىر يېرىدە توي .



### 3

ئۇنى ئاز دەپ، بىر زامان  
تەنۇر چۆرگىلەپ دەۋران،  
ئۆلگەننى تەپكەن قىلىپ،  
زۇلۇمغا ئۆلۈم قوشۇپ،  
بىر - بىرنى قوغلىشىپ،  
چىشلىرىنى بىلىشىپ  
كەلدى مەغرىب - مەشرىقتىن  
ئاچ بۆرىلەر، تۈلكىلەر،  
يەك ئىچىدە خەنجىرى،  
چىرايدا كۈلكىلەر.

دېدى بىرى: «جۇڭخۇا، سەن تىنچ ئۇخلا،  
مەن سېنى ئەللەي ئېتەي.  
ئۇيقۇڭغا خەلەل بەرمەي  
بۆشۈكۈڭنى تەۋرىتەي.  
دېدى بىرى: «ئەللەي،  
ئۇخلاۋەرگىن، تەۋرىتەي.  
ئۇيقۇڭغا كىم خەلەل بەرسە  
مەن بولمەن قۇرۇقچىڭ ھەم ھامىيىڭ،  
ھەم ئىگەڭ، ھەم چاكرىڭ.  
ئۇيقۇڭ كەلمەسە زادى،  
مەن ساڭا دورا بېرەي.»



قاغا - قوزغۇنلارمۇ تەڭ  
ھەر ياندىن قاقاقلاشتى،  
شۇنداق قىلىپ بۇ ئارسلان  
دورا بىلەن ياۋاشلاندى.  
بۇ دورا ئىدى ئەيۈن،  
ئۇنى ئۇخلىتىشقا مەڭگۈ  
ئوقۇلغان سىرلىق ئەپسۇن.  
بۇ دورا قىلىپ تەسر،  
چىرايلار بولدى سامان.  
قۇرۇپ سۆڭەكتە يىلىك  
سورۇلۇپ كەتتى ۋە قان.  
شۇنداق قىلىپ، ئەزەلدىن  
باتۇر بولغان ئارسلان  
ئەمدى بولۇپ قالدى ئۇ  
شەرقىتىكى بىر ئاغرىقچان.  
كۈنلەر، ئايلار ۋە يىللار  
شۇ خىلدا ئۆتۈۋەردى.  
بۆرە - تۈلكە، يىرتقۇچلار  
ئارسلانغا ئولاشتى،  
قىزغىنىشىپ، تالىشىپ،  
خىرىسى قىلىپ ھۇۋلاشتى.  
مانا پەردە ئوچۇق،  
تۈلكە، بۆرە، خور - خور ئىت،  
ھەرقايسىسى ئۆز رولىدا،  
ھەممىسى ئۆز كويىدا.



«قىنى قايسىمىز پالۋان،  
قايسىمىز چاققان؟  
كىمىڭ چىشى ئۆتكۈر،  
كىم ئۇستا قاسساپ؟  
كىم بولمىغۇر،  
كىم بۇ ئىشقا ناباب؟»  
ياغرايدۇ شۇ گەپ ھەر نەپەس،  
ھەممىسى بەك ئالدىراش،  
ئىشقا چۈشۈشكە بەسمۇبەس.

ھەر كۈنلۈكى بىر خەۋەر —  
بىر مەشئۇم خەۋەر تارقىلار.  
قولدىن كېتىپتۇ شياڭگاڭ،  
ئاۋمېن بىلەن جۇجياڭمۇ؛  
ئۇزۇن ئۆتمەي خېيلۇڭجياڭ،  
خارىن بىلەن شېنياڭمۇ.  
قايسى بۇلۇڭ، قايسى يەر،  
قايسى تامانغا باقما،  
ھەممىسى مۇڭغا چۆمگەن.  
سقىلدى جان،  
بوغۇلدى جان،  
زۇلۇم تىزگىنىسىز،  
ئەتراپ گۆرىستان.  
شۇنداق، شۇنداق، ئېيتقانداك



«دۇنيا ناھايىتى چىچەن، سۆزگە باي»<sup>①</sup>.  
مەن سۆزگە گاداي،  
بۇغا يارارلىق سۆزنى مەن نەدىن تاپاي؟

4

زۇلۇم، ھاقارەت، نومۇس پىچقى  
گۆشتىن ئۆتۈپ سۆڭەككە يەتتى،  
سۆڭەككە.  
سۆڭەكتىنمۇ ئۆتۈپ، يىلىككە يەتتى،  
يىلىككە.

تۈگىدى تاقەت،  
بىتتى سەۋر،  
«تارىخىمۇ تىلغا كىردى» —  
ھەقنى سۆزلىدى،  
ھەقنى ياقلىدى.

ئىيۇل تېغى ئاتقاندا<sup>②</sup>  
چېلىندى تاڭ سىگنالى:

«قوزغال،  
قوللۇقنى خالىمىغانلار،

① ۋ.ۋ. ماياكوۋسكىنىڭ.

② 1937 - يىلى 7 - ئىيۇلدىن باشلاپ، پۈتۈن مەملىكەت خەلقى  
جۇڭگو كومپارتىيەسىنىڭ رەھبەرلىكىدە ياپون تاجاۋۇزىغا قارشى ئازادلىق  
ئۇرۇشىغا ئاتلانغان. بۇ يەردە شۇ ۋەقە كۆزدە تۇتۇلدى.



گۆش ۋە قېنىمىز بىلەن  
يېڭى ئىستىھكام قۇرايلى !  
جۇڭخۇا مىللەتلىرى  
ئەڭ خەۋپلىك ھالدا،  
ھەر كىشىنىڭ غەزەپلىرى قايناپ تاشماقتا.

قوزغال !

قوزغال !

قوزغال !

ھەممە بىر نىيەتتە

دۈشمەن ئوقىغا قارشى ئالغا،

دۈشمەن ئوقىغا قارشى ئالغا !

ئالغا !

ئالغا باس !»

بۇ ئىدى ئويغىنىش، قوزغىلىش، قۇتۇلۇش سىگنالى،

بۇ ئىدى زۇلمەتكە،

زۇلۇم ۋە كۈلپەتكە

يېقىلغان كۈرەش مەشئىلى.

بۇ سىگنال بىلەن ئارىسلان ئويغاندى،

بىر چۆچۈپ ئورنىدىن تۇردى،

قوزغالدى،

گاڭ ئىرادىلىك،

جەسۇر، مەرد پالۋان بولۇپ يېتىلدى.

گۇۋاھىم تارىخ،

شاھىتىم تارىخ !



چېلىش دەۋرىنىڭ گاڭ قانتىغا  
باغلاپ يېڭى ئەسىر ئىقبالنى،  
كۈنلەرگە، مەنۇتلارغا  
بېغىشلاپ چېلىش كۈيلىرىنى،  
جوغ ئېقىملىق كۈرەش دەرياسىدا ئۈزۈپ  
كېتىپ بارىمىز ئەمدى  
يېڭى جۇڭگو گۈلستانىغا.  
قۇش ئۇچقاندا قانتى كۆيگەن  
جاپالىق چۆللەرنى بويلاپ  
يېڭى كۈچ، يېڭى ئاڭ بىلەن  
يىللارنى ئاتلاپ،  
تاشلىدۇق قەدەم باھار بوستانىغا.


## 5

كېلەر ۋە كەلمەكتە بىزگە  
قوينى گۈللەرگە،  
بەختىيار كۈنلەرگە  
لىق تولغان باھار،  
يىللار، ئەسىرلەر سولماس باھار،  
توزۇماس باھار،  
ئۇ شۇنداق باھاركى،  
شامال - بورىنى،  
جۇدۇن - چاپقۇنى، تۇمانلىرى يوق،  
ھايات ئەمدى ئۇندا  
مەڭگۈ بولۇر توق.



ۋە لېكىن، كۈرەش ئالدىمىزدا تېخى،  
تىكەنلىك چۆللەرنى باسمىز يەنە.  
ئۆتىمىز تېخى قاينام دەريالاردىن،  
نى داۋانلاردىن ئاشمىز يەنە.  
ئاخىر يېتىمىز تىلەككە بىراق،  
چۈنكى ئۈمىد — كۈچ،  
ئىستىقبال پارلاق.  
ئۇتۇق بىزگە خاس، يېڭىمىز چوقۇم،  
يېڭى جۇڭگو گۈلستانغا  
يېتىمىز چوقۇم!

1942 - يىلى نوپاىس، ئۈرۈمچى





## ئۇلۇغ ئانا ھەققىدە چۆچەك

ئاپتورى: ئابدۇرېھىم ئۆتكۈر  
مەسئۇل مۇھەررىرلىرى: ئابدۇراخمان ئەبەي، ئەزىز تۈردى  
مەسئۇل كوررېكتورى: گۈلشەھەر نىغمەت  
مۇقاۋىسىنى لايىھەلىگۈچى: ئەكبەر سالھى  
رەسىملەرنى سىزغۇچى: پەرھات ئىبراھىم  
نەشر قىلىپ تارقاتقۇچى: شىنجاڭ خەلق نەشرىياتى  
تېلېفون: 0991-2827472  
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر  
پوچتا نومۇرى: 830001  
باسقۇچى: شىنجاڭ شىنخۇا باسما زاۋۇتى  
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى  
فورماتى: 880 × 1230 مىللىمېتىر 1/32  
باسما تاۋىقى: 7  
نەشرى: 2010 - يىلى 10 - ئاي 1 - نەشرى  
باسمىسى: 2010 - يىلى 10 - ئاي 1 - بېسىلىشى  
تىراژى: 5000 — 1  
كىتاب نومۇرى: 9 - 13349 - 228 - 7 - ISBN 978  
باھاسى: 21.00 يۈەن




新疆维吾尔自治区  
新疆维吾尔自治区  
XINJIANG UYGHUR AUTONOMOUS REGION

مۇقاۋىنى لايىھەلىگۈچى: ئەكبەر سالىم  
سۈرەتنى تارتقۇچى: ئابلىز غوجامنىياز

ئۇلۇغ ئانا ھەققىدە  
پۇتچىك

ISBN 978-7-228-13349-9



9 787228 133499 >

定价: 21.00 元